

سنت جي دربار

(ڪڇ جي مختصر تاريخ، پُڄ جي طبعي احوال سميت)

مصنف:

جيمس برنس

مترجم:

حنيف صديقي

سندي ادبي بورڊ



سنت جي دربار

(ڪڇ جي مختصر تاريخ، پُڄَ جي طبعي احوال سميت)

مصنف:

جيمس برنس

(سنه 1828ع ڌاري لکيو ويو.)

مترجم:

محمد حنيف صديقي



سندي ادبي بورڊ

ڄام شورو، سنڌ

2006ع

[هن ڪتاب جا سڀ حق ۽ واسطا سنڌي ادبي بورڊ وٽ محفوظ آهن]

تعداد هڪ هزار	سال 1964ع	ڇاپو پهريون
تعداد هڪ هزار	سال 1971ع	ڇاپو ٻيو
تعداد ٻه هزار	سال 1976ع	ڇاپو ٽيون
تعداد ٻه هزار	سال 1989ع	ڇاپو چوٿون
تعداد پنج سؤ	سال 2003ع	ڇاپو پنجون
تعداد هڪ هزار	سال 2006ع	ڇاپو ڇهون

قيمت: اسي رپيا
[Price Rs. 80-00]

خريداري لاءِ رابطو:

سنڌي ادبي بورڊ ڪتاب گهر

تلڪ ڇاڙهي، حيدرآباد سنڌ

(Ph: 022-2633679, Fax: 022-2771602)

Email Address: sindhiaab@yahoo.com

Website: www.sindhiaab.com

هيءُ ڪتاب سنڌي ادبي بورڊ پرنٽنگ پريس ڄام شورو ۾ مئنيجر سيد سڪندر علي شاھ
ڇپيو ۽ اعجاز احمد منگي سيڪريٽري سنڌي ادبي بورڊ، ان کي پڌرو ڪيو

چپائيندڙ پاران

جيتريقدر تاريخي حقيقتن جو تعلق آهي، ته سنڌ ۾ انگريزن جا آڳاٽا پيرا
ميان غلام شاھ ڪلهوڙي جي زماني ۾ ڏسجن ٿا، جڏهن ڪمپنيءَ طرفان واپار
سانگي انگلينڊ جا واپاري حيدرآباد ۾ اچڻ شروع ٿيا. ٽالپرن جي دؤر ۾،
جڏهن ايسٽ انڊيا ڪمپنيءَ جون پاڙون ڏکڻ ايشيا ۾ ڪنهن قدر پختيون ٿي
چڪيون هيون. دراصل تڏهن ئي انگريزن جي سنڌ ۾ اچ وڃڻ واد آئي ۽
حڪمرانن سان عهدنامن جا سلسلا وجود ۾ آيا.

جديد ۽ سائنسي انداز ۾ سنڌ بابت گهڻي کان گهڻو مواد انگريزن يا
سنڌن دور ۾ لکيو ويو آهي. انهيءَ مواد ۾ ڪتابن، سفرنامن، سرڪاري
رپورٽن ۽ ٻئي مواد جو تعداد سَوَن ۾ آهي. جيتوڻيڪ انگريز دور ۾ لکيل
ڪتابن منجهان ٿورو حصو ترجمو ٿي، سنڌيءَ ۾ شايع ٿيو آهي، پر اڃا اٿاھ
مواد پنهنجي اصل حيثيت (انگريزي زبان) ۾ ئي موجود آهي، جنهن کي شايع
ڪرائڻ لاءِ سنجيده آپائن وٺڻ جي ضرورت آهي.

سنه 1843ع ۾ چارلس نيپئر طرفان سنڌ تي قبضي ڪرڻ کان اڳ،
جيڪي به انگريز، تجارت توڙي سفارت، سياحت توڙي پڙتال جي حوالي سان
سنڌ ۾ آيا، تن سڀني ۾ ڊاڪٽر جيمس برنس سڀني کان منفرد ۽ اهم آهي. هُو
صاحب ٻين انگريز جاکوڙين جي ڀيٽ ۾ گهڻو عرصو سنڌ ۾ رهيو ۽ ٽالپري
دربار طرفان سرڪاري طرح سڏايل مهمان جي حيثيت ۾ ميراڻي محلات منجهه
بيمار پيل شاهي خاندان جي رُڪن مير مراد عليءَ جو علاج ڪندو رهيو. ان
لحاظ کان سهيوڳي انگريز ليکڪن جي ڀيٽ ۾ کيس ئي حيدرآباد جي شاهي
دربار کي جزئيات جي حد تائين ڏسڻ جو موقعو مليو، جنهن ۾ سموري سنڌ
جي اُن وقت هلندڙ ڪار وهنوار جو پيرائڻو احوال اچي ٿو وڃي.

ڊاڪٽر جيمس برنس، اُن دؤر جي سنڌ جون حالتون ذاتي مشاهدي ۾
قلمبند ڪيون آهن ۽ ظاهر آهي، ته سنه 1828ع جي زماني جو سندس معرفت
ملندڙ اکين ڏٺو احوال، ٽالپري دؤر جي اوج ۽ عروج جي حوالي سان تاريخ ۾

هڪ اهم سند جي حيثيت رکي ٿو. ڊاڪٽر برنس هڪ اهڙي قوم جو فرد هو، جيڪا سنڌ مٿان قبضو ڪري، کيس برطانيائي راڄ هيٺ آڻڻ جي رٿا هٿ ۾ کڻي چڪي هئي، تنهنڪري ڏيهي حاڪمن توڙي مختلف قبيلن ۽ مقامي ماڻهن کي نبل ۽ ڪمتر سمجهڻ ۽ انهن لاءِ ڌڪار فطري طرح سندس دل ۾ موجود هئي. بهرحال ان حقيقت کي تسليم ڪندي به چوڻو پئي ٿو، ته سندس حوالي سان سنڌ بابت مليل اکين ڏٺو احوال، اُن دؤر جي حالتن جي عڪاسي ڪري ٿو. اهو مواد اڄ جي پڙهندڙ لاءِ وڏي معلومات جو ذريعو بڻيو آهي، جيڪو دلچسپيءَ کان خالي نه آهي.

هيءُ ڪتاب پنج پيرا چيچڻ کان پوءِ به، پڙهندڙن وٽ وري به مقبول ۽ گهربل آهي. لهنذا، مانوارن پڙهندڙ جي طلب کي مان ڏيندي، هيءُ جهون چاپو پٿرو ڪڍي ٿو.

اعجاز احمد منگي

سيڪريٽري

سنڌي ادبي بورڊ

ڄام شورو، سنڌ

اربع ۱۷- رمضان المبارڪ ۱۴۲۷ھ جري

بمطابق 11- آڪٽوبر 2006ع

فهرست

صفحو	عنوان
6	تمهيدي خط
9	سنڌ جي دربار جو احوال
84	سڪندر جي رستي تي تبصرو
	ڪڇ جي تاريخ
91	تمهيدي قيل و مثال
	فصل: 1. انگ نزن جي اچڻ کان اڳ
92	ڪڇ جي مختصر تاريخ جو تمهيدي احوال
	فصل: 2. انگريزن جي لاڳاپي جي
100	شروعات کان وٺي، سنه 1816ع جي عهدنامي تائين
	فصل: 3، سنه 1816ع جي عهدنامي
118	کان وٺي سنه 1819ع جي عهدنامي تائين
137	پڇاڙي
	پُڄ جو احوال
146	ممبئيءَ جي طبعي محڪمي جي سيڪريٽريءَ ڏانهن خط
147	طبعي نقطهءَ نظر کان پُڄ جو احوال

تمهيدي خط

پڇ جو سفارتخانو،

10- جون 1828ع

ڪڇ جي سفير ڏانهن،

جناب اعليٰ

مان پنهنجي سنڌ جي تازي سفر جو احوال، ۽ ان سان گڏ ملڪ جي حڪومت متعلق ڪي خيال پيش ڪريان ٿو، جي اميد ته ڪارائتا ثابت ٿيندا. مون کي مير صاحب سان گهاٽل مائل ٿيڻ جو اهڙو موقعو مليو هو، جو اهڙو ڪنهن به يورپي عملدار کي هن وقت تائين ڪونه حاصل ٿيو آهي. ازانسواءِ، مون انهن جي تختگاه ۾ قيام جي دوران، خاص توجهه ڏيئي، سندن عادت ۽ اخلاق جو مطالعو ڪيو آهي. تنهنڪري مون کي اميد آهي، ته مان سرڪار جي ڌيان تي، حيدرآباد جي حڪومت جي عجيب نظام متعلق، نئين ۽ دلچسپ معلومات آڻي سگهندس.

سنڌ ۾ مون کي لکڻ لاءِ فرصت گهٽ هئي، جڏهن مون سنڌ ڇڏي، تڏهن مون کي اميد هئي، ته مان اوڏانهن وري جلد موٽي ويندس، تنهنڪري مون اهڙي باريڪ پڇا پڇا ڪانه ڪئي، جهڙي ڪرڻ کپندي هئي، تنهن هوندي به، مون معلومات جو ڪجهه ذخيرو گڏ ڪيو آهي، جو مون کي وڏي اميد آهي، ته سرڪار لاءِ ڪارآمد ٿيندو. ڪڇ ۾ موٽڻ کان پوءِ، مون کي توهان جي عنايت سان سنڌ متعلق ڪيترن ئي ڪاغذن ڏسڻ جو وجهه مليو آهي. مون کي تعجب آهي، ته ڪڇ جي تاريخ ۽ مالي حالت بنسبت ڪيترو مواد، جو مون نئون سمجهيو هو، سو اڳيئي مسٽر ”ڪرو“، ”سيٽن“ ۽ ”ايلسن“ جي رويڪارين، ۽ ”پائنجر“ جي ڪتاب ”سير بلوچستان“ (Travels in Balochistan) ۾ اهڙي سهڻي نموني ۾ ڏنل آهي، جو منهنجي لاءِ ان سان مقابلو ڪرڻ محال آهي.

انهن حالتن هيٺ، منهنجي لاءِ ان کان سواءِ ٻيو ڪو چارو نه آهي، ته مان پنهنجين ذاتي ڪارواين ۽ تاثرات جو تذڪرو ڏيان. اها ڳالهه ڏسڻ ۾ آسان

آهي، پر ان ۾ به مشڪلاتون آهن. سند جي شاهدي، منهنجي دل ۾ جي جذبا پيدا ڪيا آهن، تن جي بيان ڪرڻ لاءِ سرڪاري روبڪارين جي طرز موزون نه آهي، ۽ نه مان اهو مناسب ٿو سمجهان، ته ڪو اُهي هنن ورقن جو موضوع ٿيڻ ڪن. پر سرڪار پنهنجي 23- اپريل واري خط ۾ اها ڳالهه مون تي ڇڏي آهي، ته منهنجي روبڪاري جو مضمون ڪهڙو هجي؟ اميد آهي، ته گورنر صاحب پنهنجي عنايت ڪري، مون کي اهڙي مواد پيش ڪرڻ لاءِ معافي ڏيندو. عوام ۾ نقطهءِ نگاهه کان ضروري نه آهي، پر اهو صاحب بهادر ۽ سندس رفيقن لاءِ اميد ته دلچسپيءَ کان خالي نه هوندو.

بنده

جيمس برنس

[هيءُ خط اصل ڪتاب جو ڀاڱو هو، پر ان مان هن ڪري ڪڍيو ويو آهي، ته جيئن ڪتاب هڪ سرڪاري روبڪاري نظر نه اچي. ساڳي مراد سان فقرن کي عدد پڻ ڪونه ڏنا ويا آهن- مصنف]



مير صويدار خان ٽالپر پٽ مير فتح علي خان ٽالپر



مير نصير خان ٽالپر 'جعفري' پٽ مير مراد علي خان ٽالپر

سنڌ جي دربار جو احوال

انگريزن جي فوج، سنه 1819ع ۾، ڪڇ کي آخري طرح والاريو. تنهن وقت کان وٺي، اسان جي حڪومت جو سنڌ سان واسطو رهيو آهي ۽ اسان جي طرفان ميرن سان دوستاڻا تعلقات قائم ڪرڻ جون ڪوششون ڪيون ويون آهن. پر هنن سرڪش ۽ شڪي سردارن، اسان جي سلطنت جي انهيءَ قدم کي هميشه شڪي نظرن ۽ انديشي سان پئي ڏٺو آهي. تنهنڪري هنن جو ورتاءُ اسان سان هميشه غير دوستاڻو ۽ ناموافق پئي رهيو آهي. ائين آهي، ته هنن اسان سان جيڪي عهد و پيمان ڪيا هئا، مگر انهن ۾ صداقت ڪانه هئي. ڪنهن به يورپي عملدار کي ڪڇ مان سرحد تپي اچڻ جي اجازت ڪانه هوندي هئي. اسان جو هڪڙو وڪيل، جو سنه 1820ع ۾، هنن جي وزير جي دعوت تي ممبئيءَ کان سنڌ ڏانهن ويو هو، ان جو سندن دربار ۾ ڪو پرجوش خير مقدم ڪونه ڪيو ويو هو، بلڪ هن کي پريٽ گهٽ وڌ ڳالهايو ويو هو.

اسان کي ميرن سان لڙائي ڪرڻ جو ارادو ڪونه هو، تنهن هوندي به اسان کي هيسائڻ لاءِ ٻن موقعن تي - هڪڙو ته تازو سنه 1825ع ۾، ڪڇ ۾ ٻه فوجون تيار ڪري رکيون هيون - انهي مراد سان، ته اهي عهدشڪني ڪري، ڀرتپور ۽ برما جي لڙاين جو فائدو وٺن. اسان جي ۽ اسان جي دوستن جي علائقن ۾ ڪاهي پون. ان ۾ ذري جو به شڪ نه آهي، ته سنه 1825ع ۾، ميسائين (Meeanan) ڏاڙيلن، جو ڪڇ کي لُٽي سڃو ڪيو هو، تن کي حيدرآباد جي دربار جي ٽيڪ ۽ هُشي هئي. ان وقت، اهو صاف ظاهر هو، ته اها اسان جي طاقت ئي هئي، جنهن ميرن کي اسان جي خلاف ڪليو ڪلايو جنگ جي اعلان ڪرڻ کان روڪيو هو، ۽ انهن کي اسان سان دوستاڻا تعلقات رکڻ جو ڪنهن به صورت ۾ ارادو ڪونه هو. هو اسان جي حڪومت ۽ ان جي يورپي عملدارن کان بيزار ۽ متنفر هئا. ان وقت اها ڳالهه ممڪن ئي نظر نه پئي آئي، ته ڪنهن انگريز عملدار کي، ڪنهن به بهاني تي، سنڌ ۾ دعوت ڏيئي گهرايو ويندو، تنهنڪري اسان کي نهايت تعجب ٿيو، جڏهن گذريل 23 - آڪٽوبر تي، ڪڇ جي سفير کي ميرن وٽان هڪ تمام دوستاڻي طرز ۾ لکيل خط پهتو، جنهن ۾ اها استدعا ڪئي ويئي هئي، ته مير مراد علي - جو گاديءَ وارن ميرن مان

هڪ هو — بيمار هو، ۽ مون کي هڪدم هن جي علاج لاءِ حيدرآباد روانو ڪيو وڃي. اسان کي جي مخفي اطلاع مليا هئا، تن موجب مير صاحب جي حالت اهڙي خطري جهڙي ڪانه هئي، تنهنڪري اسين بدگمان ٿيڻ لڳاسين، ۽ اسان کي انهن جي اصلي مقصد متعلق قسمن قسمن شڪ پوڻ لڳا — ڪن جو خيال هو، ته ڀرپور جي قلعي جي ڪرڻ، ۽ برما جي لڙائيءَ پوري ٿيڻ ڪري، هندستان ۾ صلح ۽ سانت ٿي ويئي آهي ۽ روسي، ايران ۾ داخل ٿي چڪا آهن. تنهنڪري ميرن اسان جي حڪومت سان دوستانه تعلقات قائم ڪرڻ لاءِ هيءَ طريقو مصلحتاً اختيار ڪيو آهي. هنن جو مون کي گهرائڻ لاءِ سبب ڏنو هو، تنهن جي صداقت ۾ ڪن ٿورن جو ايمان هو. منهنجن ڪيترن دوستن جي صلاح هئي، ته مون کي سنڌ ۾ جان جي حفاظت جي خاطريءَ کان سواءِ وڃڻ نه ڪبي.

هوڏانهن مون کي انتظار هو، ته ڪيئن به ڪري سرحد ٽپي، وڃي سنڌ جي تاريخي درياءَ جو معائنو ڪريان. تنهنڪري اها دعوت منهنجي لاءِ نهايت عزيز ۽ خوشگوار هئي، سواءِ ڪنهن اڳ پوءِ ڏسڻ ۽ سوچڻ جي. مون هڪدم خوشيءَ سان تياري ڪرڻ شروع ڪري ڏني. منهنجي تياريءَ ۾ گهڻو وقت ڪونه لڳو. مان 25- تاريخ شام جو، پُڄ جي ان سنڌي وڪيل سان گڏ روانو ٿي ويس، جنهن کي ميرن منهنجي حاضريءَ ۾ رهڻ جو حڪم ڏنو هو. پاڻ سان حفاظت لاءِ 21- نمبر ديسي پيادل فوج جو هڪ ننڍڙو دستو، پوني جي سوار فوج جا ڪجهه سپاهي، ۽ ڪچ جي راجا جا ڏهه- ٻارنهن گهوڙيسوار به ساڻ ڪنيم. پُڄ جي فوج جا سپاهي چونڊ جوڌا هئا. کين خاص سندن قد قامت ۽ شڪل شبيهه جي ڪري، مقرر ڪيو ويو هو. سنڌ ۾ هنن پنهنجو چڱو نالو ڪڍيو هو. ماڻهو کين ڏاڍو پائيندا ۽ ساراهيندا هئا.

توري وقت کان پوءِ، مون جلد ئي محسوس ڪيو، ته منهنجي ساٿي وڪيل کي، سندس شڪي مالڪن، منهنجي مزاج ۽ ڪارواين جاچڻ لاءِ مقرر ڪيو هو، 'پر چڪر کي پڇي لٽر' — تنهنڪري مون به هن سان ساڳئي نموني جي روش اختيار ڪئي. مسافريءَ دوران، هن هر ممڪن ڪوشش ڪئي، ته جيئن مون کي صحيح خبرون نه ملن. بلڪ مون ائين به ڏٺو، ته هن مون سان هڪ دفعو ٺڳي به ڪئي. هو هڪ چالباز ۽ مڪار هندو هو — نالو هوس گوپالڊاس. هن وقت کي ٿورا هندو وڃي پڇيا آهن، جن کي اڃا سنڌ جي تعصبي دربار ۾،

مسلمانن کان وڌيڪ تجمل، ۽ سياسي چالبازين جي علم هئڻ سبب، زياده اثر آهي. گوبال داس ۾، ميرن کي ايترو ته اعتبار هوندو هو، جو هنن کيس ڪابل جي وزير جي چالبازين معلوم ڪرڻ لاءِ موڪليو هو. هن مشرقي سياستبازيءَ جي ميدان ۾، ٺڳيءَ ۽ ڪوڙ جي پوري پوري مهارت حاصل ڪئي هئي. حيدرآباد ۾ پهچڻ کان پوءِ، جلد ئي مون هن جو پاڻ وٽ اچڻ بند ڪري ڇڏيو، ڇاڪاڻ ته مون ڏٺو، ته هو جيڪي ٻڌندو هو، سو وڌاءُ ڪري، ميرن ۽ سندن وزيرن، مير اسماعيل شاھ کي وڃي ٻڌائيندو هو.

مون 28- تاريخ لکپت ۾ پهچي، حڪم ڏنو ته منهنجو سامان هڪدم موڪليو وڃي، پر منهنجي حيرت جي حد ئي نه رهي، جڏهن وڪيل چيو ته: ”جيستائين حيدرآباد مان حڪم نه ايندو، تيستائين مون کي توهان سان، سنڌ ۾ داخل ٿيڻ جي مجال نه آهي.“ ڊڙڪو ڏنومانس ته: ”مان هڪدم پُڇ تو موٽي وڃان“، ۽ چتايومانس ته: ”ميرن جي مهربانيءَ واري دعوت کان پوءِ، مون کي ترسائڻ ۾، انگريز سرڪار جي توهين آهي، جنهن لاءِ تون جوابدار ٿيندين.“ — مگر انهن ڳالهين جو مٿس ڪوبه اثر ڪونه پيو. جواب ڏنائين ته: ”جيڪڏهن مان ٻيو ڪو قدم ڪندس ته منهنجو سر ويندو.“ پر آخر هن قبول ڪيو ته: ”مون تنهنجي اچڻ جو اطلاع دربار کي اڳواٽ ڪونه ڏنو هو، ته متان تون پنهنجو ارادو بدلاجي، مون کي بيهڙو نه ڪرائين، ۽ منهنجي پيڙي نه ٻوڙائين.“ انهيءَ ڳالهه تي مون کي ڏاڍي مٺيان آئي، پر جيئن ته ان ۾ ميرن جو ڪو قصور ڪونه هو، تنهنڪري مون کي صبر سان ترسڻو پيو — جيستائين هن جو قاصد موٽي اچي.

لکپت جي شهر ۾ هڪڙو شاهي ڏنگو ڦڏو ۽ گهڻن پاسن سان قلعو آهي. ان جو گهيرو اڍائي ميل ٿيندو، ۽ اهو ڪڇ جي اولهائين ڇيڙي ۾ هڪڙي ٽڪريءَ تي سنڌونديءَ جي ”ڪوري ندي“ نالي، هڪڙيءَ شاخ جي ڀرسان آهي. انهيءَ نديءَ ۾، سمنڊ جي وِڙ چڙهندي آهي، جنهنڪري وڏيون پيڙيون شهر تائين اچي وڃي سگهنديون آهن. هيءُ شهر اٽڪل ستر سال اڳي، راءِ گوري (Rao gore) اڏايو هو، ۽ ڪڇ جي هاڻوڪي راجا جي تڙ ڏاڏي جونالو مٿس پيو.

اهو هن صديءَ جي شروعات تائين هڪ کليل معمولي ڳوٺ هو، پوءِ ان کي ڪڇ جو مشهور وزير يا ”جميدار“ (Jemidar) فتح محمد، ڪوٽ ٻڌارايو هو. وزير شناخت وارو هو ۽ سمجهيائين، ته ملڪ جي واپار کي ترقي ڏيڻ ۽

سنڌ جي وڌندڙ طاقت کي پنهنجي ڏيڻ لاءِ، اها هڪ نهايت موزون جڳهه آهي. هن شهر کي وڌائڻ ۽ آباد ڪرڻ جي هر ممڪن ڪوشش ڪئي، مگر هن وقت ان جي آبادي ڇهه هزار ماڻهن کان وڌيڪ نه آهي. اهي سڀ ڌارين ملڪن جا باشندا آهن، ۽ ستي جو واپار ڪندا آهن. انهن ۾ ڪي هندن جا به گهر آهن، جن سنڌ مان، مسلمانن جي تعصب ڪري، لڏي اچي پناهه ورتي آهي. ٻين شهرن جي مقابلي ۾، هن قلعي جي ديوارين کي سنه 1819ع واري زلزلي ۾ گهٽ نقصان ٿيو هو. ۽ اهي هن وقت چڱيءَ حالت ۾ آهن. مگر ماڻهن جون جايون، جي قلعي جو اٽڪل ٽيون حصو والارين ٿيون، سي زيون ۽ شڪسته حالت ۾ ٿي ويون آهن، ۽ ٺهيل به سٺيون نه آهن.

فتح محمد، جنهن جو مٿي ذڪر ٿي چڪو آهي، سو هڪ وڏي هستي هو. هو اصل سنڌي نسل جو هڪ مسلمان هو، جنهن سنه 1788ع ۾، پاڻ کي هڪ ريڍار جي ٻار مان ڄاڙهي ملڪ جي وڏي ۾ وڏي عهدي تي پهچايو. هن مقامي طور خواه ٻاهر ڪڇ جي سڀني فرمانروائن کان وڌيڪ شهرت ۽ عزت حاصل ڪئي. انهيءَ پريشانيءَ جي وقت ۾، جڏهن هيءُ ڪڇ جو ”ڪرامويل“ ⁽¹⁾ ظاهر ٿيو، تڏهن ملڪ، راءِ راه دين (Rao Rahudin) نالي هڪ راکاس جي ظلم هيٺ پائمال ٿي رهيو هو. راءِ راه دين، مسلمانن جو دين اختيار ڪيو هو، ۽ مسلمان ٿيڻ کان پوءِ، هن به تلوار جي زور سان ساري ملڪ ۾ اسلام پکيڙڻ جو فيصلو ڪيو. ڀڄ ۾ رت رٿا ڪري وهڻ لڳو. هن جو دستور هوندو هو، ته هو حبشين جو هڪ ٽولو پاڻ سان کڻي، گهڻيون گهمندو هو، جيڪو ماڻهو پنهنجي ايمان يا ڊڀ وچان الله اڪبر نه چوندو هو، تنهن کي ماريو ويندو هو. راءِ کي، فتح محمد آخر حرفت ۽ بهادريءَ سان چريو ٺهرائي، قيد ڪيو. فتح محمد کي هڪ نجات ڏيندڙ سمجهي سندس آجيان ڪئي. هن پنهنجي اختياري، استقلال ۽ دانائيءَ سان هلائي، ۽ ملڪ ۾ امن امان قائم ڪيو. اهڙيءَ طرح هو ڪيترا ورهيه حڪومت ڪندو رهيو. انهيءَ وقت ۾ هن اهڙي مدبريءَ، سخاوت ۽ بهادريءَ جو انگ ڏيکاريو، جو يورپ جا بادشاهه به جيڪر هن تي ريسون ڪن، سنه 1801ع ۾، بغاوت ٿيڻ ڪري هن کي سندس اعليٰ عهدي تان ڪيرايو ويو، مگر ٿوري ئي وقت ۾ هن همت ڪري، پنهنجي وڃايل

⁽¹⁾ ”ڪرامويل“ انگلينڊ جو مصلح حاڪم ٿي گذريو آهي، جنهن جمهوري طاقت سان وقت جي ظالم حاڪم جيمس ٻئي کي تخت تان لاهي قيد ڪيو ۽ پاڻ حڪومت جون واڳون سنڀاليائين، جيمس ٻئي کي پوءِ ڪيس هلائي قاسي ڏني ويئي.

طاقت وري هٿ ڪئي. مگر وري اختيار هٿ ڪرڻ کان پوءِ، هن جي سرشت ۾ ڦيرو اچڻ لڳو. هن ۾ بيڙا ارادا نمودار ٿيڻ لڳا. هن جيڪي مصيبتون سٽيون هيون، ۽ جا احسان فراموشي ڏني هئي، تنهن کان هن جو مزاج تلخ ٿي پيو. ۽ هو پنهنجن خانگي مخالفن کي بيرحميءَ سان آزارڻ لڳو. ۽ بدنصيب رعايا، جنهن جي هو اڳي حمايت ڪندو هو، تنهن جي لاءِ هو هاڻي وڏي شامت ثابت ٿي پيو. ان هوندي به ڪڇ جي تاريخ ۾ فتح محمد ٿي هڪ اهڙو شخص آهي، جو عزت ۽ نيڪناميءَ جي لائق آهي. هو بڊاميءَ جي اهڙي دؤر ۾ پيدا ٿيو، جڏهن هر بهادر جانباز لاءِ هڪ جولان گاهه هو. هن پنهنجي روشن دماغ جي زور تي حڪومت هٿ ڪئي، ۽ هن ۾، ملڪ ۾ امن امان قائم ڪرڻ جو سليقو هو. هن جا اعمال ان ڳالهه جا شاهد آهن. آسودگيءَ ۾ حڪومت جا پهريان ڏهه سال هو دانشمند ۽ انصاف پسند هو. ۽ ماڻهو سندس ساراهه مان ڍاڍندا ٿي ڪونه هئا. پر مصيبتن هن جو مزاج بلڪل ڦيرائي ڇڏيو. سندس دوست چون ٿا، ته هن پنهنجي روش مصلحتاً ڦيرائي هئي، مگر هن جا عمل ڏيکارين ٿا، ته هن سنجيدگيءَ جا سڀ اصول وساري ڇڏيا هئا ۽ پنهنجي موجداري نالي جو خيال نه رهيو هوس. پر جي اهو تصور ٿو ڪجي، ته هن جي اوائلي حياتي ڪهڙي ماحول ۾ گذري هئي، ۽ هو ڪهڙا ڪهڙا خونخوار واقعا هر روز اکين سان ڏسندو هو، ته توهان کي هن جي بيرحميءَ تي تعجب ڪونه ٿيندو، بلڪ عجب لڳندو، ته هن ڪيئن هيترين لالچن هوندي به پاڻ ۾ نيڪ خصلتون ۽ خودضابطگيءَ جو انگ پيدا ڪيو هو! هيءُ اهو حاڪم آهي، جنهن جي اڳيان ڪرنل واکر (Colonel Walker) ”بالڪ هٽيا“ جي رواج کي بند ڪرڻ جي ناڪام، پر اعليٰ تجويز پيش ڪئي هئي. هن، انهيءَ صاحب جي دليل جي جواب ۾، هڪ ڊگهي تشريح ڪري، دعويٰ ڪئي هئي، ته اهو شيطاني رواج الاهي حڪمن مطابق هو! پر هن جي ٻين مسئلن تي روشن خيال ڏيکارين ٿا، ته اهو انهيءَ رواج جو دراصل حامي ڪونه هو. هن اهو رواج زور سان بند نه ڪيو، تنهن لاءِ به ساڳيو اهوئي سبب آهي جنهن جي بناء تي اسان ”سٽي لڪڙيءَ“ جي هيلٽائين اجازت پئي ڏني آهي. هو سنه 1813ع ۾، پنهنجي حڪومت ٻن وڏن پتن جي حوالي ڪري، گذاري ويو. پر هن جا پٽ حڪومت سنڀالي نه سگهيا.

لکپت جي آسپاس وارو علائقو، هڪ بئٽ، ويران، غير آباد ۽ ناموافق ملڪ آهي. ڀڳل ڀريل سپون ۽ سمنڊ جون ٻيون پيدائشون، جي ان ۾ ڪثرت سان لينڊيون آهن، سي ڏيکارين ٿيون، ته اهو ملڪ ڪنهن زماني ۾ پاڻيءَ

هيٺان هوندو هو. قنعي جي ديوارين هيٺان ڪو هڪ - ٻه ننڍو باغيچو آهي، انهيءَ کان سواءِ شهر جي پنجن - ڇهن ميلن اندر ٻي ڪا به آبادي ڪانه آهي. ٿورا ميل پري، ڏکڻ - اوڀر طرف، ٽڪرين جي تري ۾، ”واگر چاوڙن جو دڙو“ نالي (Wagum Chaora ka ghud) هڪ قتل شهر جا نشان آهن، جن جو مان پانٿيان ٿو، ته اڳي ڪنهن به مصنف ذڪر ڪونه ڪيو آهي. خيال ڪيو وڃي ٿو، ته اهو شهر نوَ صديون اڳ آباد هوندو هو، ۽ چاوڙا راجپوتن ٻڌايو هو، جي ان وقت ملڪ جي هن حصي تي حڪومت ڪندا هئا. لکپت جو قلعو انهيءَ شهر جي پٿرن مان ٺهيل آهي.

سند ۾ داخل ٿيڻ کان اڳ مناسب آهي، ته ان جي تاريخ ۽ انقلابن جو ڪجهه احوال ڏجي، جن جي وسيلي حڪومت جون واڳون ميرن جي هٿ ۾ آيون. سڪندر اعظم جي زماني کان وٺي حضرت محمد (ﷺ) جي ولادت تائين، جو نون سَوَن ورهين جو عرصو گذريو آهي، تنهن عرصي جي سند جي تاريخ تي گهڻي روشني ميسر ڪانه ٿي آهي، پر اها خبر آهي، ته انهن پنهنجي واقعن وقت، بختر جي يوناني بادشاهن جي ڏينهن ۾، سند ۾ هندو راجا حڪومت ڪندا هئا. اسلام جي تيز ترقيءَ ۽ عربن جي حڪومت جي اوجي عروج، هن ملڪ خواهه ٻين قومن جي تاريخ ۾ هڪ نئون ورق ورايو. هجري سن جو اڃا ويهون سال ئي نه گذريو هو، ته خليفي حضرت عمر رضه الله تعاليٰ عنه، سنڌونديءَ جي واديءَ جي سرسبز علائقن تي قبضي ڪرڻ جو فيصلو ڪيو. هن فرات جي ڪناري تي بصري جو شهر آباد ڪري، هڪدم ايراني نار جي بندر ”بحرين“ کان انهن علائقن کي قبضي ۾ آڻڻ لاءِ جانبازن جو هڪ دستو موڪليو، مگر سندس اها ڪوشش ڪامياب نه ٿي. ساڳيءَ صديءَ جي آخر ڌاري، جڏهن اسلام جي جانباز سپاهين، هڪ طرف هسپانيا، ته ٻئي طرف سمرقند پئي فتح ڪيا، تنهن وقت عرب مسلمانن جي دليين ۾ ڪافر هندن ۾ ’خدا ۽ ان جي رسول جي دين پڪيڙڻ‘ لاءِ هڪ عجيب جنون پيدا ٿيو هو. ان سان گڏ ڪين پنهنجي نالي ڪيڙن، ۽ ملڪ گيريءَ جو به سودا هو. پر سند جي حالت ۾ ڪين هڪ ڀيرو اڻ شائستو مطلب هو. (1) انهن سببن ڪري امير

(1) خال واريءَ جاءِ تي، مصنف خبر نه آهي، ته ڪهڙين حقيقتن جي بناء تي اڻ - سهائيندڙ لفظ استعمال ڪيا آهن. هن ترجمي ۾ انهن کي غير ضروري ۽ نامناسب سمجهي خارج ڪيو ويو آهي. (مترجم)

گهراڻي جي خليفي وليد جي سبستان ۽ قنڌار واري نائب، حجاج بن يوسف، پنهنجي سالار، محمد بن قاسم کي موڪليو. ته وڃي سندس پاران سنڌ ۽ هندستان تي قبضو ڪري. ان کان پوءِ، سنڌ سنه 391 هه تائين شام ۽ بغداد جي خليفن جي هٿ هيٺ "سرسبز ۽ شاداب" رهي، تان جو ان سال عزنيءَ جي سلطان ان کي فتح ڪيو⁽¹⁾.

پوءِ هلندي هلندي، ملڪ ۾ انقلاب آيو. ۽ حڪومت جون واڳون فاتح ۽ ڪمزور اولاد جي هٿن مان ڪسجي ويون. ڪجهه وقت لاءِ ملڪ کي ڌارئي راج کان نجات ملي، ۽ سومرن جي مشهور سنڌي قوم، جنهن جي هٿ ۾ مڪاني حڪومت جون واڳون هونديون هيون، خودمختياريءَ لاءِ ڪوشش ڪرڻ جو موقعو مليو. پر هنن کي جلد ئي محمد کي غوريءَ جي فاتح لشڪر هٿان شڪست نصيب ٿي، ۽ هن جي بهادر جاءِ نشين، التمش سنه 612 هه ۾، پاڻ کي سنڌ جو والي ڀڏرو ڪيو. سنڌ دهليءَ سان ملائي ويئي ۽ سڄيون ساريون ٻه صديون دهليءَ جي تخت جي خراج گذار رهي. انهيءَ وچ ۾، سومرا ختم ٿي ويا، ۽ انهن جي حڪومت سم گهراڻي جي هٿ آئي، جي ان وقت مڪران جي سرحد تي رهندا هئا. روايت موجب، سما پنهنجو نسل بابل جي زوال کان ڇڪين ٿا: حالانڪ ڪي هندو ذاتيون جي شايد ساڳئي خاندان جي نسل مان آهن، جن مان ڪي شايد هندستان جي پهرين مسلمان فاتحن جي اچڻ تي لوڌجي ڀڳيون هيون، اڃا ڪڇ جو راءِ، ۽ ڪڇ ۽ ڪاٺياواڙ جي راجپوت جاڙيجن ۾ موجود آهن. تيمورلنگ جي خوفناڪ حملي، جو ملڪ ۾ وڳوڙ پيدا ڪيو، تنهن ۾ سمن آزادي حاصل ڪئي، ۽ هو ڄامڻ جي لقب سان ڪيترين پيڙهين تائين، بعضي دهليءَ جي ساڳي هيٺ ۽ بعضي خودمختيار حيثيت سان، سنڌ ۾ حڪومت ڪندا رهيا، تان جو مشهور بادشاهه بابر جي طاقت ۾ اچڻ سان، هنن جي طاقت به بنهه ختم ٿي ويئي.

(1) سنڌ جي تاريخ انهيءَ دؤر کان ٻه وڌيڪ قديم زماني ۾ سونجهي سگهجي ٿي، چون ٿا، ته سڪندر کان ٻه ٻه سؤ ورهيه اڳ، ايرانين، دارا هسٽسپس جي دؤر حڪومت ۾، سنڌ تي قبضو ڪيو هو. انهيءَ دارا هسٽسپس جو هڪ يوناني امير البحر، اسڪائلاڪس، سنڌو درياءَ مان لنگهي، سمنڊ تائين پهتو هو، ۽ سنڌونديءَ جي ڪنارن تي رهندڙ قومن کان خراج ورتو هئائين. ڪن جو چوڻ آهي، ته مقدوني وارين (سڪندر) سنڌ تي ڪاھ ٿي انهيءَ خراج وصول جي ارادي سبب ڪئي هئي. محمد بن قاسم جي چڙهائيءَ وقت جو هندو راجا سنڌ ۾ حڪومت ڪندو هو. سو "ڏاهر پٽ چچ" نالي هو. چچ هڪ برهمڻ هو، جنهن پوئين راجپوت راجا جي وڏو سان شادي ڪري. تخت حاصل ڪيو هو. هن جي تفصيلوار تاريخ "چچنامي" فارسي ڪتاب ۾ ڏنل آهي، جنهن جو خلاصو آحيدرآباد مان پاڻ سان کڻي آيو هوس.

اڪبر جي وقت ۾، جڏهن مغلن جي حڪومت کي صوبن ۾ ورهايو ويو، تڏهن سنڌ ملتان سان لاڳو ڪئي ويئي هئي. بعضي بعضي سنڌ جي دربار مان مقرر ڪيل جدا نائب به حڪومت ڪندا هئا. اهو دستور نادرشاه جي ڪاهه تائين هلندو آيو. پوءِ نادرشاه ۽ محمد ٻئي (محمد شاه) جي وچ ۾ جو عهدنامو ٿيو، تنهن جي شرطن موجب سنڌ، ايران سان ڳنڍي ويئي. عهدنامي جي مهذب لفظن موجب، محمد شاه ”پنهنجي پدري محبت ۾ بردارانه شفقت“ جي ڪري، سنڌونديءَ جي ڪناري وارا سڀ ملڪ، جي فاتح جي قبوليت لائق هئا، سي صلح جي ڏن عيوض سندس حوالي ڪيا ويا. هن معاملي ۾ ٽيڻ کان پوءِ، نادر شاه پاڻ خود ٺٽي ۾ منزل انداز ٿيو، پر تنهن کان پوءِ جلد ئي نادرشاه خراسان جي مشهور شهر، مشهد ۾ قتل ٿي ويو، ۽ ميدان سندس سالار، احمد خان سدوزئيءَ جي ڪارستانين لاءِ خالي ٿيو. احمد خان پاڻ کي ڪابل جو حاڪم پڌرو ڪري، دراني حڪومت جو پايو وڌو. ٿوري عرصي کان پوءِ، سنڌ هن جي تابعداري قبول ڪئي، ۽ ان وقت کان وٺي، سندس تابعداري سمجهي وڃي ٿي.

ڪلهوڙن جو خاندان پنهنجو نسل، محمد رسول ﷺ جن جي چاچي حضرت عباس رضي الله تعاليٰ عنه جي اعليٰ حسب مان ڇڪي ٿو. پر سنڌ ۾ انهن جي اقتدار جو باني، ميان آدم شاه ڪلهوڙو هو. جو اصل بلوچستان جو رهاڪو هو. هو هڪ عابد پرهيزگار شخص هو، ۽ هڪ مشهور مبلغ سيد ميران محمد جونپوري مهدي اسلام جو خاص مريد ۽ خليفو هو. جنهنڪري هن پندرهين صدي عيسويءَ⁽¹⁾ جي وچ ڌاري چڱو اثر رسوخ حاصل ڪيو. هن جا پويان سندس نقش قدم تي قائم رهيا، ۽ کين سندن روحاني طاقت جو حصو ورثي ۾ مليو. ۽ وڏا درويش ڪري سمجهيا ويندا هئا، تان جو سنه 1705ع ڌاري اوزنگزب کيس پروانو ۽ جاگير عطا ڪئي. مذهبي تعظيم سان گڏ هنن کي جو دنيري مرتبو مليو، تنهن هنن جو شان آقي باقي وڌائي ڇڏيو. آخر ٿورن ئي سالن جي اندر هو وڃي اوج کي رسيا، ۽ هنن کي شهنشاه جي مهر سان هڪ فرمان مليو ۽ هنن جي عيوضيءَ کي ٺٽي جي نائبِي ڏني ويئي.

⁽¹⁾ اهو هڪ عجيب اتفاق آهي. ته هن ساڳئي وقت يعني پندرهين صديءَ جي وچ ڌاري، ٻه مذهبي پيشوا ظاهر ٿيا هئا، جن جو سنڌونديءَ جي ڀر وارن ملڪن تي نهايت گهرو سياسي اثر پيو هو. انهن مان هڪڙو هو ميان آدم شاه. ڪلهوڙا دؤر جو باني، ۽ ٻيو نانا (گرونانڪ) سڪن جو پايو وجهندڙ، جن هاڻي ايترو زور ورتو آهي.

انهيءَ عهدي جو پروانو اٽڪل سنه 1725ع ۾، ميان نورمحمد ڪلوزو⁽¹⁾ کي مليو هو. جو هن خاندان جو چشم و چراغ هو. دهليءَ جي عهدنامي کان پوءِ، نور محمد ايران جو مطيع ٿيو. هن عرض و معروض ۽ خوشامد ڪري، پنهنجو عهدو نادرشاه کان پڪو ڪرايو: جيستائين هو جيئرو هو، تيستائين هن اهو منصب ماڻيو. سندس وفات کان پوءِ، اهو هن جي وارثن کي نصيب ٿيو. جڏهن هن وفات ڪئي، تنهن وقت احمد شاه افغانستان جي تخت تي اڏول تي ويٺو هو. سنڌ کان خراج وصول ڪرڻ لاءِ، سيوستان جي طرف وڌي رهيو هو. پهريون- پهريون شخص، جنهن هن جي بيعت ڪئي، سو هو ميان نورمحمد ڪلهوڙي جو وڏو پٽ، محمد مرادياب خان، جو اميرن جي مدد سان مسند تي ويٺو هو، ۽ بادشاهه هن جي منصب جي تصديق ڪئي، پر هو انهيءَ عزت جي لائق ثابت نه ٿيو، ۽ کيس معزول ڪيو ويو، ۽ اهو مرتبو سندس ننڍي ڀاءُ، ميان غلام شاه کي ڏنو ويو، جنهن پنهنجي مڙسيءَ ۽ بهادريءَ سان اڳيئي حڪومت جون واڳون هٿ ڪيون هيون. هن پنهنجي پندرهن ورهيه حڪومت جو ڪاروبار هلايو، جيتوڻيڪ انهيءَ دوران هن کي شڪستون به کاڌيون.

خان جنگيءَ جي بند ٿيڻ کان پوءِ، هن پاڻ پنهنجي سر ”ڪڇ جي ڪافرن“ تي به حملا ڪيا، ۽ راءِ جي لشڪر کي چهاره (Jarrah) جي لڙائيءَ ۾ خوفناڪ شڪست ڏنائين. اها لڙائي راجپوتن جي وحشت کان مشهور آهي. جڏهن هنن ڏٺو، ته فتح جي اميد خیر ڪا آهي، تڏهن هنن پنهنجين ئي زالن ۽ ٻارن کي، دشمن جي ور چڙهڻ کان بچائڻ لاءِ، پنهنجن تلوارن جو بک بڻايو. اتهاس نويس لکن ٿا ته، لک لاشا ميدان تي پيا هئا! ڪنهن ڪنور کان ڪنور دل ماڻهوءَ جي طبع ۽ بدلي جي باهه به اهڙيءَ خونريزيءَ کان پوءِ ٿڌي ٿي وڃي ها، پر غلام شاه جو پيٽ اڃا نه ڀريو. جڏهن هن کي پنهنجي حڪومت ۾ هڪ نئين صوبي ملائڻ جي تسلي بخش اميد نه رهي، ۽ آزاديءَ لاءِ هڪ لڙندڙ قوم جي اهڙي بيباڪي ۽ بهادري ڏنائين، تڏهن هن کي سخت منيان لڳي، ۽ ان کان

⁽¹⁾ ”ميان نورمحمد جي زماني ۾، حڪومت جو اعليٰ اختيار، جيڪو ابتدا ۾ هنن سيلاني فقيرن زوريءَ حاصل ڪيو هو، تنهن هڪ جائز ۽ قانوني صورت ورتي. گویا هڪ گداگر جي اولاد کي سنڌ جي حڪمرانيءَ جو اوج نصيب ٿيو. هن خاندان کي بهرحال، عوام جو عقيدتمندانہ احترام حاصل هو. مذهبي خوش فهمي ۽ دنيوي اقتدار جو عروج ٻنهي گڏجي، ماڻهن جي دلين کي انتهائي طور مرعوب ڪري ورتو. جنهن پٽي، دنيوي اثر جا نشان اڃا تائين هن ملڪ جي هر معاملي ۾ نمايان نظر اچن ٿا.“ — ڪرو (Crow)

وير وٺڻ لاءِ هڪ اهڙي عجيب ست سڻائين. جا فقط مشرقي ماڻهن جي ئي خيال ۾ اچي سگهي ٿي جا هميشه لاءِ هن جي غصي ۽ ڪيني جو يادگار رهندي. حڪم ڏنائين. ته سنڌونديءَ جي اڀرندي واريءَ شاخ ۾، سندس حڪومت جي حد اندر، هڪ بند ٻڌايو وڃي. ساڳئي وقت ان مان پيا واه به کوٽاريائين ته جيئن پاڻيءَ جو هڪ ڦڙو به ڪڇ ڏي نه وڃي. هن اهڙي حڪمت عملي سان، آخر پنهنجي دشمن جي اڌ آمدني وڃائي، هزارن خاندانن جون اميدون ۽ آسرا برباد ڪري، هڪڙي سرسبز ساريالي علائقي کي ويران ۽ غير آباد ڪري، پنهنجو ڪينو پاڙي، دل کي ٽڌو ڪيائين. اهو نقصان ايترو پائيدار ثابت ٿي چڪو آهي، جو سمنڊ جي چڙهندڙ لهندڙ ويران، ساري علائقي کي هڪ ويران ۽ ڪلرائي ڏهڻ بنائي ڇڏيو آهي، ۽ ان کان پوءِ ڪڇ جو صوبو اڃا سٺيءَ ڪونه ٿيو آهي..

سنڌ جي تختگاه (حيدرآباد) جي ڀرسان هڪ عظيم الشان مقبرو آهي، جو هن ظالم جي کارنامن جي يادگيري تازي ڪري ٿو. مقبري ۾ هڪ سنگمرمر جي قبر آهي، جنهن تي دعائون، ۽ رحم و ڪرم جي عادتن کي ساراهيندڙ عربي آيتون اُڪريل آهن. سنڌ جا ماڻهو هن کي هڪ بهادر ۽ ڪامياب حاڪم ڪري سمجهندا آهن. سنه 1771ع ۾، هو اوچتو بيمار ٿي پيو ۽ ٻن-ٽن ڪلاڪن اندر ساھ ڏنائين. ديندار مسلمانن جو چوڻ آهي، ته هو هڪ فقير جي بد دعا ڪري مري ويو هو، جنهن جي جهوپڙي هن حيدرآباد جي قلعي جي تعمير وقت ڊهرائي هئي.

ميان غلام شاھ جي وفات کان پوءِ، هن جو وڏو پٽ ميان محمد سرفراز خان سندس مسند تي ويٺو. هو قابليت ۾ پيءُ کان گهڻو گهٽ هو، پر بد اعمالين ۾ هن ئي جهڙو هو، ۽ عام خيال آهي، ته ڪلهوڙن جي خاندان جو خاتمو هن جي ئي انڌ ڌنڌ ۽ ظلمن جي ڪري ٿيو. هن جي دربار ۾، سڀ کان مشهور شخص، بلرچ قوم جي ”تالپر“ گهراڻي جو سردار، مير بهرام خان هو. سنڌ ۾ تالپر ڪيترن پيڙهين کان وڏن عهدن تي رهندا آيا هئا. ميان محمد سرفراز حسد ۽ شڪ وچان، جنهن لاءِ تاريخ ۾ ڪو مناسب سبب ۽ جواز ڪونه ٿو ملي، مير بهرام ۽ سندس پٽ صوبدار خان کي مارائي ڇڏيو. انهيءَ ناحق ۽ ظالماڻي ڪاروائيءَ ڪري ئي پنجن ورهين جي حڪومت کان پوءِ، هن کي معزول ڪيو ويو.

ميان محمد سرفراز کان پوءِ، هن جو ڀاءُ ميان محمد خان ۽ سوٽ ميان صادق علي خان گاديءَ تي ويٺا. انهن ٻنهي مان ڪنهن به ٻارهن مهينن کان وڌيڪ گادي ڪانه ماڻي. کين ميان محمد سرفراز سان گڏ سندن ڏوهه يا بيعتليءَ جي سزا ڏني ويئي. ۽ هو عمر ڀر لاءِ قيد ڪيا ويا. مشرق جي محلن ۾، بدبخت شهزادن کي اندرڻي اندر پورو ڪيو ويندو آهي! انهيءَ رواج مطابق آخر هنن جي حياتي به اوچتو ختم ڪئي ويئي. ان کان پوءِ، ميان غلام شاھ جو ڀاءُ ميان غلام نبي، ملڪ جو علم بردار ٿيو. هن سواءِ ڪنهن اڳ پوءِ ڳڻڻ جي، پنهنجي ٽن ڀائرن جو جيڪو انجام ٿيو هو، سو وساري، ٽالپرن جي باقي بچيل سردار، بهرام خان جي پٽ، بجر خان جي قتل ڪرڻ جي سازش شروع ڪئي، جو پيءُ جي خون وقت مڪي شريف حج لاءِ ويل هو. پر هن جون خفيہ ڪوششون بلڪل ناڪام رهيون، ۽ نتيجو اهو نڪتو، جو خود پنهنجو تخت وڃائڻو پيس. هو لڙائيءَ ۾ دشمن جي ماڻهن هٿان مارجي ويو، ۽ سنڌ جي حڪومت جون واڳون مير بجر خان جي هٿ ۾ آيون، جنهن غير معمولي فياض دليءَ کان ڪم وٺي، مغلوب دشمن جي ڀاءُ ميان عبدالنبيءَ جي بيعت ڪئي.

پر ڪلهوڙن جي بدبخت خاندان تي نه انهيءَ فياض دليءَ ۽ نه سندن اڳوڻي آزمودي جو ڪو اثر پيو. ميان عبدالنبيءَ انهيءَ ماڻهو جي ڪرم سان مسند تي ويٺو هو، جنهن کي سندس خاندان سخت آزاريو هو. پر گاديءَ تي ويهڻ سان ئي هن مير بجر خان کي مارائڻ جي ڪوشش شروع ڪري ڏني، جنهن ۾ هو آخر هڪ هندو ساٿيءَ جي مدد سان ڪامياب ٿيو. ⁽¹⁾ هن واقعي کان پوءِ، ٽالپرن جي غصي جي حد نه رهي: هو سڀ هٿيار ڪڍي، اٿي کڙا ٿيا. ڪيتريون ئي خونخوار لڙايون ٿيون، جن جو نتيجو اهو نڪتو، جو سنڌ جي حڪومت جو نقشو ئي بدلجي ويو. ميان عبدالنبي بلوچستان جي جبلن ڏانهن ڀڄي ويو، جتان هن پنهنجي حڪومت وري هٿ

⁽¹⁾ ميان عبدالنبيءَ گهڻيون ئي ناڪام ڪوششون ڪيون، ۽ آخر پنهنجو مطلب پنهنجي دوست، جوڌپور جي راجا مهاراج بائسنگهه جي مدد سان حاصل ڪيائين. مهاراج وٽان ٻه خوني هڪ سنيهو ڪٽي، ڪنهن ڪم جي بهاني، مير بجر خان وٽ آيا. مير کي چيائون ته: ’اسان کي توسان ڪا ڳجهي ڳالهه ڪرڻي آهي، ۽ انهيءَ بهاني سان هن جي قربت حاصل ڪري، پنهنجا خنجر هن جي سيني ۾ هنيائون، ۽ هو اتي جو اتي مري ويو.“ (ڪرو Crow) انهيءَ واقعي جي بناء تي، ميرن، سنه 1809ع ۾، سٺ جي سفارت جي ماڻهن کان گهر ڪئي، ته هو سندن دربار ۾ بنا هٿيار جي اچن. هن چوڻ جي ضرورت ڪانهي، ته هيءُ هڪ هٽڪ آميز مطالبو هو، جو قبول نه ڪيو ويو هو.

ڪرڻ لاءِ ڪيتريون ئي ڪوششون ڪيون. هڪڙيءَ ڪوشش ۾ هو ڪابل جي بادشاهه جي مدد سان ڪجهه قدر ڪامياب ٿيو. ۽ مير بجر جي پٽ عبدالله خان کي مارائي، پنهنجي ڏوهن جي فهرست ۾ اضافو ڪيائين. هن پنهنجي زندگيءَ جا باقي ڏينهن جلاوطنيءَ، غربت ۽ ذلالت ۾ گذاريا. ⁽¹⁾ ملڪ جي ڪاروبار جو انتظام اتفاق راءِ سان مير صوبدار جي پٽ ۽ مير بهرام جي پوٽي، مير فتح علي خان جي حوالي ڪيو ويو، جنهن جي بهادريءَ استقلال ۽ جوش جي ڪري، ملڪ جي حالتن ۾ ڦيرو آيو هو. تنهن کان پوءِ جلد ئي تيمور شاهه کيس سنڌ ڏيئي، ملڪ جو حاڪم تسليم ڪيو. انهيءَ اعليٰ مرتبي کي رسڻ کان پوءِ، هن نهايت فياض دليءَ کان ڪم وٺي، پنهنجن ٽن ڀائرن: غلام علي، ڪرم علي ۽ مراد عليءَ کي حڪومت جي ڪاروبار ۾ پاڻ سان شريڪ ڪيو. ۽ چٽي سنڌ جي اميرن جي نالي سان گڏجي حڪومت ڪرڻ جو فيصلو ڪيو. جيستائين هو چارئي جيئرا هئا، تيستائين کين هڪٻئي لاءِ نهايت محبت ۽ شفقت هوندي هئي، جنهن ڪري هو ”چار يار“ جي شريف خطاب سان سڏبا هئا. جيتوڻيڪ مير فتح علي سنه 1801ع ۾، ۽ غلام علي سنه 1811ع ۾ وفات ڪري ويا، تنهن هوندي به هيءَ حڪومت، جا هڪ ڪرشمو آهي، منڍ کان وٺي اڄ تائين سواءِ ڪنهن ڦيرقار جي ساڳئي نموني ۾ هلندي اچي ٿي! ڪلهوڙن جي جلاوطن گهراڻي جا ڪي پويان، اڃا سڪن جي مشهور حاڪم رنجيت سنگهه، ۽ جڌپور جي راجا جي پناهه هيٺ رهن ٿا.

انگريزن جو سنڌ سان ٿورو واسطو رهيو آهي، ۽ سو به خاطريءَ جهڙو نه. نئون وچ ايشيا جي واپار جو مرڪز هو. ان مان فائدو وٺڻ لاءِ، ڪي انگريز سوداگر، اوائل ۾ سنڌونديءَ تي اچي پهتا هئا، پر پرتگالين جي مخالفت ڪري، هو پڪي بيشڪ قاهر ڪري نه سگهيا. جيمس پهرئين، ايران جي بادشاهه ڏانهن جيڪي ايلچي موڪليا هئا، تن جون سنه 1614ع ۾، سنڌ مان لنگهڻ وقت جيڪي بيعزتيون ڪيون ويون، ان مان ڏسجي ٿو، ته اسان جي هر وطنين جي ان وقت نيڪنامي ڪانه هئي. اٽڪل سنه 1758ع ۾، ميان غلام

⁽¹⁾ جڏهن تيمور شاهه، ميان عبدالنبيءَ کي گادي وٺي ڏيڻ ۾ ڪامياب نه ٿيو، تڏهن هن کيس سنڌ جي عيوض ليٽا جي حڪومت ڏني. ٽالپرن جي رئيسن کي سنڌ جو حاڪم ڪري قبول ڪيو. ميان عبدالنبي پنهنجي نئين صوبي ۾ بغاوت ڪري، شاهه کي سندس مهربانيءَ جو بدلو ڏنو. پر هن شاهي لشڪر جي هٿان شڪست کاڌي. هن پنهنجي حياتيءَ جا باقي ڏينهن سري ۾، ڊيري حاجي خان جي ڳوٺ ۾، غربت ۾ گذاريا. (ايلفنسٽن جي ڪتاب ”ڪابل“ (Cabul) تان ورتل.)

شاھ ممبئيءَ جي سرڪار کي نٿي ۾ ڪوئي ڪولڻ جي صلاح ڏني، مگر اها ٿورن ئي سالن کان پوءِ بند ڪئي وئي. هن صديءَ جي شروع تائين مسٽر ڪرو (Crow) نٿي ۾، اسان جو تجارتي وڪيل هو. فرانسيسي لوڪن جي سرگرمين ۽ منصوبن کي منهن ڏيڻ لاءِ اسان کي اتر هندستان جي مکيه حڪومت ڏانهن سفارشون موڪلائيون پيون. مسٽر ايلفنسٽن (Elphinstone) ۽ سر جان مالڪوم (Sir John Malcolm) ڪابل ۽ ايران اماڻيا ويا. هڪڙو وڪيل حيدرآباد به روانو ڪيو ويو. جيتوڻيڪ هن جي پوري آجيان نه ڪئي وئي، تنهن هوندي به هو گورنر جنرل جي مقصد ۾ ڪجهه قدر ڪامياب ٿيو. انهيءَ سفارت کان اڳ ميرن، سواءِ ڪن واپاري عرضدارن جي انگريز سرڪار جي رعيت جا ٻيا ماڻهو ڪونه ڏٺا هئا. ان ڪري هو اسان کي گهڻي وقت کان وٺي، محض ”هٿ وائيا“ ڪري سمجهندا ۽ سڏيندا هئا. البت کين اها خبر ڪانه هئي، ته ڪائڻن هڪ وڏي هستيءَ (يعني نيپولين بوناپارٽ) به اسان تي اهو ساڳيو نالو رکيو هو. مان سمجهان ٿو، ته اهو غلط خيال هاڻي هنن جي دلين مان ذري گهٽ مٽجي ويو آهي. مير صاحبن سان، جي اسان جا تعلقات سنه 1816ع ۾ ڪڇ جي فتح کان پوءِ رهيا آهن، تن جو بيان ڪڇ جي تاريخ ۾ ڪيل آهي، جا هن تذڪري جي پٺيان ڏني وئي آهي.

مان 3- نومبر تائين انتظار ۾ رهيس، جڏهن ميرن جو متوقع خط به اچي پهتو. خط نهايت دوستانه لفظن ۾ لکيو ويو هو. ان ۾ مون کي استدعا ڪئي وئي هئي، ته مان هڪدم حيدرآباد پهچي وڃان. مون کي اهو به ٻڌايو ويو هو، ته مون کي سندن درٻار ۾ وٺي اچڻ لاءِ، سندن ٻه عزيز درباري امير موڪليا ويا هئا. مان هڪدم انهيءَ خوشگوار حڪم جي پيروي ڪرڻ لاءِ تياري ڪرڻ شروع ڪري ڏني، ۽ پاليا (Pallia) ۽ گهاريءَ (gharce) واري سڌي رستي کان وڃڻ جو بندوبست ڪيم. اتي وڪيل وري شرارت شروع ڪئي، ۽ چيائين ته: ”مون کي حڪم مليو آهي، ته اوهان کي پين (Bhen) يا مغليين (Muglebben) واري رستي کان وٺي اچان، جو الهندي طرف جاتيءَ جي علائقي ۾ هڪ شهر آهي.“ مون کي تعجب لڳو، ته جڏهن ميرن مون کي هڪ مهلڪ مرض جي علاج لاءِ گهرايو هو، تڏهن ڇو مون کي هڪ ڊگهي رستي کان وٺي ٿي ويا، جنهن ۾ ڪيترا ڏينهن وڌيڪ لڳي ويندا. پر وڪيل ڪو خاطريءَ جهڙو جواب ڪونه ڏيئي سگهيو، ۽ لکپت جي قلعدار به

مون کي پرزور لفظن ۾ صلاح ڏني، ته اهڙو جوکي جو ڪم نه ڪرڻ گهرجي. مون پوءِ محسوس ڪيو، ته منهنجا شڪ شهبه واجبي نه هئا. مون کي هتي، ۽ رستي ۾ فقط انهيءَ ڪري ترسايو ويو هو، ته جيئن سنڌ جا عملدار ۽ مختيار منهنجي چڱيءَ طرح خاطرداري ۽ تواضع ڪري سگهن.

سڀني تيارين مڪمل ٿيڻ کان پوءِ، آءٌ ٻنپهرن جو روانو ٿيس. ان وقت واءُ سڻائو هو، آءٌ پنجين بجي ٻيءَ ڀيري ڪوٽڙيءَ (Kotree) جي پٿن تي پهتس. سڌو رستو چئن ميلن کان وڌيڪ کونه ٿيندو، پر وهڪري جي ور وڪڙن جي ڪري اسان اٺن ميلن کان وڌيڪ مسافري ڪئي هوندي. سنه 1819ع واري مشهور زلزلي جو هن شاخ⁽¹⁾ تي عجيب اثر پيو هو. انهيءَ خوفناڪ حادثي کان اڳ، جڏهن وڻ لٽل هوندي هئي، تڏهن هن نهر مان پار وڃي سگهيو هو، پر هاڻي ان

⁽¹⁾ سنڌونديءَ متعلق هيٺ ڏنل حقيقتون منهنجي پاڻ جي ”درياه جي اڀرندي واري چوڌ“ جي عنوان سان لکيل مضمون تان ورتل آهن. هي ڏيکارين ٿيون، ته ڪلهوڙن پنهنجي دشمن ڪڇ جي راڻ کي فنا ڪرڻ لاءِ ڪهڙي وحشيانه تدبير اختيار ڪئي هئي، جو ان جو ملڪ ان جي ڪيئي جي اثر کان اجا سڻئينءَ ڪرڻ ٿيو آهي. ڪڇ جون مشڪلاتون محض طبعي، قدرتي نه آهن، پر ان جي پاڙي واري حڪومت جي حسد جو نتيجو به آهن. ان حسد جو نهايت ظالمانه نموني اظهار ڪيو ويو آهي. ڪڇ ملڪ کي سنڌونديءَ جي مٺي پاڻيءَ کان محروم ڪري هڪ وڏو علائقو ناس ڪيو ويو آهي، ۽ اهڙيءَ طرح هڪ زرخيز ۽ شاهوڪار ملڪ کي هڪ ريگستان بنايو ويو آهي.

ڪجهه وقت اڳي ڪڇ جي راڻن کي سنڌ جي حڪومت جي حد اندر ٽي ٿاڻا هوندا هئا: هڪڙو بلياري (Ballyaree) ۾، ٻيو رحمڪي بازار ۽ ٽيون بديشا (Budeena) ۾. راڻن جي انهيءَ حق تي ڪنهن به قسم جي حجت تڪرار ڪونه هوندو هو، پر سنه 1762ع سال ٻنهي قومن جي قسمت ۾ انقلاب آندو، ۽ ڪڇ لاءِ مصيبتن جو دؤر شروع ٿيو. غلام شاھ ڪلهوڙو، اسي هزار ماڻهن جو لشڪر وٺي ڪڇ تي ڪاهي آيو. جهاري (Jharrha) جي ننڍڙي ڳوٺ ڀرسان هڪڙيءَ ٽڪريءَ وٽ، هن جو سرحوشيءَ ۽ ٻاهردي سان مقابلو ڪيو ويو، ۽ هو انتقام وٺڻ جو وعدو ڪري، سنڌ ڏي موٽي ويو ۽ وڃڻ سان موري (Mora) وٽ پراڻ نديءَ تي بند ٻڌايائين. ان ڪري سنڌونديءَ جو پاڻي لڳيت وٽان وهڻ صفا بند ٿي ويو، پر پاڻيءَ جو وهڪرو گهٽ ٿي ويو، ۽ آبادي جنهن جو مدار انهيءَ تي هوندو هو، سا ٻنهي ٻيهي ويئي.

سنه 1762ع واريءَ جهاري لوائي کان اڳ سنڌونديءَ جي اڀرندي واري شاخ، پراڻ، لڳيت، ۽ ڪوٽ سير (Cotasir) وٽان لنگهي، وڃي سمنڊ ۾ ڇوڙ ڪندي هئي، ۽ ان جي ڪپرن سان جو ملڪ آهي، سو ٻين ملڪن وانگر، جي سنڌونديءَ جي ڪنارن تي آهن. دريا جو فيض وڻندو هو. آبڪلائيءَ ۾ زمينن کي پاڻي ملندو هو. هتي دهاڪن لاءِ جام جانور پيدا ٿيندا هئا. سنڌ = لڳيت جي وچ ۾ جو علائقو آهي، ”سهر“ يعني ”آباد“ سڏبو هو. اهو علائقو اهڙو ته زرخيز هوندو هو، جو سرڪار کي ان مان اٺ لک ”ڪروڙين“ (Cornes) ٻن لک رپين کان مٿي سالياني آمدني ملندي هئي. بند ٻڌجڻ ڪري، حڪومت انهيءَ فائدي کان محروم ٿي ويئي، ۽ نهر، جا اڳي اونهي هوندي هئي ۽ منجهس پيڙيون هلي سگهنديون هيون، سا هاڻي پاڻيءَ جي وهڪري بند ٿيڻ ڪري تانگهي تي پئي ۽ لڏجي ويئي آهي.“ (-) ممبئي فوج جي اسسٽنٽ ڪوارٽر ماسٽر جنرل، ليفٽيننٽ اي برنس، جي ”سنڌونديءَ جي اوڀر واريءَ شاخ تي مضمون“ تان ورتل.)

مان ڪنهن به وقت پيادل لنگهي سگهڻ محال آهي. سنڌ جو ڪنارو هيٺانهون ۽ سنئون آهي، جنهنڪري اهو لکپت مان نظر ڪونه ايندو آهي، پر ڪڇ جو ڪنارو ٻئي طرف کان صاف ۽ چٽو نظر ايندو آهي.

ڪوٽڙي فقط سنڌ جي طرف جي پٽڻ جو نالو آهي. اتي نڪو گهر آهي، نه بندر نه ماڻهو نه ڇيڻو. ڍل وصول ڪرڻ لاءِ رواجي سپاهين جي چونڪي به ڪانه آهي. ڪڇ خواهه سنڌ ۾ ورلي ڍل وصول ڪرڻ وارا ڪٿي نه هوندا- هتي ڏسڻ ۾ تو اچي، ته سپاهي ان ڪري ڪونه رکيا ويا هئا، جو ڪناري جي ويجهڙائيءَ ۾ ڪيترن ميلن تائين ماڻهن لاءِ منو پاڻي ڪونه آهي. ڪناري تي اسان اٽڪل سو گيهه جا پيرل اٺ، جي سنڌ مان آيا هئا ۽ ڪيترا واپاري، جي ڪڇ ڏانهن وڃي رهيا هئا، ڏنا. اسان کي سامان لاهڻ ۾ ڪجهه دير ٿي، پر ستين بجي ڌاري، اسان چانڊوڪيءَ ۾، اتر-اولهه طرف ڏيئي، ”لاھ“ (Lah) لاءِ روانا ٿياسون. اسان يارهين بجي تائين هلندا هلندا، نيٺ وڃي منزل کي پهتاسين. رستي تي نه وڻ، نه گهر ۽ نه اسان جي ماڻهن کان سواءِ ڪو ٻيو بني بشر ڏسڻ ۾ ٿي آيو. رستو اٽڪل ارڙنهن ميل هڪ سڌي سنئين پٽ تي مشتمل هو، جو مشهور اترئين رڻ سان لاڳو آهي. ٻين لفظن ۾ اهو هڪ پورو پورو بيابان آهي. مون ڏٺو ته، رستو مضبوط ۽ سخت هو. چيائون پئي، ته برسات جي موسم ۾ رستو مسافريءَ جهڙو نه هوندو آهي.

”لاھ“ جي بلڪل ويجهو ڪجهه وڻ آهن، نه ته چوڌاري ملڪ رڻ وانگر آهي، فقط ڪٿي ڪٿي ڪي ننڍا ٻوڙا آهن. جيستائين نظر پوي ٿي، تيستائين ملڪ هڪ بُٺ ۽ غير آباد پٽ نظر اچي ٿو. ڪنهن به طرف ڪا ٽڪري يا ڳوٺ ڏسڻ ۾ ڪونه ٿو اچي. لاھ ۾ اٺ-ڏهه سنڌي سپاهي رهن ٿا، جي اتان لنگهنڌڙ مال تي محصول اڳاڙيندا آهن. انهن جي رهڻ لاءِ هڪ کليل ڪائين جي لائيزي ٺهيل آهي ۽ هنن جو گذران گهڻو ڪري ڏاڇيءَ جي کير تي آهي. انهن ٿورن ماڻهن ڏسڻ مان ئي معلوم ٿئي ٿو، ته هي ماڻهو ڪڇ جي ماڻهن کان نرالا آهن، ۽ انهن جي رهڻي ۽ زبان به نرالي آهي. هو قداور مڙس هئا، ۽ انگريزي مزورن جهڙيون ٿلهي سوئي نيري رنگ جي ڪپڙي جون صدريون، ساڳئي ڪپڙي جون ڪانچون، ۽ رنگين ڪپڙي جون گول اُٺ اڻڇ ڊگهيون ڊيسي ٽوپيون پيل هيُن. ملڪ جي ٻين ماڻهن وانگر هنن کي به ڊگهيون ڏاڙهيون ۽ مڇون هيون، ۽ هٿن ۾ تلوارون، خنجر، جامڪيدار بندوقون ۽ ڍالون هيُن. سفيرن جي فوجي خدمتگارن جو ذڪر مان پوءِ ڪندس- پاتنجر جي

ڪتاب: ”سير بلوچستان“ جي مندر، جا تصوير ڏنل آهي. سا هڪ سنڌي سپاهيءَ جي شڪل، پوشاڪ ۽ هٿيار جو صحيح نقشو پيش ڪري ٿي. مان سمجهان ٿو، ته لاهه ۾ ان ڪري چونڪي رکي ويئي آهي، جو ڪڇ کان ايندي، رستي تي پهرين اها ئي جاءِ آهي، جتي پاڻي پيئڻ جهڙو آهي- جيتوڻيڪ اسان کي جيڪو ميرو ۽ ڪارو پاڻي ڏنو ويو هو، ان کي پيئڻ جهڙو پاڻي ڇوڻ هڪ مبالغو آهي. مون سان، جي سپاهي ساڻ هئا، انهن مان ڪوبه اهو پاڻي پسي ڪين سگهيو. تنهنڪري انهن ۽ اسان لکپت کان جو ٿورو پاڻي پاڻ سان آندو هو. تنهن تي گذارو ٿي ڪيو. مون کي جاءِ تمام ناموافق لڳي- هڪ ته اتي پيئڻ جو پاڻي ڪونه هو، ٻيو اتان جي هوا ڪاري پاڻيءَ جي اُپ ۽ اُٺ جي ليڏوڻن جي بدبوءِ هئي.

ٻيا به ڏينهن، جا مون هڪ غير آباد ۽ اوسر علائقي ۾ مسافري ڪئي، سا اهڙي دلچسپ نه آهي، جو ان جو هت احوال ڏجي. چوٿين تاريخ ويتر (Vare) ۾ پهتس، جو لاهه کان ٻارنهن ميل پري هو. تنهن کان پوءِ تيرنهن ميل پنڌ ڪري، پنجين تاريخ شام جو هميوٽ (Hemuit) ۾ آيس. انهن پنهنجي جاين جي تفصيلوار بيان ڏيڻ جي ضرورت نه آهي. اهي فقط ريگستان ۾ چونڪين جا نالا آهن، جن جي ڀرسان ڏهڻ مان پاڻي ملي سگهي ٿو. هميوٽ ۾ مون کي خبر پئي، ته جي عملدار دربار مان منهنجي استقبال لاءِ موڪليا ويا هئا، سي رڙيءَ (Rurce) وارو رستو وٺي ويا هئا. تنهنڪري مون مغليين وڃڻ بدران، رڙيءَ جو رخ ڪيو. جتي مان پنجين تاريخ رات جو پهتس. رڙيءَ، پوئين منزل کان ويهن ميلن جي مفاصلي تي هئي. لاهه کان رڙيءَ وارو رستو غالباً اتر طرف ٿو وڃي، ۽ ملڪ اهڙو ئي سنئون سڌو وارياسو رڻ پٽ آهي، جنهن جو اڳي مون ذڪر ڪيو آهي- هڪڙي ڊب به نه آهي، جا اکين کي آرام ڏئي. رڙيءَ جِي ويجهو مون ڪيترائي مني پاڻيءَ جا دُٻا ڏٺا. مان سمجهان ٿو، ته انهن کي پاڻي سنڌونديءَ جي ساڳري (Sunkrai) (1) ۽ مٿو ميرو (Meeta Meera) شاخن مان ملي

(1) سنڪرو يا ساڱرو ندي، نادر شاه ۽ شهنشاه محمد جي وچ ۾ جو ورهاست جو عهدنامو ٿيو هو، تنهن ۾ هندستان ۽ ايران جي صوبن جي حد ڪري ڏيکاريل آهي. ان مان ميجر رينيل (Major Rennell) سمجهي ٿو، ته سنڌونديءَ جي اوڀر واري ڦاٽ جو نالو سنڪرو آهي. پر اها حقيقت نه آهي. ڦاٽ کي سندن منهن کان وٺي ڪيترن ميلن تائين ڪٿي به سنڪرو ڪونه سڏيندا آهن. ان کي لکپت وٽ ڪوري، ۽ ان کان مٿي پراڻ سڏيندا آهن. ”سنڪري“ جي معنيٰ آهي ”سوڙهو“، جيتوڻيڪ اهو ڏسڻ ۾ ناممڪن پيو اچي، پر شايد ائين هجي، ته ڌرين کي ان وقت دل ۾ ”سنڪري“ جو نالو هو، جا هڪ سوڙهي ندي آهي، ۽ جنهن جي پنهني ڌرين کي خبر هئي. اها هڪ قابل ذڪر ڳالهه آهي، ته حيدرآباد ۾ سنڌ جي رهاڪن کي سنڌونديءَ لاءِ ”دريا“ يعني ”سمنڊ“ کان سواءِ ٻيو نالو ڪونه آهي. سمنڊ کان جدا ڪرڻ لاءِ هو ان کي ”دريا“ شيرين يا ”مٿو دريا“ چوندا آهن، ۽ سمنڊ کي ”دريا“ شور يا ”ڪارو دريا“.

ٿو، جيئن اسان جي نقشن ۾ ڏيکاريل آهي— جيتوڻيڪ مکاني ماڻهو کين انهن نالن سان ڪونه سڏيندا آهن.

اهو ظاهر آهي، ته ڪوٽڙيءَ کان رڙيءَ تائين— وارو رستو فوجي ڪارگذاريءَ لاءِ ڪارگر نه هو. مون کي شڪ آهي، ته برسات جي موسم ۾ ڪو اهو رستو ڪم آڻي سگهجي ٿو، پر خشڪ موسم ۾ هن رستي کان توڻوڪو سنڌ ۾ آڻي سگهجي ٿو. پر سڄن سارن ائونجاه ميلن ۾ نه ڪاڏي وغيره جو اسباب ۽ نه منو پاڻي ملي سگهي ٿو، جنهنڪري ڪنهن به ڌارڻي لشڪر لاءِ ان رستي کان اوچتو حملو ڪرڻ محال آهي. انهيءَ خشڪ ايراضيءَ ۽ سنڌونديءَ جي ساري دواڻي ۾ اُٺ پالڻا ويندا آهن، جي سڄي ايشيا ۾ مشهور آهن. هن ملڪ ۾ فقط اُٺ ئي سواريءَ جو ذريعو آهن. گاڏيون ته ماڻهن ڏنيون به نه آهن. لاڙ ۽ قنڌار جي وچ ۾ جا آمدورفت ٿيندي آهي، سا اُنن جي رستي ڪڍي ويندي آهي. چون ٿا ته اُٺ، جي ڪلران پوئڻ ۾ پلڻا آهن، سي وڌيڪ مضبوط ٿيندا آهن، ڇاڪاڻ ته انهن کي منڍ کان وٺي ٿوري پاڻيءَ پيئڻ تي هيرايو ويندو آهي.

سنڌونديءَ جي هن ڀر وارا سنڌ جا ڳوٺ ڪڇ جي ڳوٺن کان سادا ٺهيل آهن. انهن ۾ ڪڇ جهڙا پڪا پٿر جا سهڻا ۽ آسائشي گهر ڪونه آهن. ڳوٺن ۾ گهڻو ڪم مٽيءَ ۽ ڪڪن جون جهوپڙيون آهن. مسجدون گهڻيون ئي آهن، پر اهي ساڳئي نموني جون ڪڇيون فقط ٿوريون مٽي هونديون آهن، ۽ ڪجهه گلڪاري به ٿيل هوندي اٿن، جنهن مان سڃاڻي سگهبيون آهن. صوبي جا گهڻا ماڻهو پنهنجين پنين تي ڪڪاڻن پڪن ۾ رهندا آهن، جتي هو پوکي راهڪي ڪندا آهن. ⁽¹⁾ اڪثر ڳوٺن کي نالو ڪونه ٿئي. اهي پنهنجي مالڪن جي نالن پٺيان سڏبا آهن. بعضي بعضي ته ضرورت جي وقت جڏهن اُن يا چاري جي تنگي هوندي آهي، ته سڄن ڳوٺن جا ماڻهو گهر پٽي وڃي ٻئي هنڌ لڏي ويهندا آهن.

رڙيءَ جو شهر ٻين شهرن کان چڱو ٺهيل آهي. ڪجهه وقت اڳ اهو وسندڙ شهر هو. سنڌونديءَ جي مٺي پاڻيءَ کان گهڻو دور آهي ۽ پاڻيءَ ملڻ جو سارو دارومدار موسمي برسات تي اٿس. ڪڇ وانگر هن شهر کي به گذريل چئن

⁽¹⁾ ائين ان ڳالهه ڏانهن خاص اشارو ڪيو آهي، ته سنڌ جا ماڻهو ڪڇن پڪن ۾ رهندا هئا، جي هڪ هنڌان پٽي ٻئي هنڌ ڪڍي وڃي سگهبا هئا.

- پنجن سالن ۾ پاڻيءَ جي اثاڻ ڪري گهڻي شڪست پهتي آهي. شهر جي آبادي پنجن سَوَن کان به گهٽ ٿي ويئي آهي. جڏهن مان اتي ويو هوس، تڏهن اتي اُن ايترو هو جو اسان جي گهوڙن کي گاهه بدران ڪڇيون ساريون ڏيندا هئا. چون ٿا، ته الهندي طرف گهڻي آبادي آهي. پر ٻيو طرف غيرآباد ۽ ويران هو. شهر ۾ فقط هڪڙي جاءِ ڏسڻ وٺان آهي. سا آهي ”پير نورشاه جي مسجد“ جا پري کان نظر ايندي آهي. اها ڏيڍ سو وريهين جي آهي ۽ نئي جي پٿر جي نهيل آهي. شهر جي ڀرسان هڪڙو مٺي پاڻيءَ جو تلاءُ آهي.

رڙيءَ ۾ پهچڻ کان پوءِ، جلد ئي مون سا اهي ماڻهو جن کي ميرن منهنجي استقبال لاءِ موڪليو هو، ملڻ آيا. هنن جو مون سان تعارف ڪرايو ويو. هڪڙي جو نالو هو حيدر خان لغاري. هو جاتيءَ جي پرڳڻي جو ناظم ۽ وڏي وزير جو ڀائيٽو هو. ٻئي جو نالو هو بهادر خان. هو ٻئي سنڌ سرڪار جا مکيه عملدار هئا. هنن منهنجي نهايت تعظيم سان آڇيان ڪئي، ۽ مون سان پاڪر پائي گڏيا. گهڻي خوش خیر عافيت کان پوءِ هنن مون کي ميرن جو ڊگهو ۽ مخلصاڻو پيغام ڏنو، جنهن ۾ مون کي خاطري ڏني ويئي هئي ۽ مير صاحب مون کي ڏسي نهايت خوش ٿيندا. انهن کي حيدرآباد کان حڪم مليل هو، ته رستي ۾ جيڪڏهن مون کي يا منهنجي عملي کي ڪنهن به شيءِ جي ضرورت پوي، ته ان لاءِ اسان کي خرچ ڪرڻ جي اجازت ڪانه آهي. مون سان سو کان وڌيڪ ماڻهو ساڻ هئا، تنهنڪري مان ايڏو احسان قبول ڪرڻ لاءِ تيار نه هوس، ۽ گهڻوئي نتاير، پر لاچار خاموش رهڻو پيس، ته مبادا ناراض نه ٿين. ميرن منهنجي لاءِ پنجاه اُٺ موڪليا هئا، ۽ اهڙيون هدايتون پڻ ڏنيون هئائون، ته منهنجي ڪنهن به ماڻهوءَ کي پنڌ ڪرڻ نه ڏنو وڃي. خانن کي ته اها به ڳڻتي هئي، ته منهنجن پالڪين کڻندڙن کي ڪنهن قسم جي سواري ڏني وڃي. اها ڳالهه ممڪن نه هئي، پر مون کي قبول ڪرڻو پيو، ته پهريوارا سپاهي ۽ ٻيا سڀ ماڻهو اُنن تي سواري ڪن. اسان کي جو سيدو سامان ڏنو ويندو هو، سو نهايت اعليٰ درجي جو هوندو هو. مون کي منهنجن سائين کي سڪي رکڻ جي هر ممڪن ڪوشش ڪئي ويئي. هر روز اڻ مٽي ڪند، مٺايون ۽ آفيم ڏنا ويندا هئا.

رڙيءَ تائين مسافريءَ جي احوال ڏيڻ کان پوءِ، اهو ضروري نه آهي، ته ڪي ٻيون اجايو سجاڻيون حقيقتون ڏجن. رڙيءَ کان مان شاه ڪپور ويس، جو اتان ڏهه ميل پري

هو. اتان وري ٽي ميل پري بنوري پيڙيءَ تي، هڪڙي اونهيءَ ۽ سوڙهيءَ نديءَ رستي ويس، جنهن جو پاڻي پينل تي نظر آيو. پوءِ آمارا، جو هڪ ننڍڙو ڳوٺ آهي، تي ميل پري، ۽ ميرپور جو چار ميل پري هڪ چڱو خاصو شهر آهي. ان کان پوءِ، نوڙا، چار ميل-لاڻڻپور، ڇهه ميل-ڊماڪا، پنج ميل-پنو، پنج ميل-قبول پور، اٺ ميل-مياڻي، چار ميل، ترڪل، پنج ميل-سومر جي وسي، اٺ ميل-جمڙي جي وسي، چار ميل-حيدرآباد، چار ميل.

اهي سڀ ڳوٺ ساڳئي نوني جا آهن، جنهن جو بيان اڳي ڏنو ويو آهي. انهن کان سواءِ ٻين ڪيترين عارضي بستين مان لنگهيس، جن تي ڪنهن به ٽيڪا ٿيڻي ڪرڻ جي ضرورت نه آهي، سواءِ ان جي، ته انهن آبادين جي ڪري، ملڪ تمام وسندڙ ٿي نظر آيو. لاڻڻپور ۽ ترڪل ۾ مون کي ٿارن جي بنگلن ۾ رهايو ويو هو، جي باغيچن ۾ هئا. انهن ۾ ڏاڍي ڇانو ۽ گلڪاري هئي. انهن ۾ ميرن جي شڪار جا ڪڏڻا هئا. حيدرآباد تائين ملڪ سنئون پٽ آهي. حيدرآباد کان ٻه-چار ميل اورتِي ٽڪريون شروع ٿين ٿيون. رڙيءَ کان نوڙن تائين ڏاڍيون آباديون هيون، ۽ زمين نهايت زرخير هئي. مون کي ڪيترا واه ٽپڻا پيا، جي آباديءَ لاءِ سنڌونديءَ⁽¹⁾ جي شاخن مان کوٽايا ويا هئا. انهن مان ڪيترن جي مٿان ننڍيون سرن جون پليون ٺهيل هيون. پلين جي مٿان، زمينن کي پاڻي ڏيڻ لاءِ ”مويا“ يعني چڪ جا کوھ هئا، جي سمورو وقت پئي هليا. ڪڇ جي خشڪ ريگستان کان هڪڙي سرسبز ۽ آباديءَ واري ملڪ ۾ اچڻ تي منهنجي دل ۾ نهايت خوشي ۽ سنڌ لاءِ عزت پيدا ٿي.

مان ائين تاريخ شام جو ٻني ۾ پهتس، ۽ پهريون دفعو سنڌونديءَ جو معائنو ڪيم. مون کي هن مشهور ۽ تاريخي نديءَ ڏسڻ جو ايترو ته شوق هو، جو مان سڀ پنهنجو سامان پٺيان ڇڏي ۽ چاليهه ميل ڏينهن جو سواري ڪري، ٽڪجي ٽٽجي اچي شام جو ان جي ڪناري تي پهتس. منهنجي شوق پوري ٿيڻ ڪري، جي منهنجي دل ۾

(1) سکندر کي پنهنجي مسافريءَ جي دوران ڪيتريون نادر ۽ عجيب شيون نظر آيون هيون-فراٽ ۽ دجله ننڍيون ڏسڻ کان پوءِ به هو سنڌونديءَ جو نظارو ڏسي، حيران ٿيو هوندو-هندستان جي جنهن ڀاڱي مان هو پنهنجو لشڪر وٺي لنگهيو هو، تنهن جهڙو سرسبز آباد ۽ آبادين سان ڀرپور ملڪ ڪٿي ڪونه ڏٺو هوندائين. (رابرٽسن جي ڪتاب ”هندستان“ تان ورتل-) سنڌ جو صوبو زمين، آبهو، شڪل ۽ روپ ۾ مصر سان مشابھت رکي ٿو. ملڪ جي هيٺئين حصي جي زمين جي بناوت نباتات جو ميلاپ آهي، ۽ ان جي صورت هڪ ويڪري دواڀي جهڙي آهي. سنڌوندي، جا نيٺ درياءُ جيڏي آهي، هڪ سنئين پٽ مان وروڪڙ ڪري لنگهي ٿي ۽ هر سال اٽل ڪندي آهي.

جذبا پيدا ٿيا، تن جي بيان ڪرڻ جو هتي ضرور نه آهي. منهنجن هندو ساٿين، ته ڏسڻ سان درياءَ جي پوڄا ۽ بندگي ڪرڻ شروع ڪري ڏني. هنن جي نگاه ۾ ان پوتر پاڻيءَ ۾ تبي ڏيڻ ڪري، ابدي آند حاصل ٿئي ٿو. پر سڪندر جي ڪارگزارين جو جولانگاه ڏسي، جي منهنجي دل ۾ جذبا پيدا ٿيا، سي هندن جي دل ۾ ڪونه ٿيا هوندا. هن عظيم ۽ فيض رسان نديءَ جو ڪرم ڏسي، چئجي ٿو. ته پاڻيءَ ۽ پاڻيءَ جي ديوتائن جي پوڄا تي ڪنهن به قسم جو اعتراض ٿيڻ نه ڪبي.

پجاري شاخ، ٻني وٽ درياءَ مان نڪري ٿي. هن هنڌ درياءَ جو پيٽ هڪ ميل کان به وڌيڪ ويڪرو آهي. وچ ۾ هڪ سڪل واريءَ جي پٿاري اٿس. لائقپور کان ٻني ۽ ٻني کان حيدرآباد جي ويجهڙائيءَ تائين رستو ميرن جي هڪ گهاٽي شڪار جي ٻيلي مان لنگهي ٿو، تنهنڪري آسپاس وارو ملڪ ڏسڻ ۾ نٿو اچي. اسان جو رستو ڪيترائي ميل سنڌونديءَ جي ڪناري سان پئي هليو. ٻني کان ٿورو مٿي سنڌونديءَ مان هڪ عاليشان نهر نڪتل آهي. جا نهايت تجمل سان، ڪلاڪ ۾ اٽڪل ٽن ميلن جي رفتار سان تيز وهي ٿي. ان جو سڄو پيٽ هر وقت ٻيڙين سان ڀريل رهي ٿو.

رستي ۾ منهنجن ميزبانن، منهنجي نهايت تعظيم ۽ خاطرداري ڪئي. بعضي بعضي هو پاڻ منهنجي حفاظت لاءِ رات جو پهري تي ويهندا هئا. منهنجي پاسي ۾ هڪڙو ڪرمچي رنگ جي ريشمي چَو سان وڏو ڪپهه جو گاديلو هميشه تيار رکيو هوندو هو، ته متان مون کي هيٺ لهڻ جو خيال ٿئي. اسان کي ٿڌي شربت جون گهگهيون ۽ پيو عيش عشرت جو سامان نهايت فراخديءَ سان ڏنو ويندو هو. مون کي وندرائڻ لاءِ اميرن ڪيترا باز موڪليا هئا. ان ڪري منهنجي دسترخوان تي هر قسم جا پڪي موجود هوندا هئا. پڪين جو شڪار جيترو سنڌ ۾ آهي، اوترو پئي ڪنهن به ملڪ ۾ مون ڪونه ڏٺو آهي. مون کي جلدي حيدرآباد پهچڻ جو ارادو هو. تنهنڪري اسان تيز رفتاريءَ سان سفر ٿي ڪيو. اسان جي عملي ۾ گهٽ ۾ گهٽ هزار کن ماڻهو هئا. انهن مان ڪيترا اُن تي سوار هئا. خانن، خود اُن جي سواري ٿي ڪئي. سنڌ ۾ اُن جي سواريءَ جو رواج آهي ۽ اها سهنجي به هوندي آهي. خان اُن تي اهڙا ٽڪڙا ٿي هليا، جو منهنجي گهوڙي سان برابر ٿي آيا. انن جي پاڙن تي ريشمي گاديا هئا، جنهنڪري سوارن کي اُن جي ڏکڻي پنڌ کان تڪليف ڪانه ٿي پهتي. مان پانڻيان ٿو، ته جنهن رستي کان اسان پئي آياسين، تنهن رستي کان اڳي ڪوبه يورپي آدمي

ڪوڻ لنگهيو هو. ماڻهو، اسان کي ڏسڻ لاءِ نهايت منتظر ۽ بيتاب هئا. منهنجي تنبوءَ جي چوڌاري حشام ماڻهن جا هئا. فرنگين کي ڏسڻ لاءِ ملڪ جي هر حصي مان ماڻهو آيا هئا. ڪن مون تائين پهچڻ لاءِ بيماريءَ جو بهانو ڪيو. جڏهن انهن جي ڳڻي ظاهر ٿي، تڏهن هنن هڪدم قبوليو، ته اسان کي تنهنجي ملاقات جو شوق هو ۽ سمجهيوسين ٿي، ته ان ۾ اسان جي پلاهي آهي.

حيدرآباد کان ٽيهن ميلن جي مفاصلي تي مون سان محمد خان نور هو اچي گڏيو، هو هڪ سردار آهي ۽ ميرن جي خاندان سان رشتيداري اٿس. هو موسيٰ ڪاهتان نالي هڪ ٻي وڏي عملدار سان گڏ منهنجي استقبال لاءِ موڪليو ويو هو. هنن سان ڪيترا خدمتگار ساڻ هئا. مون کي هنن مان خبر پئي، ته دربار ۾ منهنجي خير مقدم لاءِ وڏيون تياريون ٿي رهيون هيون. چيائون، ته بيا يورپي اڳي سنڌ ۾ پنهنجن ڪمن سان ايندا هئا، پر تون ميرن جي دعوت تي آيو آهين، تنهنڪري تنهنجي ٻئي نموني ۾ آجيان ڪئي ويندي. تختگاهه (حيدرآباد) جي ويجهو پوئينءَ منزل تي سنڌ جو وزيراعظم نواب ولي محمد خان لغاري مون ساڻ گڏيو. هن کي ميرن مون کي شرف ڏيڻ لاءِ اڳواٽ موڪليو هو. هن جي سواري نهايت شاندار هئي. ان ۾ دربار جا تقريباً سڀ مکيه ماڻهو شامل هئا. هو هڪ بالڪيءَ ۾ سوار هو. جنهن کي اٺ کنيو ٿي آيا. بالڪي ڪريچي رنگ جي بخمل جي ٺهيل هئي. ۽ ٻاهران نهايت قيمتي جواهر ۽ سونا جهاپا لڳل هئس. مون کي ڏسڻ سان. هو بالڪيءَ مان لهي اچي مون سان پاڪر پائي محبت سان گڏيو. هو هڪ نهايت بزرگ، عمر رسیده ۽ معزز شخص آهي. هن جي نشست و برخاست جو نمونو شاهي دربارين جهڙو آهي. هو جهڙو لائق آهي، تهڙو مشفق به آهي، مون کي هن بالڪيءَ ۾ پنهنجي سامهون ويهاريو. اسان ڪيترو پنڌ اهڙيءَ طرح سواري ڪندا رهياسين. نومبر مهيني جي ڏهين تاريخ تي صبح جو مان حيدرآباد ۾ داخل ٿيس، منهنجي اڳيان جي گوناگون منظر هئا، تن جو لفظن ۾ بيان ڪرڻ دشوار آهي. هرڪو پنهنجي ڪم ۾ مصروف هو، اتي اٺن-ڏهن هزارن کان به وڌيڪ ماڻهن جو ميڙ هو، سڀ مون کي ڏسڻ لاءِ آيا هئا، هندستان جي سکر زالن جي رواج جي خلاف، زالن به بالڪيءَ جي ويجهو ڌوڪي آيون، ايتري ته گياگيهه هئي، جو اڳتي وڌڻ به مشڪل ٿي پيو، ۽ سنڌي سپاهين کي ترارين ۽ بندوقن سان

رستو صاف ڪرڻو پيو. شهر کان هڪ ميل ٻاهر مون کي هڪ شاندار ڪاري گهوڙي تي چاڙهيو ويو. جنهن تي نهايت سهڻا سنج پيل هئا. اهو ولي محمد خان پاڻ سان وٺي آيو هو. ۽ اسان جي سواريءَ سان آهستي آهستي گڏ آندو ويو هو. پر ماڻهو مڙڻ جا نه هئا، تنهنڪري مون کي وري، پالڪيءَ تي ويهاريو ويو. ته جيئن ماڻهو مون کي ڏسي نه سگهن. ۽ مان گپاگپهه کان بچي وڃان.

اهڙيءَ طرح گهڻيءَ تڪليف کان پوءِ، شديد گرميءَ ۾، مان آخر حيدرآباد جي قلعي جي دروازي تي پهتس. قلعو ميرن ۽ سندن عيال جي رهڻ لاءِ مخصوص ٿيل آهي. اتي مون کي پهريون دفعو آگاهه ڪيو ويو، ته منهنجي هڪدم سنڌ جي والين سان ملاقات ڪرائي ويندي. ٻاهر جهڙو شور ۽ هنگامو هو. اهڙي ئي اندر قلعي ۾ خاموشي هئي. مان ڪيترين سوڙهين گلين مان، جن ۾ فقط دربار جا خاص خدمتگار ^{۱۰}، لنگهي اوچتو هڪ وڏي کليل اڱڻ ۾ پهتس. جتي ڪيترا خوش پوشاڪ وارا سنڌي بيٺا هئا. اڱڻ جي ٻنهي پاسن کان ڀتين تي نقاشي ٿيل هئي ۽ پٽ تي گوناگون غاليجا وڇايل هئا. هڪ چيڙي تي، ٽن محرابن سان در هئا، جن کي سائي ڪپڙي جا پردا ڏنا ويا هئا. مون کي انهن مان هڪڙي در ڏانهن وزير ۽ عملدار وٺي هليا. مان جيستائين پاڻ سنڀاليان، تنهن کان اڳ منهنجي جُستي لائي ويئي، ۽ مان ميرن جي حضور ۾ بيٺو هوس. مون کي هڪ ئي وقت ۾ ساري شاهي خاندان ڏسڻ جو موقعو مليو. مون اهڙو شاندار منظر اڳي ڪڏهن ڪونه ڏٺو هو. اهو منظر ننڍي هوندي جيڪي اسان مشرقي تجمل جا خيالي پلاءِ پڇائيندا هئاسين، انهن سان هوبهو ٺهڪي ٿي آيو. ميرن کي خوشنما پوشاڪون پهريل هيون ۽ هو هڪ اوجي ڪمري جي چيڙي ۾ اڌ گول جي شڪل ۾ ويٺا هئا. ڪمرو ايراني غالچن سان سينگاريل هو. ٻه وڏا مير وچ ۾ مسند تي ويٺل هئا. مسند، اڇي رنگ جي ولايتي ريشمي ڪپڙي جي پوش سان هڪ ٿلهي گدي هئي، جنهن تي پٽ ۽ زريءَ جو سهڻو ڀرت ڀريل هو. ان جون ڪنڊون، چئن ٿلهن گولن سونن جهاڀن سان ٻڌل هيون. ان جي پٺيان هڪ ڀرت ڀريل بخمل جو طول وهاڻو رکيو هو. مطلب، ته مسند نهايت شاندار پئي لڳي. مير صاحب، جن جي ٻنهي پاسن کان سندن خاندان جا ڀاتي يعني ڀائٽيا: مير صوبدار خان، مير محمد خان ۽ مير مراد عليءَ خان جا پٽ، مير نور محمد ۽ نصير خان ويٺا هئا. انهن کان پريرو سندن چاچو مير محمود خان ۽ هن جا پٽ احمد خان ۽ جهان خان هئا. سفيد پوش خدمتگار، شهزادن جي پٺيان تلوارن ۽ ڍال سان بيٺا هئا.

هڪڙو يورپي آدمي، جنهن اڳي اهڙي اعليٰ ڏيهي تهذيب جو مظاهرو ڪونه ڏٺو هو، تنهن لاءِ هنن ماڻهن جي پوشاڪ جي نفاست ۽ صفائي نهايت دلڪش هئي. هتي رنگين پٽين ۽ ڪرمچي رنگ جي نمائش ڪانه هئي؛ ۽ نه وري تجمل ۽ غلاظت جي آميزش هئي، جا اڪثر هندو راجائن جي دربارين ۾ نظر ايندين آهي؛ مگر هتي اهڙي سادگي ۽ لطافت هئي، جو اهڙي مون ڪٿي ڪانه ڏٺي هئي. ميرن ۽ سندن خدمتگارن کي تقريباً هڪجهڙا ڪپڙا پيل هئا، يعني اچي رنگ جي سنهي ململ جا صفائيءَ سان ٺهيل ۽ چٽيل انگرڪا، ريشم ۽ زريءَ جا ڪمريند، سوڙهن پائڻجن سان ريشمي ترڪي سلوارون، ۽ ڪيمخاب يا ڀرت ڀريل بخمل جون سنڌي توبيون، جن جو بيان مون اڳيئي ڏٺو آهي. انهن کان سواءِ هر هڪ شهزادي جي پانهن تي اڪثر سفيد رنگ جي نهايت خوبصورت ڪشميري شالن جو جوڙو ۽ ڪمريند ۾ هيرن ۽ جواهرن سان جڙيل ايراني خنجر هئا، جن سندن پوشاڪ ۽ آرائش مڪمل ٿي ڪئي.

ساري خاندان کي جيڪڏهن هڪ نظر سان ڏسبو، ته انهن جي اخلاق ۽ تهذيب جي تعريف ڪرڻي پوندي ۽ اهو قبول ڪرڻو پوندو، ته گهٽ ۾ گهٽ ظاهري طرح هو جنهن ترقيءَ ۽ اوج کي رسيا آهن، تنهن جي لائق آهن، نئين شهزادن کي ته اهڙي لياقت ۽ فضيلت هئي، جا ورلي يورپي يا ڏيهي ماڻهن ۾ نظر ايندي. وڏا مير شڪل ۾ گهٽ شاندار هئا، شايد ان ڪري جو هنن ننڍي هوندي سک ڪونه ڏٺو هو، ۽ گهڻيون تڪليفون سٺيون هئائون.⁽¹⁾ هو سچ پچ وڏيءَ عمر جا آهن، پر اهڙيءَ طرح

(1) مسٽر ڪرو جو لکيل چئن پائرن جو احوال ڏجي ٿو. پر هن اهو احوال گذريل صديءَ جي پڇاڙيءَ ۾ لکيو، تنهنڪري اهو فتح عليءَ ۽ غلام عليءَ سان خاص ڪري لاڳو ڪري سگهجي ٿو. هاڻوڪا وڏا مير ان وقت تمام ننڍيءَ عمر جا هئا، جيئن ميرن جو پالڻو ڪلهوڙن جي حڪومت جي پوئين عرصي ۾ گمنامي ۽ غربت ۾ گذريو هو. ڪلهوڙن کي تالپرن جي قوم لاءِ محبت ڪانه هئي، جيئن هنن جي جهڳڙن مان ظاهر آهي، چون ٿا ته سنڌ جا هاڻوڪا حاڪم جهنگلن ۾ مال چاريندا ۽ پنهنجن هنن سان ماني پڇائيندا هئا. خاطريءَ سان چئي سگهجي ٿو ۽ هنن جي سمجهه، روش ۽ عادتون ڏيکارين ٿيون، ته هنن ۾ تربيت ڪانه آهي ۽ اعليٰ منصب کي رسڻ کان پوءِ به، هنن تعليم يا صحبت مان فائدو ڪونه پرايو آهي. هنن جي خيالن جو دائرو سندن ملڪ جي جبلن ۽ پٽن ۽ نهايت قنار تائين محدود آهي. هنن جي دانائيءَ ۽ سياست جي حد آهي: بادشاهه جون حڪوتون معلوم ڪرڻ، ۽ سندس عملنارن کي خراج جي وصوليءَ ۾ دير وجهڻ يا تخفيف ڪرائڻ. گهر ۾ هنن کي فقط ٻن ڳالهين جو انتظار هوندو آهي: هڪڙو پنهنجي ذاتي حفاظت، ٻيو دولت گڏ ڪرڻ. هورات ڏينهن نفس پرستيءَ ۾ مشغول هوندا آهن. هوان ڳالهه تي غور ڪونه ڪندا آهن، ته ماڻهن جو ڪهڙو حال آهي ۽ ملڪ کي ڇا جي ضرورت آهي.

فارسي زبان دربار ۾ ڪر آندي ۽ اسڪولن ۾ سيکاري ويندي آهي. مير فتح علي، جو پاڻ کي هن ۽ جهالت وڃان رستو زمان ۽ تالپرن جي ڪارنامن کي پوين جي عبرت لائق سمجهندو هو، تنهن هڪڙي شاعر کان جو عالم نه، پر احمق ضرور هو، فردوسيءَ جي طرز تي هڪ ڪتاب لکرايو هو، جنهن جونالو شهره آفاق ڪتاب شاهنامي جي مقابلي ۾ ”فتخنامو“ رکيو هئائين، هن هاڻي تازو ساڳيءَ طرح پنهنجي (ملندو)

ڏاڙهيءَ ۽ وارن کي خضاب ڪن ٿا، جو پنجاه ورهين کان وڌيڪ عمر جا نٿا لڳن. انهن جا مهاندا ننڍن شهزادن جي مهاندين سان نٿا لڳي اچن. سواءِ هڪڙي شهزادي جي. ننڍا شهزادا مائٽن تي ويل آهن. انهن جو رنگ گورو، وار بنهه ڪارا ۽ پٺڙيون ۽ ڀرون ڊگهيون اٿن. ميرنصير خان خاص ڪري هڪ نهايت حسين جوان آهي.

سند جي دربار جي نشست ۽ برخاست جو طريقو به اهڙوئي تحسين جوڳو هو، جهڙي ميرن جي شڪل شباها. جيڪي عملدار حاضر هئا، سي پوشاڪ ۽ اٺ - ويهه مان اعليٰ مرتبي جا نظر پئي آيا. ڪنهن به آڏو اچڻ جي ڪوشش ڪانه پئي ڪئي. ڪٿ خلق کي درن کان ٻاهر ڪڍيو ويو هو. ڪمري ۾ هڪ قسم جي سڪونت ۽ گنجيرتا هئي. هرڪو ماڻهو انتظام سان شانائتي نموني ۾ بيٺو هو. انهن سڀني ڳالهين منهنجي دل ۾ هڪ قسم جي عزت ۽ رعب پيدا ڪيو، جنهن جي مون کي اميد ڪانه هئي. مطلب، ته مون کي کليل دربار ۾ ملاقات جو شرف ڏنو ويو. اسان جي سرڪار جي اڳين ٻن سفارتن سان جوڙيهي وڪيل گڏجي آيو هو، سو هن موقعي تي به حاضر هو. مون کي خاطري ڏني، ته منهنجي لاءِ جو انتظام ڪيو ويو هو، ۽ مون کي جا آجيان ڏني ويئي هئي، تنهن جهڙي هن پنهنجي سنڌ ۾ ويهن ورهين جي قيام ۾ ڪانه ڏني هئي.

منهنجي جُستي در تي لهرائي ويئي هئي، پر مان فيصلو ڪيو، ته توبئي نه لاهيندس. تنهنڪري مان توبئيءَ سان ڪمري جي وچ ۾ هليو آيس. ساري خاندان منهنجو سلام ڪيو ۽ مون کي گاديءَ وارن ميرن جي آمهون سامهون هڪ مسند تي ويهاريو ويو. گفتگو هڪدم فارسيءَ ۾ شروع ڪئي ويئي. مون کان ساڳئي وقت پنجاه سوال پڇيا ويا: خوش آهين، چڱو ڀلو، راضي، طبيعت نيڪ اٿئي، وغيره وغيره - مان انهيءَ خوش خيرعافيت جو جواب چڱيءَ طرح ڏنو، ۽ چيو مان ته: ”مان جنهن وقت سنڌ ۾ پير پاتو آهي، ان کان وٺي مون سان هر قسم جي مهربانيءَ ۽ عزت جو برتاءُ ڪيو ويو آهي، جنهن لاءِ

برتري ڏيکارڻ لاءِ بلوچ عاشقن جو مشهور دهقاني قصو، جاميءَ جي يوسف و زليخان جي طرز تي فارسي شعر ۾ نقل ڪرايو آهي. ته جيئن انهن بيتن جو ڦهلاءُ سنڌ کي ادب ۽ علم ۾ اهڙيءَ طرح مشهور ڪري، جهڙيءَ طرح هو جنگ جي فن ۾ مشهور آهي. فتحنامو دربار ۾ پڙهيو ويندو آهي. ڪيترا درباري چايلوسي ڪرڻ لاءِ ان مان اهڙا ٽڪر ياد ڪندا آهن، جن مان حاڪمن جي اڃائي ۽ واهيات ساراه ڪيل هوندي آهي. جڏهن شهزادو ٻاهر نڪرندو آهي. تڏهن هڪڙو شاعر سندس اڳيان وڏي آواز سان مبالغوي جي لفظن ۾ سندس ثنا ڪندو هلندو آهي. شهزادو به بنا ڪنهن شڪ ۽ شرم جي هن جي همت افزائي ڪندو آهي ۽ چوندو اٿس. ته تعريف ڏاڍاڻا پڙهي.

نهایت شکر گذار آهيان". مير ڪرم عليءَ چيو، ته تون مهمان آهين، ۽ اسان جي دعوت تي آيو آهين. اسان جو سڀڪجهه تنهنجي ملڪ آهي. اسان پنهنجي وزيراعظم کي تنهنجو ميزبان مقرر ڪيو آهي: هن کي هدايت مليل آهي، ته هو تنهنجي هر نموني جي خاطر تواضع ڪري. تنهنجي رهائش لاءِ شهر کان ٻاهران هڪ باغيچو تيار ڪيو ويو آهي. تون اتي ره ۽ جي تنهنجي مرضي هجي، ته تون اسان سان حيدرآباد جي قلعي ۾ به رهي سگهين ٿو.

ان کان سواءِ مسٽر ايلفنسٽن، سرجان مالڪوم، سرايون نيشن، گورنر جنرل ۽ قبله عالم بادشاهه جارج چوٿين بنسبت پڇا ڳاڇا ڪيائون. انهن سڀني لاءِ ميرن کي نهايت عزت ۽ تعظيم هئي. چيائون، ته ڪڇ جي سفير توکي اسان ڏانهن اچڻ جي اجازت ڏيئي، اسان سان وڏا پال پلایا آهن. انشاءِ الله، اسان جي انگريز سرڪار سان دوستي اڳي کان وڌيڪ مضبوط ۽ گهاتي ٿيندي. ان کان پوءِ مير صاحب جن طب جي علم تي بحث ڇيڙيو. پهريائين مون کان تفصيلوار پڇا ڪيائون، ته تنهنجي عمر ڪيتري آهي، ۽ پنهنجو پيشو ڪيئن ۽ ڪٿي سکيو آهين؟ يورپ جي ماڻهن وانگر هنن کي به خيال ويندو هو، ته شباب ۽ علم جي دوستي ڪانه ٿيندي آهي. هو البت انهيءَ ڳالهه تي نااميد ٿيا، جڏهن ڏٺائون ته منهنجي دعويٰ جي تائيد ۾، نه آهن، سفيد وار ۽ نه ڳنڀيرتا. پاڻ ۾ سس پس پئي ڪيائون، ته هيءُ وات - ڳاڙهو ڇوڪر علاج ڇا ڪندو؟

ڪلاڪ کن کان پوءِ سڀني ڌارين ماڻهن کي رخصت ڏني ويئي، ۽ مراد عليءَ جي بيماريءَ جو ذڪر چوريو ويو. مير جي شڪل شبيهه مان ائين ڪونه ٿي ڏسڻ ۾ آيو، ته هن کي ڪنهن به قسم جو ڪو مرض آهي. تشخيص بعد مون ڏٺو، ته کيس ڪوبه مهلڪ مرض ڪونه هو، جيئن مان پهرين سمجهيو هو. سندس بيماري، خدمت ۽ تيمارداريءَ سان جيڪڏهن صفا ڇٽائي نه، ته به گهٽ ڪري سگهجي ٿي. جڏهن مون کين اها ڳالهه ٻڌائي ۽ چيو مان، ته اوهين جراحيءَ کان تندرست ٿي ويندا، تڏهن هنن جو انديشو دور ٿيو، ۽ هو سڀ ڏاڍا راضي ٿيا، پڇاڙيءَ جو جڏهن اسان هڪٻئي سان ڪجهه گهرا ٿياسين، ۽ مون ڏٺو، ته هنن کي مون ۾ ويساهه ۽ منهنجي لاءِ عزت آهي. تڏهن مون هنن کان هر شايان نموني ۾ پنهنجي ات - ويهه ۽ گفتگو سان موهن ۽ خوش ڪرڻ جي ڪرشم ڪئي. مون کي ائين وسهڻ لاءِ ڪافي سبب آهن، ته مان ان ڳالهه ۾

ڪامياب ٿيس. اٿڻ وقت ٻنهي گاديءَ وارن ميرن مون کي خاطري ڏني ته: ”اسان اڳي ڪنهن به يورپي ماڻهو کان ايترو خوش نه ٿيا آهيون. جيترو توکان ٿيا آهيون.“

دربار مان، مون کي نواب ولي محمد خان ماڻهن جي ساڳئي بيتاب انبوه مان اتي وٺي هليو. جتي منهنجي رهائش جو انتظام ڪيو ويو هو. اها جاءِ شهر کان سڌ پنڌ پري هڪ باغيچي ۾ هئي، جنهن کي چوڌاري پناهه لاءِ ديوار ڏنل هئي. باغيچي ۾ وڻ ڪپي ۽ آبادي ڪڍي، اسان لاءِ جاءِ ڪئي ويئي هئي، ۽ ڪيترا تنبو ۽ شاميانا کڙا ڪيا ويا هئا. انهن مان هڪڙو شاميانو چاليهه فوٽ ڊگهو هو ۽ ٻارنهن فوٽ اوچو. ٻن قناتون هئس. اهو شاميانو ساڻي ڪپڙي جو ٺهيل هو، ۽ گاڙها گل لڳل هئس، ۽ سڄو گلشن، غاليجن ۽ پلنگن سان سينگاريل هو. اهو شاندار شاميانو منهنجي ملاقات جو ڪمرو هو. اهي تنبو، ۽ جنهن نموني ۾ صبح جو منهنجو استقبال ڪيو ويو هو، تنهن مون کي الف ليلي جي منظرن جي يادگيري ٿي ڏياري. اڃا ساھ ئي نه پٽيو هوم، ته ڏنر ڪيترا خدمتگار کاڌي جا خونچا کنيو ٿي آيا. انهن مان هڪڙو طشت منهنجي اڳيان رکيو ويو. ان ۾ ڏھ - ٻارنهن چانديءَ جون رڪابيون هيون، جن ۾ منهنجي ناشتي لاءِ قسمن قسمن طعام هئا، جن سڀني جي مٿان سونا ورق لڳل هئا. ٻين ۾ منهنجن مسلمان ملازمن لاءِ پڪل گوشت ۽ ان سان گڏ هندن لاءِ ميوا، مٺايون ۽ ٻيا طعام هئا. شام جو به ساڳئي ڪار ٿي. آخر جڏهن چيو مان، ته مان انهيءَ فراخديءَ جو وڌيڪ فائدو وٺڻ لاءِ تيار نه آهيان، تڏهن ڪجهه دستور ۾ ڪمي ڪئي وئي.

ساڳئي ڏينهن شام جو مون کي وري ميرن ملاقات لاءِ گهرايو. هن دفعي اسان جي ملاقات خانگي هئي، سواءِ نمائش يا جلوس جي. ميرن کي پوشاڪ ساڳي صبح واري پيل هئي، مگر ڪمريند ۽ هٿيار ڪونه هئس. ٻيا نوڪر ڇاڪر به ايترا ڪونه هئا. سندن گفتگو تمام دوستانا طريقي جي هئي. ڳالهيون گهڻو ڪري مراد عليءَ جي بيماريءَ متعلق هيون، جنهن جو هنن کي گهڻو انتظار هو. مير صاحب جن پنجن مهينن کان عليل هئا. مون کي تڏهن گهرايو هئائون، جڏهن مڪاني حڪيمن جواب ڏنو هوڻ ۽ پاڻ اميد لاهي وينا هئا. مير صاحب جا پائر فتح علي ۽ غلام علي به شايد ساڳئي قسم جي شڪايت کان گذاري ويا هئا، جا سندن خاندان ۾ موروثي هئي. مير صاحب ته

خود پنهنجي وصيت ڪري، ۽ ملڪيت ورهائي ڇڏي هئي، ۽ پنهنجي اولاد لاءِ لکيل نصيحتون تيار ڪيون هيون. اهڙين حالتن هيٺ مراد عليءَ ۽ سندس عزيزن کي جا سندس صحت بنسبت ڳڻتي هئي، ۽ ڇٽڻ تي جا کين خوشي ٿي، سا سمجهي سگهڻ ڏکي نه آهي.

علاج هڪدم شروع ڪرڻ ۾ دير ڪانه ڪئي ويئي، پر مون کي علاج ۾ ڪي مشڪلاتون پيش آيون: پهريون ته ميرن کي هڪ اجنبِيءَ ماڻهوءَ جي هٿان دوا جو وزن وٺڻ هميشه ڏکيو لڳندو هو. تنهن کان سواءِ مون کي ان ڪري به ڪجهه ذاتي دقت ٿي، جو بلوچن جي رواج مطابق مريض کي گولي ڪارائڻ کان اڳ حڪيم کي به گولي ڪاڙهي پوندي هئي. مير مراد علي دوا کي هٿ ڇو لاهي، جيستائين اها پهريائين مان نه ڪاوان. مان به انهيءَ آگريءَ دوا جا ٻه - ٽي وزن وٺي ٽڪجي پيس. آخر شامت وڃي هڪڙي بدبخت نوڪر تي پئي. هن ويچاري کي ناحق بيفائيدو ڪيترو وقت سانده پگهرجڻ جون پڙيون ۽ جلاب وٺڻا پيا، جن سندس دل ۽ دماغ کي يوربي حڪمت جي علم جو تمام ٻرو اثر ويهاريو هوندو. اها رسم گهڻي وقت کان پوءِ، جڏهن مان ميرن سان وڌيڪ گهرو ٿيس، تڏهن بند ڪئي ويئي. پر مون کي خاص طرح چيو ويو، ته منهنجي لاءِ هيءَ وڏي ۾ وڏيءَ رعايت هئي. اها ڳالهه سندن خيال ۾ اهڙي ته اهر هئي، جو پنهنجي وڪيل کي هدايت ڏنائون، ته اها ممبئيءَ جي گورنر جي ڌيان تي آڻي، ته هو سمجهي ته کين اسان لاءِ ڪيتري نه محبت ۽ عزت هئي.

سخت پرهيز، با ترتيب علاج ۽ معمولي ملڻ پٽي ڪرڻ سان مرض جون خوفناڪ علامتون 20- نومبر ڌاري يعني منهنجي اچڻ کان پوءِ ڏهن ڏينهن جي اندر گهٽ ٿيون، مون کي خود ايتري فائدي تي تعجب ٿيو. سڀ مير ڏاڍا راضي ٿيا، جڏهن مان مراد عليءَ کي اعتدال سان پنهنجي رواجي ڪمن ڪارين ڪرڻ جي اجازت ڏني. ڪنهن به ماڻهوءَ تي بيماري سندس ساري خاندان لاءِ مصيبت جو باعث ٿئي ٿي. هنن ويچارن ڪيترا مهينا قلعي کان ٻاهر جي هوا ڪانه کاڌي هئي. هاڻي شڪار لاءِ هڪدم سڀني تياري ڪرڻ شروع ڪري ڏني، ۽ مون کي شڪار ۾ شريڪ ٿيڻ جي دعوت ڏني ويئي. مير کي ڪيترا هفتا تڪليف ڪانه ٿي. مرض اٽلي پوڻ جي ڊپ کان هو باقاعدي هدايتن تي عمل ڪندو رهيو. پر علاج بند ٿيڻ کان پوءِ، هن کان وري ڪي غلطيون ۽ بي

اعتداليون ٿيون، جنهنڪري مرض تورو اٿلي پيو، پر هن کي صحت ۾ باقاعدي فائدو ٿيندو رهيو.

اميدن جي خلاف اوجھتيءَ شفا جو مکيه سبب هيءُ هو، ته مون اچڻ سان گرم دوائن جو استعمال بند ڪيو هو، پر ميرن سمجهيو، ته مان ڪو نهايت حاذق حڪيم آهيان. وري خوش قسمتيءَ سان ڪي اهڙا اتفاق ٿيا، جو ميرن جو آقي باقي وڌيڪ ويساهه پڪو ٿيو. ڪنهن وقت مراد عليءَ کي هڪ طاقت جي دوا ڪارائتي هئي. ڪمبخت نوڪر تي دوا آزمائڻ کان پوءِ، به مير ڪاٺي چوڻو؟ چوي، ته جيستائين اهو نه ٻڌائيندين ته ان جو مون تي ڪهڙو اثر ٿيندو، تيستائين مان دوا کي هٿ به نه لاهيندس، مان سمجهي ويس، ته هيءُ هنن جي خيال ۾ منهنجي علم جي هڪ وڏي آزمائش آهي. مان منجهي پيس، ته هاڻي ڇا ڪجي؟ آخر هڪڙو ڌڪو هنيو، ۽ خوش قسمتيءَ سان اهو صحيح نڪتو. هن خسيس ڳالهه جو ميرن تي ايترو اثر پيو جو هو هميشه ياد ڪندا هئا.

پر هن معاملي ۾ سڀ کان وڌيڪ مشڪور ”ڪوٺين“ جو هوس. ڪوٺين هڪ اها شيءِ (دوا) آهي، جنهن جي سنڌ جي ماڻهن کي اڃا خبر ڪانه آهي. اها مڪاني ماڻهن جي ”واري جي بخارن“ لاءِ هڪ ٽڪ علاج آهي. تنهنڪري مان اڳواٽ ٻڌائي سگهندو هوس، ته ان جو ڪهڙو اثر ٿيندو، ۽ ماڻهو تي ان حيران ٿيندا هئا. سنڌ ۾ اچڻ کان پوءِ ٿورن ڏينهن اندر مان انهيءَ ڪارائتي دوا جي وسيلي وزيراعظم جي هڪ خاص پياري ٻار کي، جنهن کي ڪيترن مهينن کان بخار ايندو هو، ۽ ميرن جي ٻين ڪيترن خاص ماڻهن کي ڇٽايو. مان اهڙيءَ طرح ٻين ماڻهن جو علاج ڪري، پنهنجو نالو ڪڍان ها، پر مير صاحبن کي جڏهن ڪوٺين جي اثر جي خبر پئي، تڏهن ڇا ڪيائون، جو ڪوٺين جو شيشو ئي مون کان بنا اجازت جي ڪسي پنهنجي استعمال لاءِ قفل ڪنجيءَ ۾ بند ڪري رکائي ڇڏيائون. ان کان پوءِ، جڏهن مان خود سخت بيمار ٿي پيس، تڏهن به ان ماڻهي به ڪڍي ڪڍي ڏنائون. موڪلائڻ وقت خالي بوتل واپس گهري مان، جو اها هڪ قيمتي دوائن جي پيٽيءَ مان نڪتل هئي، پر صفا نابري واريائون. ان جي عيوض ٻي هڪ شيشي آچيمان ۾ اها قبول نه ڪيائون. شايد سمجهيائون، ته دوا سان گڏ شيشيءَ جو به جادوءَ جو اثر آهي.

سنڌ ۾ انگريزي نيمر - حڪمت لاءِ چڱو ميدان آهي. ميرن کي خاطري هئي، ته جيڪڏهن مان چاهيان، ته جوانيءَ جي وڃايل طاقت واپس وٺي ڏئي

سگهان ٿو، مير سهراب مون کي چواڻي موڪليو، ته سندس هڪ ٻار جو علاج ڪريان، جنهن جو ٻارهن سالن کان مغز خراب هو، مير نورمحمد بدشڪل ۽ بيڊولو هوندو هو، هنن جي مرضي هئي، ته مان کيس بدلائي سندس ڀاءُ نصير خان جهڙي شاندار شڪل ڪريان، پر مان جڏهن چيومانس، ته مون وٽ الادين جو ڏيو يا جادوءَ جي لڪڙي ڪانه آهي، تڏهن هو ڏاڍو نا اميد ٿيو. مير محمد خان مون کي درخواست ڪئي، ته سندس حرم جي هڪ البيليءَ جي ڳچيءَ تي هڪ اڇو داغ ڄاڻي ڄم جو هو، سو لاهيان. مير صاحب وڏي جن البت ناراض ٿيا، جڏهن منهنجون ڪوششون ناڪام ٿيون. مائيءَ سان منهنجي ملاقات هڪ عجيب نموني ۾ ڪرائي وئي - پهرين صلاح ڪئي وئي، ته مان کيس هڪ باغ ۾ ڪلهي جيڏي اوجيءَ پٽ جي ٻيءَ ڀر کان بيهي ڏسان. مان اعتراض واريو، ته هڪ مريض کي ڏسڻ جو هيءُ صحيح طريقو نه آهي. نيٺ هن کي وڙهي سيڙهي، سندس ٻدين ۽ بدصورت پانهين سان گڏ مون وٽ وٺي آيا. مائي نهايت حسين هئي ۽ يورپي زالن جهڙو گورو رنگ هوس. ائين چئجي، ته هوءَ سنڌي زالن جو نڪ هئي. سند جون زالون هندستان جي زالن کان وڌيڪ حسين آهن. مون ڪيتريون ناچ واريون ڏنيون، جي سچ پچ خليفو وليد جي حرم جي لائق هيون.

جيئن مراد عليءَ جي صحت سڌري وئي، تيئن ميرن جي سون ڏانهن مهربانيءَ ۽ شفقت به وڌندي وئي. مان جيڪي اڍائي مهينا ٻيا حيدرآباد ۾ رهيس، انهن ۾ هنن مون کي هر نموني ۾ راضي ۽ خوش ڪرڻ جي ڪوشش ڪئي. مون کي سندس وزير پاڻ صبح سانجهيءَ درٻار ۾ وٺي ويندو هو، جتي مان روز چهن ڪلاڪن کان وڌيڪ هنن جي صحبت ۾ گذاريندو هوس. پڇاڙيءَ جو هو مون کي پنهنجن شهزادن سان ليکيندا هئا. هڪ - ٻن ملاقاتن کان پوءِ، در تي جتي لاهرائڻ جو رواج بند ڪيو ويو. مون ٻڌو آهي، ته اڳي جڏهن اسان جا وڪيل هڪ - ٻه دفعو ساڻن ملاقات ڪرڻ لاءِ آيا هئا، تڏهن انهيءَ ڳالهه تي ميرن ڏاڍي شدت سان زور ڏنو هو. منهنجي لاءِ هنن هڪ ڪرسي رکي، پنهنجي درٻار جو سمورو انتظام ڦيرايو. مون ڪيترو چيومان، ته به هنن پڇاڙيءَ تائين پنهنجي مهماننوازيءَ ۾ ڪمي ڪانه ڪئي.

”جهڙا لائون تهڙا چڱا!“ جهڙي خودمختيار حاڪمن جي هلت هوندي آهي، سندن پوئلڳن جي هلت به اهڙي ئي هوندي آهي. جڏهن سنڌي درٻارين،

ميرن جو رخ ڏٺو، تڏهن هو به منهنجي خوشامد ڪرڻ لڳا. جڏهن مان حيدرآباد ۾ هوس، تڏهن مان ڀانڻيان ٿو ته سڀني قومن جا سردار، جي دربار ۾ رهيل هئا، سي مون سان گڏجڻ آيا. سڪن ۽ ٻين دوستن ڏانهن مراد عليءَ جي صحتيابيءَ جي اطلاع جا، جي خط تيار ڪيا ويا هئا، سي منهنجي روبرو دربار ۾ پڙهيا ويا. انهن ۾ منهنجي ڍو تي ساراه ڪيل هئي. ٻين کان سواءِ مير سهراب ۽ مير ناري وٽان به مبارڪ باديءَ جا خط آيل هئا، جن ۾ سفارش ڪئي وئي هئي، ته منهنجي هر نموني خاطرداري ڪئي وڃي.

وٽن هر روز فارسي قصيدا پڙهيا ويندا هئا، جن ۾ نهايت ذليل قسم جي خوشامد ۽ چاپلوسي ڪيل هوندي هئي. مير اها ٻڌي خوشيءَ ۾ نه ماپندا هئا. هو پاڻ تڪليف وٺي، ڏکين شعرن جي مون کي شرح ڪري ٻڌائيندا هئا. حاڪمن جي روش جو اثر رعيت تي به اندازاً پيو. مراد عليءَ جي شفايائيءَ جي خبر ملڪ جي ڪنڊ ڪڙڇ ۾ باه وانگي پکڙجي وئي. ماڻهن جا انبوهه لاعلاج بيمارين جي علاج لاءِ هر طرف کان اچي ڪنا ٿيا. منهنجي باغ جي چوڌاري ڏورانهن ڊيسن جي ماڻهن جون ڇانوڻيون لڳي ويون. منهنجي در تي صبح کان سانجهيءَ تائين عرضدار بيٺا هوندا هئا. مان جنهن وقت ٻاهر نڪرندو هوس، تنهن وقت دوا ۽ سهائتا لاءِ دڪدائڪ پڪارون ٻڌندو هوس، مون کي لاجار سڀني لاءِ ڪجهه نه ڪجهه ڪرڻو پوندو هو. مون سنڌ ۾ جيترو پورهيو ڪيو هو، ايترو مون اڳي ڪڏهن ڪونه ڪيو هو. اميرن مون کي منهنجي محنت جو چڱو داد ڏنو. هنن کي ڪنهن ٻڌايو هو، ته مون سندن ماڻهن تي چئن هزار رپين جون دوائون خرچ ڪيون آهن. مون کين خاطري ڏني، ته مان سندن لاءِ هر قرباني ڪرڻ لاءِ تيار آهيان، مگر اهو کين ٻڌائڻ مون ضروري نه سمجهيو، ته ڪمپني بهادر کي چئن هزارن جو ته نه، پر چاليهن رپين جو به نقصان ڪونه پيو هو.

منهنجي محنت ۽ ڪشالي جو نتيجو اهو نڪتو، جو مون کي سخت بخار ٿي پيو، جنهنڪري مان ڪيترا ڏينهن بستري ڏاڍا داخل هوس. ان وقت جا منهنجي تيمارداري ڪئي وئي، سا ته وِسارڻ جهڙي نه آهي. اها حقيقت آهي ته، ميرن مون کي ڪوئنين کان جواب ڏنو، پر هو هر وقت منهنجي پڇا ۽ فڪر ڪندا هئا. ولي محمد خان جنهن جي ٻارن جي مون ڪجهه خدمت ڪئي هئي، ۽ جنهن سان مان روز تبادله خيالات ڪندو هوس، سو منهنجو دوست ٿي ويو هو.

هڪڙي ڏينهن جڏهن مان بيهوش هوس، هو سمورو وقت منهنجي پاسي ۾ ويٺو رهيو. جڏهن مان هوش ۾ آيس، تڏهن منهنجي پهرين نظر انهيءَ بزرگ تي پئي، ۽ ڏٺم، ته منهنجي شفا لاءِ دعا ويني گهريائين. اهڙي جانثاري هن کان وڌيڪ متقي ۽ تعليم يافته ماڻهن لاءِ فخر جو باعث ۽ مثال ٿي سگهي ٿي.

دارين حڪومتن کي خيال ويٺل آهي، ته سنڌ جي قسمت جون واڳون ٻن زنده ندين پائڻن: مير ڪرم علي ۽ مير مراد عليءَ جي هٿن ۾ آهن، جي سنڌ ۾ خواهه ٻاهر مکيه اميرن جي نالي سان سڏبا آهن، ۽ جن جون مهرون سڀني سرڪاري دستاويزن تي لڳنديون آهن. ائين آهي، ته انهن ٻن جو سياسي اقتدار ۾ ڪو ثاني ڪونه آهي، پر خاندان جا پيا به ڪيترا پاتي آهن، جن جو حيدرآباد جي دربار ۾ انهن کان گهٽ مرتبو نه آهي. فتح عليءَ ۽ غلام عليءَ ٻنهي، پٽ ڇڏيا هئا، جن کي حڪومت ۾ حصو هو. هنن جي ڪمسنيءَ ۽ سندن چاچن جي دٻاءَ جي ڪري، هنن جو نالو ڪونه ٻڌبو هو، پر هنن هاڻي زور ورتو آهي. منهنجي ويڃڻ کان پوءِ، فتح عليءَ جو پٽ مير صوبدار، جنهن جو نالو نشان به ڪونه هوندو هو، ۽ جو مکيه اميرن جي چڻڻ ڇاڪريءَ ۾ گذاريندو هو، تنهن بغاوت ڪري پاڻ کي هنن جو ثاني ڪيو آهي. غلام عليءَ جي پٽ مير محمد کي به، جيڪڏهن همت ۽ مرضي هجي، ته هو به اهڙو ئي ڪامياب ٿي سگهي ٿو. مراد عليءَ جا ٻه پٽ: مير نورمحمد ۽ مير نصير خان به ملڪ جي والين ۾ شمار ٿي سگهن ٿا.

انهن سڀني حاڪمن جي قبضي ۾ سنڌ جا حصا آهن، جن تي هنن جو ضابطو آهي ۽ جن جي آمدني کين ملندي آهي. مير فتح عليءَ جي حياتيءَ ۾ ورهاست ڪانه ڪئي وئي هئي، ۽ سندن ننڍن پائڻن جي گذران جو دارومدار سندس رحم ڪرم تي هوندو هو. هن جي وفات کان پوءِ، سنڌ جو صوبو چئن هڪجيترن پاڳن ۾ تقسيم ڪيو ويو هو، جنهن ۾ ٻه حصا مير غلام عليءَ کي ڏنا ويا هئا، جنهن حڪومت جي خرچ جو ذمو پاڻ تي کنيو هو، ۽ ٻه حصا ڪرم عليءَ ۽ مير مراد عليءَ کي ڏنا ويا هئا. غلام عليءَ 1811ع ۾ وفات ڪئي. ان کان پوءِ، ملڪيت ڪيترا دفعا تقسيم ڪئي وئي آهي. مراد عليءَ پنهنجي پيءُ مير محمد جي ڪيترائي ملڪيت ڦهائي آهي، انهيءَ ٻهائي تي، ته کيس اولاد آهي، پرهن وقت ⁽¹⁾ مير سهراب ۽ مير ناري جي قبضي ۾ جيڪي ضلعا آهن، ۽ جن جو ذڪر پڇاڙيءَ ۾ ڪيو ويندو. انهن کان سواءِ، ملڪ، جي چئن اڻڀورن

حصن ۾ ورهايل آهي. انهن مان وڏي ۾ وڏو حصو مراد عليءَ جو آهي. ۽ باقي حصا ڪرم عليءَ، مير محمد خان ۽ صوبدار خان جا آهن. مراد عليءَ جي حصي ۾ هو پاڻ ۽ سندس پٽ ڀاڳي ڀائيوار آهن. سنڌ جي آمدنيءَ متعلق مون کي ڪجهه وڌيڪ لکڻ جو ارادو ڪون آهي. سواءِ ان جي، ته اها سال ۾ چاليهه لک رپين کان وڌيڪ نقي شمار ڪئي وڃي.

مٿي ڏيکاريل شهزادن کان سواءِ، ٽالپر قوم جا ٻيا به ڪيترا سردار، ميرن جي دربار ۾ دائمي رهندا آهن: جيتوڻيڪ هو ”مير“ يعني واليءَ جي لقب سان سڏبا آهن. پر کين حڪومت جي ڪاروبار ۾ دست اندازي ڪرڻ جي اختياري ڪانه هوندي آهي. هنن جو رعب تاب ان ڪري هوندو آهي، جو شاهي خاندان سان عزازت اٿن. مير سهراب ۽ مير نارو انهيءَ طبقي مان آهن. کين جدا جدا ضلعا مليل آهن، جن ۾ سندن حڪومت هلي ٿي. هو مکيه ميرن جا خراج ڀريندڙ آهن. ڪلهوڙن جي هار وقت هنن پنهنجي بهادريءَ سان ملڪ جون وڏيون ايراضيون هٿ ڪيون هيون، جي ان وقت کان سندن قبضي ۾ رهيون آهن. مير سهراب، پنجاب جي سرحد تي شڪارپور ۾، ۽ مير نارو ٿر ميرپور ۾ رهندا آهن، جتي هنن جي پنهنجي پنهنجي دربار ٿيندي آهي. مير نارو پهريائين فتح عليءَ⁽¹⁾ جي خلاف هو، پر هو گهڻو ڪري ميرن جي مدد ڪندو هو، پر مير

(1) جڏهن ٻيروني حملي جو خطرو دور ٿي ويو، تڏهن مير سهراب خان گهڻن ٽالپرن ۽ ٻين سردارن جي صلاح سان رٿ ڏني. ته مير عبدالله خان جي پٽ مير غلام حسين خان، جو هاڻي بلوچت ڪي رسيو هو. تنهن کي سنڌ جي حڪومت جون واڳون سونپجن. جنهن جو هو وارث ۽ حقدار هو. هنن جو چوڻ هو، ته مير فتح عليءَ کي گادي عارضي طور ڏني ويئي هئي، ڇاڪاڻ ته ان وقت غلام حسين صغير هو. انهيءَ حجت جو جواب مير فتح عليءَ اهو ڏنو، جو هو رکاب ۾ پير وجهي ميدان تي نڪتو. ٻنهي ڌرين پنهنجون فوجون ڪڍيون ڪيون. سڄا ٽي ڏينهن فوجون صفون ٻڌيو، هڪٻئي جي سامهون بيٺيون هيون. ٽالپر قوم جي هن خان جنگيءَ ۾ عزيز، عزيز جي خلاف هو. ٻيءَ جي گلي ڪڍڻ لاءِ تيار هو. ۽ ڀائرن پنهنجو رت وساري ڇڏيو هو. پر قوم جي بزدلن کين سمجهايو، ته انهيءَ وحشت ۽ خونريزيءَ جا خراب نتيجا نڪرندا. زالون ٽپ ڏيئي، جهيڙي ٽارڻ لاءِ اچي ترارين جي وچ ۾ پيون. آخر ٻنهي ڌرين کي عقل آيو. مير غلام حسين، مير فتح عليءَ جي حڪومت تسليم ڪئي. ۽ سندس سنڀال هيٺ رهڻ جو وعدو ڪيو. هو اڃا هن جي سنڀال هيٺ رهي ٿو. مير فتح علي خان اها ڳالهه قبول ڪئي، ته مير سهراب خان ۽ مير نارو خان هميشه پنهنجي پنهنجي حدن اندر آزاد ۽ خودمختيار رهندا. انهيءَ نظام کان پوءِ، مير فتح علي خان نهايت فراعليءَ سان پنهنجن ٽن ڀائرن، مير غلام علي خان، مير ڪرم علي خان ۽ مير مراد علي خان کي سندن رتبتي مطابق جاگيرون مقرر ڪري ڏنيون. ان لاءِ هو گڏجي خاندان ۾ مفاد لاءِ ڪفر ڪندا رهندا. خاندان جي عزت لاءِ هو اڳي به جنگ جي ميدان ۾ لڙيا هئا، خاص ڪري مير غلام علي خان. جنهن نهايت سرحوشيءَ کان ڪم ورتو هو. ساڳيءَ طرح هن کين حڪومت ۾ پاڻ سان شريڪ ڪيو. ۽ سندن مستندون پنهنجي مسند جي پاسن کان رکيائين ۽ اهو رواج اڃا تائين هلندو اچي ٿو. - ڪرو.

ناري ڪيترا دفعا هنن سان لڙايون ڪيون آهن، ۽ انهن ۾ پنهنجي اره زورائيءَ لاءِ سڻو اٿس. هو پيئي وڏي عمر جا آهن. مير ٺارو ته ايڏو پيرسن آهي جو اندو ٿي پيو آهي.⁽¹⁾ هن جو پٽ علي مراد، سنڌ دربار جو سپ کان وڌيڪ سرڪش تابعدار آهي. هن هاڻي تازو مياڻن قوم جي ڌاڙيلن کي پناهه ڏئي پاڻ ڏانهن انگريزن ۽ ڪڇ جي حڪومتن جو ڌيان ڇڪايو آهي. انهن سردارن جي، ميرن سان جا عزازت آهي، سا ٽالپر جي شجري ۾ ڏيکاريل آهي.

ظاهراً ائين ٿو نظر اچي ته، ڇڻ سنڌ جو اختيار حڪومت جي وڏن ماڻهن يا سردارن ۾ يڪسان ورهايل آهي. پر ڇاچي ڏسبو، ته معلوم ٿيندو، ته جيتوڻيڪ انتظام جو بار گهڻن ماڻهن جي ڪلهي تي آهي، پر اهو هڪ خود مختيار ماڻهوءَ جي سرفرازيءَ لاءِ آهي. پر اهو ماڻهو مير مراد علي آهي، جنهن پنهنجي فضيلت ۽ لياقت سان خاندان جي ٻين شاخن جي همدردي ۽ مدد حاصل ڪئي آهي. هو پنهنجي ڀاءُ کان ننڍو آهي، پر پاڻس هن جي اثر هيٺ آهي ۽ هو کيس ٻين سان گڏ ڪارائتو سرڪردو ۽ عيوضي ڪري تسليم ڪندو آهي.

هاڻي مان انهيءَ حقيقت جي سببن ڏيڻ جي ڪوشش ڪندس. ايشيا جي ظالم حاڪمن جي سلسلي ۾ دلي محبت جو ذڪر شايد ڪن ماڻهن کي ڏکيو لڳي، پر اها حقيقت آهي، ته هن خاندان ۾ هڪ اهڙو گڻ آهي، جو پنهنجو مٿ پاڻ آهن. جنهن جي ڪري هو اوج کي پهتا آهن، ۽ گذريل ٽيهه ورهيه سنڌ امن امان ۾ رهي آهي. منهنجو اشارو فتح عليءَ ڏانهن آهي، جنهن حڪومت حاصل ڪرڻ کان پوءِ، برادرانه محبت ۽ شايد مصلحت وڃان پنهنجن ڀائرن جون مسندون پنهنجي مسند سان گڏ رکايون هيون. ۽ اهڙيءَ طرح کين انفرادي طرح بغاوت ڪري، حڪومت هٿ ڪرڻ کان روڪيو هو. عموماً مخالف اغراض ۽ مقصد برادرانه محبت جهڙي نازڪ جذبي لاءِ قاتل هوندا آهن، پر ان هوندي به اها حقيقت آهي، ته ٽالپر خاندان جي سڀني شاخن ۾ انهيءَ جذبي جا اهڃاڻ آهن، جنهنڪري ننڍا هميشه وڏن جي چڻي ۾ هوندا آهن ۽ سندن حياتيءَ ۾ گهٽ ۾ گهٽ پنهنجا جذبات قبضي ۾ رکندا آهن. هيءُ رايو شايد ڪن کي خيالي نظر اچي، پر مراد عليءَ جي عزيزن کي سندس بيماريءَ لاءِ جو انتظار ۽ انديشو هو. سو جنهن ڏٺو هوندو، سو ضرور انهيءَ رايي جو ٿيندو. جي ميرن

⁽¹⁾ مير ٺارو آگسٽ 1829ع ۾ گذاري ويو. ۽ هن جي ملڪيت جو وارث سندس پٽ علي مراد ٿيو.

جو هڪٻئي سان سنو سلوڪ نه هجي ها، ته جيڪر سنڌ جي حڪومت جو ناموافق انتظام ايترو وقت هلي نه سگهي ها.

مراد علي اٽڪل پنجونجاه ورهين جي ڄمار جو آهي. هن جو رنگ گورو آهي، ۽ هن جي شڪل سندس ملول ۽ اداس دل جو آئينو آهي. هو خشڪ ۽ شوم طبيعت جو آهي، ۽ سندس منهن تي ورلي مشڪ نظر ايندي آهي. هو ڪڏهن به دل کولي ڪونه ڳالهائيندو آهي. هن جا محب، فقط سندس گهر جا ڀاتي آهن. اها خبر نٿي پوي، ته هو محبت جي ڪري سندس سڄڻ آهن يا ڪانئس ڍڄن ٿا؛ بهرحال. هو پنهنجي زور ۽ زبردستيءَ ۽ رعيت جي خوف ۽ هراس سان سنڌ جي قسمت تي قبضو ڪيو ويٺو آهي. اها ڳالهه تعجب جهڙي آهي، ته هيءُ ظالم سچ پچ گيدي ۽ ڪانئر آهي. هن کي هر وقت موت جو خوف رهندو آهي، ۽ وهي پوت اڳيان ڦرندا اٿس. سندس رعيت جا ڪي ماڻهو، ته چوندا آهن ته هو بهادر به آهي، پر اها ڳالهه ناقابل اعتبار آهي. مگر مون خود ڏٺو آهي، ته هن کي ڪا معمولي بيماري ٿيندي آهي، ته ڳڻتيءَ ۾ ڪيتريون راتيون نٿو نه ايندي اٿس.

مراد عليءَ کي حرص جو مرض آهي. هو پنهنجي طمع جي پوري ڪرڻ لاءِ، پنهنجي عزت ۽ رعيت جي فائدي جو به خيال ڪونه ڪندو آهي. هو ورلر ڪو وعدو ڪندو آهي ۽ جي ڪندو آهي، ته پاڙيندو نه آهي. مطلب ته هو هڪ خدو ۽ لول ظالم آهي، هو پير ايشيا جو تبريس (روم جو شهنشاهه) يا فلپ پيو آهي. هو پنهنجي طاقت جي زور تي حڪومت ڪري ٿو، ۽ سندس دل ۾ ڪي به نازڪ انساني جذبا ڪونه آهن، هو روم جي شهنشاهه تبريس سان ايتري ته مشابهت رکي ٿو، جو رومي تاريخ نويس جيڪو شهنشاهه جو بيان ڏنو آهي، سو هن سان هويهو لڳي اچي ٿو.

مير ڪرم علي، پاڻ جي بلڪل برعڪس آهي. هن جي بهادري تسليم شده آهي، هو دربار جي آداب ۽ رسوم مطابق ڪلمڪ، مهربان ۽ شفيق آهي، هو چڱي پوشاڪ ۽ ڏيک ویک جو شوقين آهي، ۽ عام ماڻهن جي خوشامد کي پسند ڪندو آهي. هو ڏانهن مراد علي ڏيکاريندو آهي، ته کيس چاڀلوسي پسند نه آهي. ٿورو وقت اڳ مير ڪرم علي تمام هٿ-ڦاڙ هوندو هو، هاڻي به هو سخي آهي، جيتوڻيڪ سنڌ جي حاڪمن جي روايتن مطابق پئسو گڏ ڪرڻ شروع ڪيو اٿس.

مون ڏٺو، ته حيدرآباد ۾ خلق جو آواز هن جي فائدي ۾ هو، ڇاڪاڻ ته هو پنهنجي رعيت ۽ زبردستن تي مهربان، ۽ وعدي جو پڪو آهي. هو قد جو لائيرو آهي، شڪل مڇاري ۽ عادتون وڻندڙ اٿس. هو مراد عليءَ کان فقط پنج ورهيه وڏو آهي، پر هن جي منهن ۾ گهنج ۽ جوانيءَ جي غلطين جا نشان آهن. ڏسڻ ۾ ٿو اچي، ته هو جلدئي ميدان پنهنجي جانني ۽ چالاڪ پاءَ لاءِ خالي ڪري ويندو.

ڪرم عليءَ ۾ گهڻو حوصلو ڪونه آهي، جيتوڻيڪ هن کي چڱي تعليم مليل آهي. هو اهڙو ته ضعيف طبع ۽ آسائش پسند ماڻهو آهي. جو هن حياتيءَ ۾ هميشه ٻين جي صلاح ۾ مرضيءَ تي هلڻ جو پاڻ کي عادي ڪري ڇڏيو آهي. جيڪڏهن هن جو پاءُ ڪانئس اڳ گذاري ويو، ته ممڪن آهي، ته هو ان کان پوءِ گوشه نشينيءَ ۾ رهڻ پسند ڪندو، ڇاڪاڻ ته کيس اولاد ڪونه آهي، ۽ وري کيس پنهنجن ڀائرن کي قبضي ۾ رکڻ جي طاقت ۽ همت نه آهي، پر جيڪڏهن هو اول فوت ٿي ويو، ته ڀائرن ۾ ايتري ٻڌي ۽ محبت آهي، جو هن جي خزاني ۽ ملڪيت جو وارث مراد علي ٿيندو ۽ حڪومت جون واڳون اڪيلي سر سنڀاليندو.

مڪيه ميرن کان پوءِ ٻيو نمبر درجو آهي، مير غلام عليءَ جي پٽ، مير محمد خان جو. هن جي اٽڪل ٽيهه ورهيه ڄمار ٿيندي. هو هڪ ٺاهوڪو جوان آهي، جيتوڻيڪ ڇپ لڙڪيل اٿس، جنهن کيس ڪجهه بدزبوي ڪيو آهي. هن کي پنهنجي پيءُ کان گهڻي دولت ۽ اثر ورثي ۾ مليو هو. ڪجهه وقت، ته هو پنهنجن ڇاچن سان گڏ مسند تي ويهندو هو، ۽ جڏهن ٻاهر نڪرندو هو، تڏهن کيس سندس ڇاچن وانگر حيدرآباد جي قلعي جي ديوارين تان سلامي ملندي هئي: پر هو هڪ نرم دل ۽ گهٽ حوصلي وارو ماڻهو آهي، ۽ کيس عزت يا مرتبي جو ڪو خيال ڪونه آهي. هن جي ملڪيت جي وڏي حصي تي مراد عليءَ ۽ هن جي خاص نوڪرن قبضو ڪيو آهي، ڇاڪاڻ ته هن جو مٿن رعب ڪونه آهي ۽ هن ۾ پنهنجي ڪاروبار سنڀالڻ جي لياقت ڪانه آهي. هو نهايت حليم طبع جو آهي، ۽ حڪومت ۽ اڊمپر جي پرواهه ڪانه رکندو آهي. هن جا، جي خاص خدمتگار آهن، تن جي ساڻس ڏاڍي محبت آهي. هنن مان ڪيترن سندس نوڪريءَ مان وڏيون ملڪيتون ٺاهيون آهن.

مير محمد خان کي ٻار ٻچو ڪونه آهي. ياد رکڻ کپي، ته سنڌ جي دربار جو رواج آهي، ته حاڪمن کي جي پانهين مان ٻار ٿيندا آهن، تن کي ماريو ويندو آهي.

هن خوفناڪ رواج ڪري نهايت بي قياسي سان ظلم ٿيندا هوندا. مون کي خاطريءَ سان معلوم ٿيو آهي، ته هن خاندان جي فقط هڪ ڄڻي، گهٽ ۾ گهٽ ستاويهه ري نڪاح ٻار قبر داخل ڪيا هئا. هندن ۾ صدين کان وٺي ستيءَ ۽ ٻارن جي مارڻ جي هولناڪ رواجن جي اجازت ڏنل آهي، ۽ انهن کي ڌرمي متن جي پڻ ٿيڪ آهي. هڪڙو مغرور راجپوت، جيڪڏهن پنهنجي ڌيءُ کي ڄمندي ئي نڙيءَ تي نهن ڌئي ته هن کي، جيڪڏهن معافي نٿي ڏئي سگهجي، ته به مٿس رحم ڪري سگهجي ٿو، ڇاڪاڻ ته هنن کان وڏي هوندي ڪڇ جي ملڪ وانگر بديشو ڪرايو ويندو آهي. پر سنڌ ۾ جو وحشياڻو رواج آهي، ان جي بيرحميءَ کان انسانيت جي لوءِ لوءِ ڪانڊارحيو وڃي ٿي. اهو جهڙو قرآن شريف جي احڪامن جي خلاف آهي، تهڙو انساني فطرت جي فرمان جي- مطلب ته ان لاءِ اهو معقول عذر نه آهي. حضرت محمد ﷺ جن فرمائن ٿا ته: ”جيڪي پنهنجي جهالت ۽ بي علميءَ کان پنهنجا ٻار مارين ٿا ۽ جيڪي خدا جي ڏنل رزق کي حرام ٺهرائين ٿا، انهن جي لاءِ ڪو چوڻڪارو ڪونه آهي- هو خدا تي ڪوڙ مڙهين ٿا“.

مير مراد عليءَ جو وڏو پٽ نورمحمد اٽڪل ٽيهن ورهين جي عمر جو آهي- هو، هوبهو پيءُ جو نقل آهي- هن ۾ پيءُ جون سڀ خراب خصلتون ۽ هن جا ٿورا چڱا لچڻ آهن. هن کي ماڻهو ڏڪاريندا هئا. مون ڪونه ٻڌو آهي، ته هن ۾ ڪو چڱو گڻ آهي، سواءِ ان جي، ته پيءُ لاءِ مطلبجي محبت اٿس. هن جي حياتيءَ جو ظاهري مقصد آهي دنيا گڏ ڪرڻ. سڄي خاندان ۾ هيءُ هڪڙو سردار آهي، جو اڻ پڙهيل آهي. هن کي هڪ رواجي خط فارسيءَ ۾ لکي پيءُ ڏي موڪلڻو هو. مون ڏٺو، ته هن اهو به هڪ منشي کان لکرايو. هن مير شهداد نالي هڪ گڻڪو پٽ آهي، جنهن جي عمر ٻارنهن ورهيه ٿيندي.

مير محمد نصير خان، مراد عليءَ جو پيو پٽ آهي. سنڌ جي شاهي خاندان ۾ هو سڀني کان وڌيڪ رڻو ملڻو ۽ خوش خلق آهي. هو پنهنجن ورهين جي عمر جو آهي. شڪل جو سهڻو پر ڪجهه ٿلهو ۽ نهايت فضيلت وارو آهي. هن جي تمام شاندار صورت آهي ۽ پيءُ ۽ پيءُ سان ڪابه مشابهت ڪانه اٿس. خوش قسمتيءَ سان هو وصفن ۾ به اهڙو ئي هنن جي برعڪس آهي. نصير خان اهڙو ئي سخي آهي، جهڙا هو ڪنجوس آهن. هن پنهنجي دولت نهايت فراخديءَ سان اڏائي آهي. فراخدي، گڻ هجي يا اوگڻ، پر سخيءَ جي هميشه خاص ڪري مشرقي ملڪن جي تعريف ۽ واکاڻ ڪئي ويندي آهي.

حيدرآباد ايندي، مان رستي ۾ مير صاحب جي خصلتن ۽ شاعراڻي شعور جي گهڻي تعريف ٻڌي هئي. مون سجهيو، ته دنيا جي هر ملڪ ۾ مصنفن کي ساڳيون ڪمزوريون هونديون آهن، تنهنڪري مان پهرين ئي ملاقات جي وقت وجهه وٺي، مير صاحب جن کان ”ديوان جعفري“ نالي سندن تصنيف جي گهر ڪئي، جنهن جي شهرت لاءِ مون کين چيو، ته سچي هندستان ۾ پڪڙجي وئي آهي، اها ڳالهه کين نهايت پسند آئي. تورن ڏينهن کان پوءِ، مون کي انهيءَ تصنيف جو هڪ نهايت سهڻو ۽ باتصوير نسخو ڏنو ويو، جنهن جي پهرين صفحي تي سندن هٿ اکر هئا. جيڪڏهن تصنيف سچ پچ سندن آهي، ته پوءِ هنن بيشڪ کيرون لهڻيون، پر مون کي هنن جي گفتگوءَ ۾ اهڙي بلند خياليءَ جي ثابتي ڪڏهن ڪانه ملي هئي.

ديوان جعفريءَ کان پوءِ، مون کي ٻين ميرن کان وڌيڪ قيمتي سوغاتون مليون. هنن وٽ پنهنجون تصنيفون ته ڪونه هيون، پر هنن مون کي حافظ ۽ سعديءَ جي ديوانن جا نهايت خوبصورت نسخا ڏنا، جن مان ڪي، ڪيتريون پيڙهيون ڪلهوڙن جي ڪتبخاني ۾ رهيا هئا، ۽ نه فقط قيمتي هئا، پر ايراني خط جا بهترين مثال پڻ هئا، ۽ مون کي ٻيون به ڪيتريون نادر سوغاتون مليون. ولي محمد خان مون کي ڪابل جي بادشاهه شاه شجاع الملڪ جي پيرن جي هڪ سهڻي ساڻي رنگ جي جُتي ڏني، جنهن لاءِ هن کي اهڙي عزت هئي، جا هڪ وزير کي بادشاهه لاءِ هئڻ ڪپي.

مير نصير خان کي انگريز سرڪار لاءِ هميشه عزت پئي رهي آهي. حيدرآباد ۾ جو اسان جو ڏيهي وڪيل رهندو آهي، انهيءَ جي هن هميشه عزت پئي ڪئي آهي. منهنجي ته هو خاص طرح تعظيم ڪندو هو. هو مردانگيءَ ۾ ٻين سڀني کان سرس آهي، جنهنڪري سپاهه ۾ ڏاڍي عزت اٿس. ٽالپر خاندان جي ننڍين شاخن مان هيءُ ئي هڪ شهزادو آهي، جنهن جي ترقيءَ ۽ اوج جو امڪان آهي. ائين آهي، ته هو پختي ارادي جو ماڻهو نه آهي ۽ نه هن وقت ترقيءَ جو خيال اٿس. پر چئي نٿو سگهجي، ته جيڪڏهن کيس ميدان صفا ٿي مليو، ته ان جو سندس طبيعت تي ڪهڙو اثر پوندو. خاص ڪري جڏهن عوام جو رايو سندس فائدي ۾ آهي.

مون کي مير صوبدار خان سان ملاقات ڪرڻ جو موقعو ڪونه مليو هو. مان جڏهن سنڌ ۾ هوس، تڏهن مٿس مير صاحب وڏي جو ناراضپو هو. هن مون

ڏي نياپا موڪليا، پر مير ان ڳالهه تي اعتراض ورتو هو. هو فتح عليءَ جو پٽ آهي، جو تالپر خاندان جي عظمت جو باني هو. هو سنه 1801ع ۾، پيءُ جي وفات کان ٻه - چار ڪلاڪ اڳ ڄائو هو. فتح علي، پاڻن کي معصوم ٻار جي ڀارت ڪري گذاري ويو. صوبدار ڪيترا سال ڪرم عليءَ جي گود جو پٽ هو، پر هن کي مرگهيءَ جو مرض هوندو هو. هڪڙي ڏينهن کيس انهيءَ بري مرض جي دؤري ۾ ڌڪ لڳو، ۽ هو بيهوش ٿي دربار ۾ ڪري پيو. مراد عليءَ ڀاءُ کي چيو، ته انهيءَ بدبخت مان ڪي ڪين ورنڊو. انهيءَ وقت کان وٺي، هو غربت ۽ گمناميءَ ۾ گذاريندو آهي، ۽ کيس پنجويهه هزار رپين جو حقير ساليانو وظيفو ملندو آهي.

مير صوبدار سمجهي ٿو، ته سندس مصيبتن لاءِ مراد علي جوابدار آهي. جڏهن مراد علي بيمار ٿيو، تڏهن صوبدار ۽ هن جا دوست خوش ٿيا، ته اجهو ٿو مري. تنهن کان سواءِ هن پنهنجي حق لاءِ ڪليو ڪلايو گهر هڻي، ان تي مراد عليءَ کي منيان لڳي. صوبدار لاچار ميرن جي دٻاءُ ڪري، دربار ۾ حاضر رهندو هو. پر مون ڏٺو، ته هن سان ڪوبه ڪونه ڳالهائيندو هو، ۽ نه ئي هن کي ڪنهن به قسم جي عزت ڏني ويندي هئي.

پر مراد عليءَ، صوبدار کي چڱيءَ طرح ڪونه سڃاتو هو. هن پنهنجي مورثي حقن حاصل ڪرڻ لاءِ پنهنجي پيءُ جي باقي بچيل دوستن ۾ مير ناري جي سرڪش پٽ، مير علي مراد سان سازش ڪرڻ شروع ڪري ڏني. منهنجي هٿ ڪري هو پنهنجون رتون عمل ۾ آڻي نه سگهيو. پر مان حيدرآباد مان نڪتس، تنهن کان پوءِ هو جلدئي ريگستان ۾ اسلام ڪوٽ جي قلعي ڏانهن پهچي ويو، جتي پنجن ڇهن ڏينهن اندر سندس ساٿي ۽ پوئلڳ، جي ڪل اٽڪل پندرهن سؤ ماڻهو هئا، وڃي شامل ٿيا، ۽ سڌو حيدرآباد تي چڙهائي ڪيائون. هن جي انهيءَ بهادر اڻڻي چال گاديءَ وارن ميرن کي ڪڪو وڪو ڪري ڇڏيو. پر هنن مصلحت کان ڪم وٺي صلح ڪيو. صوبدار خان کي ملڪ جو حصو ڏنائون، ۽ کيس حڪومت ۾ شريڪ ڪيائون. جوان شهزادي جي سرفرازي خاندان جي ٻين فردن کي ڪين آڻڻي. امڪان آهي، ته جيڪڏهن ڪو موقعو ملي وين، ته هو کيس ڪيڙ جي هرممڪن ڪوشش ڪندا، جو هو سندن رستي ۾ هڪ ڪندو آهي.

مير صوبدار شڪل جو مڇارو آهي. هن جو قد وچولو آهي ۽ هو البت فريبهيءَ ڏانهن مائل آهي. هن جو اٿڻ - ويهڻ پُر تڪلف آهي. پر هن تي گهڻو وقت چوڪسي رهي آهي، جنهنڪري هن معاملي ۾ صحيح اندازو نٿو ڪري سگهجي. مون ٻڌو آهي، ته هن جي تعليم تي گهڻو ڌيان ڏنو ويو هو. هو لاشڪ ضيف طبع ماڻهو آهي، ۽ ڪنهن نه ڪنهن فرقي جي اثر ۾ اچي ويندو. پر جي فارسي ڪتابن ۾ شعر جي ڄاڻ کي علم ڪوٺي سگهجي ٿو، ته هن ۾ ادبي شعور آهي ۽ هو صاحب علم آهي.

سنڌ ۾ خالص فوجي حڪومت آهي. ماڻهو، حاڪمن جي رحم و ڪرم تي آهن. انهن جي ڪمبختي اها آهي، ته سندن حاڪم انهيءَ اهم حقيقت کان غير واقف آهن، ته ڪنهن به منتظر حڪومت ۾، حاڪم جو فائڊو رعيت جي بهبوديءَ ۾ هوندو آهي. ايشيا جي ٻين ناظمن وانگر مير به پنهنجو ترت فائڊو، پوءِ اهو ڪهڙو به خسيس هجي - آئيندي جي فائدي لاءِ قربان نه ڪري سگهندا آهن. بدقسمتيءَ سان هو سمجهن ٿا، ته سندن گهراڻي جي استقلال ۽ شان جو دارومدار خزاني جي جمع ڪرڻ تي آهي، تنهنڪري هنن جي حڪومت جو سمورو نظام انهيءَ مقصد حاصل ڪرڻ لاءِ ڪم آندو وڃي ٿو. انهيءَ مان کين هڙ حاصل به گهڻو ڪجهه ڪونه ٿو ٿئي ۽ ماڻهن کي گهڻو نقصان رهي ٿو. انهيءَ ڪوتاهه نگاهه نظام ڪري سنڌ ۾ محصول ۽ ڍلون اهڙيون مومتمار آهن، جو واپار کي سخت نقصان رسائين ٿيون، ۽ نتيجو اهو ٿو نڪري، جو ملڪ جي صنعت تي ان جو ٻرو اثر پوي ٿو. ڍلون، جيڪو وڏو واک ڏيندو آهي، ان کي نيڪي تي ملنديون آهن. نيڪيدارن کي نيڪا حاڪمن جي مهربانيءَ سان ملندا آهن، ۽ کين ڪنهن به صورت ۾ معافي ڪانه ملندي آهي، تنهنڪري هر پنهنجي مختصر ايامڪاريءَ ۾ هر نموني جو ظلم ۽ زبردستي ڪندا آهن.

هر يورپي آدمي، جنهن هن معاملي تي غور ڪيو آهي، تنهن کي تعجب لڳندو آهي، ته اهڙي نموني جو انتظام ڪيئن ايترو وقت هلندو آيو آهي! ميرن جي ٻڌي ۽ اتفاق جو ذڪر مان اڳيئي ڪيو آهي. ايشيا جي حڪومت جي تاريخ ڏيکاري ٿي، ته انسان کي ڪيتري سهڻ جي شڪتي آهي ۽ حاڪم جزا لوڙڻ کان سواءِ، ڪيترو جو و جفا ڪري سگهن ٿا. تنهن کان سواءِ، سنڌ کي ٻين هڪجهڙن ملڪن جي مقابلي ۾ وڌيڪ سهوليتون آهن. انهن سهوليتن جي

ڪري سنڌ. ڪجهه قدر بدانتظامي ۽ جهالت جو مقابلو ڪري سگهي ٿي. سنڌ، موسمي برسات ۽ ان جي نه پوڻ ڪري، جي ڀر وارن ملڪن ۾ ڏڪر ۽ آفتون ٿينديون آهن. تن کان آجي آهي. قدرت ان کي سنڌونديءَ جهڙي پاڻيوار ۽ مستقل نعمت عطا ڪئي آهي، جا واپار ۽ زراعت جو هڪ اهڙو ذريعو آهي. جنهن کي ظلم به بند نٿو ڪري سگهي. ان ڪري ڪڙمي، نه فقط پنهنجون بنيون ٿوري خرچ ۽ تڪليف سان آباد ڪري سگهن ٿا، پر پوري وقت تي چڱي فصل جي اميد به رکي سگهن ٿا، ۽ جيڪڏهن سندن خواهش هجي، ته پنهنجي محنت جو منو سٺو ڦل آسانيءَ سان نفعي تي ٻين ملڪن ۾ موڪلي سگهن ٿا. حاڪمن جي مخالفت هوندي به زمين جي زرخيزيءَ ڪري سنڌ ۾ مزدوري ۽ کاڌي پيئي جون شيون، ڪڇ ملڪ کان سستيون آهن. ڪڇ جا ماڻهو هميشه تنگيءَ جي وقت ۾ قوت گذران لاءِ، اسان جي علائقن جي بدران سنڌ ڏانهن ويندا آهن. تنهنڪري هن بدنظام ملڪ ۾ ماڻهو ساوا ۽ آسودا نظر ايندا آهن، جا ڳالهه ڏسي انهن ماڻهن کي تعجب لڳندو آهي، جي سمورين حقيقتن تي ويچار نه ڪندا آهن.

اهو چوڻ ضروري آهي، ته هر انسان شرارت وانگر ظالم جي ظلم جي به حد ٿيندي آهي. البت ايترو قبول ڪبو، ته مير حڪومت جي اصولن کان غير واقف آهن ۽ تعصب جي ڪري سندن ذهني خراب ٿيل آهي، نه ته هو پنهنجن ڪارواين ۾ هروڀرو ظالم ۽ بيرحم نه آهن. تنهن کان سواءِ هو اهڙا انڌا به نه آهن، جو کين اها خبر نه پوي، ته رعيت کي حد کان وڌيڪ آزار ۾ ڪهڙا خطرا ۽ خوف آهن. خوش قسمتيءَ سان مالي انتظام ۾ اهڙيون پابنديون آهن، جي ڪجهه قدر رعيت کي فائدو رسائين ٿيون. حڪومت کي رعيت کان وڌيڪ نيڪيدار سان همدردي ڪانه هوندي آهي. تنهنڪري نيڪيدار جي برخلاف، جي پڪارون ٿينديون آهن، سي حڪومت خوشيءَ سان ٻڌندي آهي، ۽ اڪثر ڌرين جا تڪرار مفتيءَ ڏانهن شرعي فيصلن لاءِ موڪليندي آهي. ٻي ڳالهه آهي مسلمان سڀ سپاهي آهن. هنن وٽ نه ايترو پئسو آهي نه صبر ۽ استقلال، جو هو نيڪيدار ٿي سگهن. تنهنڪري ڏلون گهڻو ڪري هندن جي هٿ ۾ هونديون آهن. هندن جي طبقي کي دربار ۾ ٿورو رسوخ هوندو آهي. کين ملڪ ۾ سواءِ دولت جي ٻيو ڪو اثر يا آبرو

ڪونه آهي. نيڪيدارن کي ڪڇ ملڪ وانگر ديواني عدالت جون سهوليتون ميسر ڪونه آهن. ضلعن جا مسلمان ۽ فوجي ناظر، کين حسد جي نگاهن سان ڏسندا ۽ ڌڪاريندا آهن. هو هنن جي دولت تي رشڪ کائيندا آهن. کين ۽ سندن مذهب کي نفرت سان ڏسندا آهن. انهيءَ ”ويڙهائي راڄ ڪرڻ“ جي اصول مان ماڻهن کي فائدو رسندو آهي. اها هڪ ڏک جهڙي ڳالهه آهي، ته سنڌ ۾ ملڪيت جي حفاظت جو سارو دارومدار حاڪمن جي ٻُرن جذبن جي ميزان تي آهي. حاڪمن جو فائدو اڪثر ان ۾ هوندو آهي، ته هو گڏجي يڪمشت ٿي غريب ڳوٺاڻن کان سندن محنت جو ڦل ڦرين.

انهن مشڪلاتن هوندي به مون کي شڪ آهي، ته سنڌ اڳي ڪڏهين ايتريون نعمتون ڏنيون نه آهن، يا کين ايترو سياسي اقتدار مليو آهي، جو هن وقت کيس حاصل آهي. سنڌ جا حاڪم جاهل ۽ جابر آهن، پر سنڌ جي تاريخ ڪانه ٿي ڏيکاري، ته ڪو کيس هن کان بهتر حڪومت ڪڏهن ملي آهي، جا کيس هن وقت آهي. سنڌ جي حاڪمن لاءِ اها فخر جي ڳالهه آهي، ته هنن سنڌ کي گذريل تيهه ورهيه ساندهه امن امان ۽ صلح سانت ۾ رکيو آهي. تنهن کان سواءِ اهي سرفروش جوڌا جن انقلاب آڻي ڪلهوڙن کي ڪيرايو هو، سي گذريل اڌ صديءَ ۾ ميدان مان غائب ٿي ويا آهن يا عمر رسيده ۽ ڪمزور ٿي ويا آهن. هائوڪي نسل کي پنهنجن وڏن جي خونريزيءَ ۽ غارتگيءَ جون فقط ٻڌل خبرون آهن. انهيءَ طوفان کان پوءِ سنڌ ۾ سڪون ٿي ويو آهي. ٻين ملڪن وانگر سنڌ ۾ گوڙ فساد ۽ وڳوڙ کان پوءِ آهستي آهستي حڪومت اندر اهڙو انتظام ۽ استقلال پيدا ٿيو آهي، جو سنڌ اڳي ڪڏهين ڪونه ڏٺو هو.

اها حقيقت آهي، ته سنڌ ۾ تنزل ۽ برباديءَ جون گهڻيون نشانيون آهن. ماڻهن جو خيال آهي ته اهي خانه جنگيءَ واري عرصي جو نتيجو آهن. اهڙي ثابتي ڪانه آهي، ته ڪو اهي علامتون ميرن جي صاحبيءَ ۾ خاص طرح وڌيون هيون يا مير، پوين ڪلهوڙن کان وڌيڪ رعيت جي بهبوديءَ ۽ واپار جا بدخواه آهن. (ميان محمد) سرفراز خان ڪلهوڙو، نه فقط هڪ خونخوار ظالم هو، پر هو هر طريقي سان واپار ۽ صنعت جي ترقيءَ جي آڏو رڪاوٽ ٿي ايندو هو. هن

ڪيترا ظلم ڪيا ۽ انهن مان هڪ اهو به هو، ته نئي⁽¹⁾ مان انگريزن جي ڪوئي ڪٺائي ڇڏي هئائين. ان ۾ شڪ ڪونهي، ته آمدنيءَ گهٽ ٿي آهي. پر هن تصور لاءِ مير جوابدار آهن، جن اجايون قربانيون ڪيون آهن. مثلاً: هنن آباديءَ⁽²⁾ لاءِ زمينون نيڪي تي ڏيڻ بدران سڀ کان وڌيڪ زرخيز ضلعن جون وڏيون ايراضيون پنهنجي شڪار لاءِ جهنگ ڪري ڇڏيون آهن.

ڪابل جي حڪومت جي ٽٽڻ ڪري ميرن جي جند هڪ بالادست اختياريءَ جي اطاعت کان ڇڏي آهي. هو هاڻي تقريباً خودمختيار حاڪم آهن. ان ڪري هو شڪارپور جو زرخيز ضلعو هضم ڪري سگهيا آهن، جو هنن پنج ورهيه اڳ زوريءَ ورتو هو. شڪارپور تي مير سهراب حڪومت ڪندو آهي، پر ان جي آمدنيءَ مان ٻين ميرن کي به حصو ملندو آهي. ساڳئي وقت هو پندرهن لکن رپين جي سالياني خراج جي بوجھ کان به آزاد ٿيا آهن، جي کين افغان دربار کي ڏيڻا پوندا هئا. رنجيت سنگھ، ڪابل جي رياستن جي واليءَ جي حيثيت ۾ ڪيترا دفعا کائناتن اصولن کي خراج گهرڻ جو ارادو ظاهر ڪيو آهي، پر هنن هميشه

(1) انهيءَ ڳالهه جي ثابتيءَ لاءِ، ته سنڌ ۾ هن وقت حالتون ڪلهوڙن جي زماني کان وڌيڪ خراب نه آهن، مان هيٺيون حوالو ميجر رينيل جي ڪتاب مان ڏيان ٿو، جو ٽالپرن جي زماني کان اڳ جو لکيل آهي. ”تخمينو ڪيو ويو آهي، ته هندو جي ملڪ جا اصل رهاڪو هوندا هئا، ۽ ڪيترن هملتن جي وقت ۾ مسلمانن کان ڏهڻا هئا، تن تي مسلمان ناظر سختيون ڪندا آهن. هنن کي مندر يا عبادتخانا ڪونه ٺاهڻ ڏنا ويندا آهن. انهيءَ سختيءَ جي ڪري انهن مان ڪيترا ٻين ملڪن ڏانهن لڏي ويندا آهن.“ (رينيل جي تذڪري تان ورتل.) مسٽر ايلفنسٽن به ثابت ڪري ٿو، ته سنڌ جون گهڻيون هاڻوڪيون مصيبتون ميرن جي اعمالن جو نتيجو نه آهن. مان اها ڳالهه اڳيئي لکي آيو آهيان. ته عبدالنبيءَ هڪ لڱا ڪابل جي بادشاهه کان مدد ورتي هئي. ڪهڙي نموني جي مدد هئي، سا مسٽر ايلفنسٽن جي لفظن ۾ ڏجي ٿي: ”هن وقت (1781ع ۾) ٽالپرن جي بغاوت شروع ٿي، جنهن جو نتيجو اهو نڪتو، جو سنڌ جي ناظر کي هڪالي ڪڍيو ويو. ٻي سال بادشاهه (تيپور شاهه) باغين کي سزا ڏيڻ لاءِ فوج موڪلي، جنهن ٿورڙي ئي وقت ۾ سڄي صوبي تي قبضو ڪيو. ٽالپر، پنهنجي اصولن کي ريگستان ڏانهن موٽي ويا ۽ ٻيا ماڻهو دراني لشڪر کان پاسو ڪري، ٽڪرين ۽ جهنگلن ڏانهن پڄي ويا. مدد خان ملڪ کي باهين ۽ خونريزيءَ سان تلف تاراج ڪري ڇڏيو. هن اهڙا ته ملڪ ۾ راڻا ڪيا، جو انهيءَ حملي کان پوءِ، اچي ڏڪر پيو. چون ٿا، ته سنڌ ان وقت جيڪي سٺو هو، تنهن جي اثر کان اڃا سٺين نه ٿي آهي.“ (ايلفنسٽن جي ڪتاب ”ڪابل“ تان ورتل.)

(2) ميرن کي شڪار جو ڪيترو شوق آهي، سو هن نقل مان ظاهر ٿيندو: مير فتح عليءَ پاڻ کي ساليانا ٻن-ٽن لکن رپين جي ڍل جو نقصان پهچائي، حيدرآباد جي ڀرسان هڪڙو تمام زرخيز علائقو ويران ڪري ڇڏيو آهي. ڇاڪاڻ ته ان ۾ ”ڪوٽا پڇا“ نالي هڪ قسم جو هرڻ رهي ٿو، جنهن جي شڪار جو کيس شوق آهي. ٿورو وقت ٿيو، ته هن جي ڀاءُ مراد عليءَ هڪڙي قديم ڳوٺ جي ماڻهن کي ڪڍي ڳوٺ ڊهرائي ميدان ڪري ڇڏيو. ڇاڪاڻ ته ڪڪڙن جي بانگن ۽ مال جي چرائيءَ ڪري، سندس ڀاءُ جي جاگير ۾، جا ان ڳوٺ جي لڳ هئي، شڪار لهي ويندو هو.

انڪار پئي ڪيو آهي. رنجيت سنگھ مڪاني مشغولين يا سياسي معاهدن جي بار ڪري، پنهنجي مطالبي حاصل ڪرڻ لاءِ سنڌ تي ڪاهي نه سگهيو آهي.

ميرن جو سمورو خاندان مذهبي احڪامن جو پابند آهي. مون خود ڏٺو آهي، ته هو عام دربار ۾ گوڏا ڪوڙي نماز تي بيهي ويندا آهن. پر هن اهر معاملي ۾ منجهن عجيب اختلاف آهي. وري تعجب جي ڳالهه هيءُ آهي، ته اختلاف⁽¹⁾ انهن ٻن پائرن جي وچ ۾ پاڻ وڌيڪ آهن، جن جو پاڻ ۾ اتفاق ۽ ٻڌي آهي! ٽالپر بلوچ عام سنڌين وانگر اصل سني هئا. پر هنن جو ايران سان لاڳاپو رهيو آهي، جنهنڪري ايران جي بدعتن کي سندن دربار ۾ دخل مليو آهي. مراد عليءَ ۽ صوبدار کان سواءِ، جي اڃا شرعي اصولن تي قائم آهن، ٻيا سڀ شيعا يعني حضرت عليءَ رضي الله تعاليٰ عنه جا معتقد آهن. مير مراد عليءَ جي اوگتن ۾ هڪ اهو به آهي، ته هو هڪ تعصبي مجذوب آهي. ٻيا به ڪي هن کان وڌيڪ ڪشاده دل نه آهن. جڏهن مان علالت سبب بستري ۾ داخل هوس، تڏهن مان پنهنجي مريض جي خبرچار لهڻ لاءِ هڪڙو هندو نائب حڪيم موڪليو هو، جڏهن هو دربار ۾ ويو، تڏهن يڪرا فيصلو ڪيو ويو، ته هن جو هٿ مريض لاءِ مضر ثابت ٿيندو، تنهنڪري هن کي رخصت ڏني وئي. ان لاءِ پوءِ مون کان معافي ورتي وئي.

جڏهن مان سنڌ ڇڏي، تڏهن ميرن مون کي ٻه وڃون مرمت لاءِ ڏنيون. منهنجو هڪڙو نوڪر اتفاق سان چئي ويٺو، ته پنج ۾ هڪڙو هندو آهي، جو وڃن جي مرمت جو ماهر آهي. اهو ٻڌي هنن وڃون منهنجي حوالي ڪرڻ کان

(1) ميرن جي خاندان ۾ جو مذهبي خيالن تي اختلاف آهي، سر سرجان مالڪور جي سني ۽ شيعي فرقن تي لکيل تبصري ۽ ميجر پائنجر جي هيٺ ڏنل حوالي پڙهڻ کان پوءِ، اڃا به وڌيڪ تعجب خيز معلوم ٿيندو. ياد رکڻ کپي، ته مير خود بلوچ آهن ۽ پنهنجي حسب نسب تي فخر آڻن. ”ظاهر آهي، ته سني شيعي مذهب وارا هڪٻئي سان گڏ صلح سانت ۾ رهي نٿا سگهن. ٻنهي ڌرين جي تعصبي ماڻهن کي مخالف طريقي جي معتقدين کان ڌاري مذهب جا ماڻهو وڌيڪ منا لڳندا آهن: ڇاڪاڻ ته مخالف طريقي وارا هو وقت سندن اصولن تي حملا ڪندا رهندا آهن. اها ڳالهه اڳيئي ظاهر ڪئي وئي آهي، ته سندن اختلاف مذهبي ۽ اصولي ڳالهين متعلق آهن، ۽ نه عملي ڳالهين متعلق.“ (مالڪور جي ڪتاب ”ايران“ جلد 2 - تان ورتل). ”هنن جي مذهب متعلق هي عرض ڪرڻو آهي، ته اولهه طرف وارا سڀ بلوچ، سواءِ ڪنهن ايڪڙ - ٻيڪڙ جي، سني مسلمان آهن ۽ کين شيعن لاءِ سخت نفرت ۽ ڏڪار آهي. بلوچستان ۾ شيعو سڏائڻ ڪرستان سڏائڻ، کان به وڌيڪ خطرناڪ آهي.“ (پائنجر جي ڪتاب ”بلوچستان“ تان ورتل).

انسٽيٽيسيس ڪتاب جو مصنف انهن فرقن بنسبت لکي ٿو ته: ”هنن فرقن ۾ جيترو اختلاف گهٽ آهي، اوتري ئي منجهن هڪٻئي لاءِ نفرت آهي، ترڪ سڀ سني آهن، ۽ ايراني سڀ شيعا. ترڪ وڌيڪ تعصبي آهن ۽ ايراني وڌيڪ ڀرمي.“

انڪار ڪيو. جيستائين مان وعدو ڪيو، ته اهي هڪ بت پرست جي هٿن ۾ نه ڏنيون وينديون. هڪڙي نهايت قيمتي تلوار جا مير صاحب جن مون کي سوغات طور ڏني هئي، تنهن تي سندن وزير جوهڪ ڪتبو لکيل آهي، جنهن تي هو فخر ڪندا آهن. ان جو مطلب آهي، ته شل لک هندو ان ترار جي ڌار ⁽¹⁾ سان مرن!

مان ميرن سان مذهبي مسئلن تي ڪيترا دفعا بحث مباحثو ڪيو. کين عيسائي مذهب لاءِ عزت هئي، ڇاڪاڻ ته ان جي بانيءَ کي حضرت محمد (ﷺ) جن وڏو پيغمبر ڪري قبوليو هو. هنن جا سوال ۽ دليل عجيب هئا. هڪڙي دفعي مون کان پڇيائون، ته ڇا تون انهن ڪرستانن مان آهين؟ جي ان گڏھ جي پيرن جي پوڄا ڪندا آهن، جنهن تي مسيح بيت المقدس ۾ چڙهي آيو هو؟ ۽ جنهن جا پير اڃا يورپ جي ڪنهن ڪليسا ۾ يادگار طور محفوظ آهن. انهيءَ ڳالهه دهراڻن جي ضرورت نه آهي، ته هنن کي عيسائي فرقن جهڙوڪ: ڪئٿولڪ، گريڪ (يوناني) ۽ پرائيسٽن ۾ ڪهڙو فرق آهي، تنهنجي خبر کين ڪانه آهي.

سنڌ جي حڪومت ۽ رعيت ۾ مذهبي فراخديءَ جي بوءِ به ڪانه آهي. مير، سپ کان وڌيڪ پنهنجي زبردستي، محمدي مذهب جي پڪيڙن ۾ ڪندا آهن. تعجب آهي، ته هندو ڪيئن هن ملڪ ۾ رهيا پيا آهن؟ انهيءَ جو فقط هڪڙو ئي سبب ٿي سگهي ٿو، سو هيءُ آهي، ته اسان کي به نباتات وانگر پنهنجي جنم پوميءَ لاءِ محبت ٿئي ٿي. هنن سان نهايت دشوار عقوبتون ڪيون وينديون آهن. هنن کي مسلمانن کي پوشاڪ پائڻي ۽ ڏاڙهي رکائڻي پوندي آهي. ٿورو وقت ٿيو، ته هنن جي طبقي کي گهوڙي تي ساري ڪرڻ جي منع هوندي هئي. هاڻي به ٿورا ڪي سرڪاري ڪامورا آهن، جن کي زين تي ساري ڪرڻ جي رعايت ۽ فخر حاصل آهي. شاهوڪار ۽ معزز واپاري به گڏهن يا خچرن تي ساري ڪندا آهن. اهي جانور اهڙا، ته پليست سمجهيا ويندا آهن، جو ٻين ملڪن ۾ به دليل اڇوت سمجهي، انهن کي هٿ نه لائيندا آهن. جڏهن ڪو متڪبر مسلمان لنگهندو آهي، ته هو (هندو) انهيءَ حقير ساريءَ تان به لهي پاسو وٺي بيهندا آهن.

⁽¹⁾ "مان ڪهن رڪ، ۽ جوهر جي ۽ ايران جي پيدائش آهيان. مان ڏسڻ ۾ هلڪي، پر دشمن لاءِ گران آهيان. جو ڪو بهادر ماڻهو پوريءَ طاقت سان مون کي ڪر آڻيندو، ته منهنجي ڌار سان سو هزار هندو مرندا."

مسلمانن کي سنڌ ۾ اها ترغيب ڏني ويندي آهي، ته هو بت پرستيءَ جون سڀ نشانيون ڏاهي ڇڏين. برهما جي حقير ۽ ڪمبخت پوڄارين کي مذهبي آزادي ڪانه آهي. دهل دف ڪو ورلي ٻڌبو آهي. جي دهل وڄائڻ جي اجازت ڏني ويندي آهي، ته اهو هٿ سان، ۽ نه ڏونڪي سان وڄايو ويندو آهي. حيدرآباد ۾ بتن کان سواءِ ڪي مندر آهن، پر انهن جي اندران سرود جو آواز ڪڏهن نه ٻڌڻ ۾ به ايندو آهي. جيڪڏهن ڪي به مومن شاهدي ڏين، ته ڪنهن هندوءَ قرآن مجيد جي آيت يا محمد رسول الله (ﷺ) جو ڪلمو پڙهيو آهي، ته هن جو هڪدم طهر ڪيو ويندو آهي. هيءَ هڪ تمام رواجي ڳالهه آهي، پر ان کي مظلوم طبقي جا هندو ماڻهو سڀ کان وڌيڪ جبر ۽ مصيبت ڪري سمجهندا آهن. ڪهڙو به خسيس بهانو مليو، ته ٺهه ٻهه طهر ٿي ويندو. وڏي ڳالهه ته هميشه عذر اهو ڏنو ويندو آهي، ته طهر، مظلوم کي آخرت ۾ شفاعت پهچائڻ لاءِ ڪيو وڃي ٿو. اهڙيءَ طرح مظلوم کي جسماني درد سان گڏ، روحاني عذاب به ڏنو ويندو آهي.....⁽¹⁾

هندن سان جنهن نموني جو انصاف ڪيو ويندو هو، تنهن جي ڏسڻ جو مون کي موقعو مليو هو: هڪڙي ڏينهن هڪڙو وائيو مون وٽ ڪيترا ڪپڙا وڪڻڻ لاءِ کڻي آيو. باغ مان نڪرڻ کان پوءِ، هن هڪ ڪلاڪ اندر موٽي اچي دانهن ڏني ته: ”تنهنجي هڪڙي سنڌيءَ مون کان هڪڙي قيمتي ريشمي ڪپڙي جو ٽڪر ڦريو آهي“. فطرتاً مون کي سپاهيءَ جي روش تي غصو آيو، ڇاڪاڻ ته هن ڌارين ماڻهن جي نظر ۾، منهنجي ۽ ڏيهي فوج جي گهٽتائي ڪئي هئي. تنهنڪري مون هڪدم ڏوهه جي باريڪ ڄاچ ڪرڻ شروع ڪري ڏني. هندو ڪابه ثابتي پيش ڪري نه سگهيو. ڪيترن شاهدن شاهدي ڏني، ته جوابدار بي قصور هو. مون کي خاطري ٿي، ته تهمت ڪوڙي هئي. مون کي خانگي طرح معلوم ٿيو، ته وائيو کي منهنجي دوست، گوبالڊاس وڪيل، فرياد ڪرڻ جي صلاح ڏني هئي. هن جو خيال هو، ته سپاهيءَ کي بچائڻ لاءِ، آءٌ هڪدم قيمت هڙان پري ڏيندس. تنهنڪري مون اهو معاملو ختم ڪري ڇڏيو ۽ ٻنهي ڌرين کي چيم، ته جي اها ڳالهه مون وري ٻڌي، ته ميرن جي ڌيان تي آئيندس.

⁽¹⁾ خال واري جاءِ تي، مصنف طرفان ڪي اهڙا لفظ استعمال ڪيل آهن، جي حقائق کان پري ۽ نهايت ئي دل آزاريندڙ آهن، پر ساڳئي وقت انهن لفظن جي ذريعي، ڪنهن به قسم جي ڪا معلومات ڏنل ڪانه آهي. انهيءَ سبب ڪري مترجم انهن کي خارج ڪري ڇڏيو آهي. (مترجم)

هندوءَ بڻي ڏينهن وري اچي ساڳيو راڳ آلاپيو. تنهنڪري مون شام جو مير صاحبن کي انهيءَ تڪرار کان واقف ڪيو. مون کين وڌيڪ چيو، ته تهمت انهيءَ جماعت جي هڪڙي فرد تي آهي، جنهن هڪ ادنيٰ ۾ ادنيٰ سپاهيءَ کي به هڪ ڪلاڪ نوڪري ۾ رهڻ لاءِ پنهنجي چڱيءَ چال جي ثابتي ڏيڻي آهي. اهي ئي ماڻهو آهن، جي حڪومت جي پاران وڙهن ٿا. تنهنڪري هنن جي نيڪناميءَ جي حفاظت ڪرڻ منهنجو فرض آهي. مون کين عرض ڪيو، ته ڇاچ ڪرائي وڃي، ۽ وعدو ڏنومان ته جيڪڏهن سپاهيءَ تي ڪابه ثابتي هوندي، ته کيس پئچ واپس موڪليو ويندو، جتي هن کي سخت سزا ڏني ويندي. ميرن مون کي نهايت تحمل سان ٻڌو، ۽ انهيءَ واقعي لاءِ افسوس ظاهر ڪيائون، ۽ انهيءَ ماڻهوءَ جو نالو پڇيائون، جنهن مون کي هيٺري دقت پهچائي هئي. مون جواب ڏنو، ته هڪ هندو آهي. هندوءَ جي نالي ٻڌڻ سان، مٿن جادوءَ جو اثر ٿيو. مراد عليءَ هڪدم چيو ته: ”بس، ڇاچ جي ضرورت نه آهي.“ حڪم ڏنائين ته: ”مجرم کي زوريءَ مسلمان ڪيو وڃي.“ مون ڏنو، ته انهيءَ حڪم جي پيرويءَ ڪرڻ لاءِ ڪيترا ماڻهو هڪدم تيار ٿيا. مون انهيءَ سختيءَ تي اعتراض ورتو. مير صاحب کلي جواب ڏنو ته: ”تون سنڌ جي هندن کي نٿو سڃاڻين، هو سڀ لڄ ۽ بدمعاش آهن.“ پر مون هن غريب تان شامت تاري ڇڏي. مون کي ان ڳالهه تي فخر آهي، ته منهنجو ولي محمد تي ايترو اثر هو، جو مون ڏوهيءَ کي ميرن جي ڄاڻ کان سواءِ ڇڏرائي ڇڏيو.

اهو تعصب جنهنڪري ايتريون ظالمانه ڪاروايون ٿين ٿيون، سو هڪ ٻيءَ ڳالهه ۾ به ظاهر ٿئي ٿي. سيدن يعني آل رسول کي بيحد عزت ڏني وڃي ٿي. هندن کي برهمڻ ۽ پروهٽن جو ايترو خوف ۽ هراس نه هوندو، جيترو مسلمانن کي سيدن جي قوم کان ٿيندو آهي. هڪڙو ذليل ادنيٰ ماڻهو، جو انهيءَ عالي نسل جي دعويٰ ڪري سگهي ٿو، تنهن کي به مجلس ۾ وڌي ۽ وڏي دنيريءَ ۾ مرتبي جي ماڻهن کان وڌيڪ بهتر جاءِ ملندي آهي. مون وٽ جي علاج لاءِ حشام ماڻهن جا ايندا هئا، سي سڀ خوشيءَ سان سيدن کي پهرين وارو ڏيندا هئا. مون ڏٺو، ته مير به انهيءَ طبقي جي ماڻهن سان تورو گهڻو گهڻاڻ مائل ٿيندا هئا. ماڻهوءَ کي ڪيترو به جوش ۽ غصو هوندو، ته به هن کي همت نه ٿيندي، جو ڪنهن سيد کي گهٽ وٽ ڳالهائي يا ڏک هڻي. ٻيا ماڻهو اتي جو

اتي ساهه ڪڍي ڇڏيندس. انهن رعايتن ۽ سهوليتن ڪري سيدن جون بهيرون ۾ وارن ملڪن مان سنڌ ۾ اينديون آهن. هو نه فقط سماج جا نڪما ۽ سست رڪن آهن، پر هنن جو عوام جي دلين تي تمام برو اثر پوي ٿو. ۽ هو خلق تي ڳرو بوجھ آهن. حيدرآباد جا رستا فقيرن سان ڀريا پيا آهن. هو نهايت بيحيائيءَ ۽ آڪڙ سان خيرات گهرندا آهن، جنهن مان سندن اثر ۽ طاقت جو اندازو ڪري سگهجي ٿو. تحقيق هي فقير ماڻهن جي اخلاقي پرستيءَ جي هڪ دڪدائڪ ثابتي آهن.

انهيءَ تعصب جا اثر، جن جو مون ذڪر ڪيو آهي، اهڙا ته نمايان آهن، جو ڪوبه ماڻهو هڪ هفتو به ملڪ ۾ رهندو، ته اهي سندس ڌيان تي ايندا. مون سان جيڪو هندو وڪيل ساڻ هو، تنهن سان منهنجا ساٿي ۽ سندن پوئلڳ هر نموني جون مسخريون ۽ نثوليون ڪندا هئا. حيدرآباد جي قلعي جي ڪنگرن مٿان انگريزن جو جهنڊو لهرائيندو ڏسڻ جو جيترو انتظار معزز هندن کي هو، ايترو ٻئي ڪنهن کي ڪونه هو. هو بنا پيڇڻ جي پنهنجون شڪايتون ٻڌائيندا هئا، ۽ اڪثر پنهنجن ظلمن جا داستان بيان ڪندا هئا.

سنڌ جا مير، عام مسلمان حاڪمن کان عياشي ۽ نفس پرستيءَ ۾ گهٽ مدهوش آهن. هو ايترا حوصلي وارا ماڻهو آهن، جو کين عيش پرستيءَ جو خيال به ڪونه رهندو آهي. ممڪن آهي، ته هو دنيا جا سڀ مزا اڳيئي وٺي چڪا هجن. مراد علي هڪڙي دفعي مون کان پڇيو ته: ”دارو“ واپرائڻ ۾ اعتراض ته ڪونه آهي؟“ مون سمجهيو، ته هن جو مطلب آهي نشيدار شراب. آءٌ کيس چوڻ وارو هئس، ته بهتر ٿيندو، ته هن وقت سڀني گرم شين ۽ خاص ڪري شراب کان پاسو ڪجي، ته مون کي هڪدم چيائين ته: ”انگور جو رس حرام آهي، ۽ ان جو نالو هڪ مومن جي اڳيان وڻڻ نه ڪري.“ مون کي پوءِ خبر پئي، ته مير صاحب جن جو مطلب ”ڏاڙهون“ هو. هن نقل مان شايد ائين نظر اچي، ته مير کي مجلس اڳيان پنهنجي نمائش ڪرڻ جو ارادو هو. پر مون کي اها خاطري آهي، ته مير نشيدار شيون ۽ شراب ڪونه واپرائيندا آهن. مون ٻڌو آهي، ته جيڪي ماڻهو سندن روبرو نشي جي حالت ۾ ايندا آهن، تن کي هو بي آبرو ڪري ڪڍندا آهن. بهادر خان ڪوڪر، هڪ وڏي گهراڻي جو بلوچ سردار آهي، ۽ مراد عليءَ جي ملازمت ڪندو آهي. هو هڪ دفعي نشي جي حالت ۾ ڏٺو ويو

هو، تنهنڪري کيس ڪيترو وقت نوڪريءَ مان برطرف ڪيو ويو هو. هميشه انهن دوائن وٺڻ کان انڪار ڪندا هئا، جن ۾ تشيدار عرق مليل هوندا هئا. دربار ۾ حقو نظر ڪونه ايندو آهي. ساري خاندان ۾ ڪوبه آفيم ڪونه ڪائيندو آهي. اميد اها هئي، ته حاڪمن جي پرهيزگاريءَ جو اثر رعيت تي پڻ پوندو، پر منهنجو آزمودو آهي، ته اڪثر سپاهي ۽ گهڻا درباري اهڙيون شيون واپرائيندا آهن، جي دل کي ڪمزور ۽ جسار ڪي ضعيف ڪن ٿيون. سنڌ ۾ آفيم جو ايترو ئي واهيو آهي، جيترو ڪڇ ۾ برانديءَ جي هڪ - ٻن بوتلن کان وڌيڪ ڪو تحفو وڌيڪ مقبول ڪونه سمجهيو ويندو آهي. مون کي ماڻهو هر وقت علاج لاءِ تنگ ڪندا هئا. ڪو اڻسڌيءَ طرح چوي، ته مون کي ڳجهي مرض جي ايذاءَ کان ڇڏا، ۽ ڪو چوي، ته عيش ۽ نفس پرستيءَ ۾ وڃايل طاقت واپس آڻي ڏي.

امير پنهنجو ڪاروبار، پريات کان به ڪلاڪ اڳ شروع ڪندا آهن. ان وقت هو خانگي دربار ڪندا آهن، جنهن ۾ پڪارون ٻڌندا ۽ پنهنجن علائقن جو انتظام ڪندا آهن. اهو ئي هڪ وقت هوندو آهي، جڏهن هو پڳ پائيندا آهن. سج اُڀري مهل هو ڪپڙن بدلائڻ لاءِ، پنهنجن ڪمرن ۾ ويندا آهن، ۽ ٿوري وقت کان پوءِ، هو دربار ۾ ايندا آهن. جتي سمورو خاندان باقاعدي موجود هوندو آهي، ۽ جتي حڪومت جو سمورو ڪاروبار هلايو ويندو آهي. جيڪي خط رات اڳئين ڏينهن تي آيل هوندا آهن، سي هنن اڳيان ڳڪ ڪري رکيا ويندا آهن. يارهين بجي تائين خطن پڙهڻ، انهن تي حڪم ڪرڻ ۽ ڳالهائڻ ٻولهائڻ ۾ وقت صرف ڪيو ويندو آهي، ۽ پوءِ هو ناشتي لاءِ اٿندا آهن. ٻي بجي، هو وري ٻاهر نڪرندا آهن، ۽ سج لٿي تائين گڏ هوندا آهن. جنهن کان پوءِ هڪو پنهنجي گهر وڃي رات لاءِ آرامي ٿيندو آهي. آءٌ هميشه عام دربار ۾ ملاقات ڪندو هوس. مکيه اميرن سان خانگي طرح گفتگو ڪرڻ جو مون کي ڪڏهن موقعو ڪونه مليو هو. ننڍا شهزادا گهر وڃڻ کان پوءِ، پنهنجي جدا ڪچهري ڪندا هئا، جتي سڀڪجهه وڏن ميرن جي شاهائي دستور جي خلاف هوندو هو. اتي ڪابه پابندي ڪانه هوندي هئي. اسان اصطبل ۾ سوئرن جي ويڙهه، ملهون، ڪينهونءَ راند، ڪشتي ۽ ٻيون ڪيتريون رانديون رونديون وڃي ڏسندا هئاسين.

مير فتح عليءَ جي حياتيءَ ۾، جڏهن اڃا انهيءَ انقلاب جي يادگيري تازي هئي، جنهن جي وسيلي سان ميرن جي خاندان حڪومت هٿ ڪئي هئي، تڏهن

غير معمولي احتياط ڪيو ويندو هو، ته جيئن ساڻن ڪو ڌوڪو يا سازش نه ٿئي. چارئي ڀائر گڏ کائيندا ۽ هڪ ڪمري ۾ سمهندا هئا. ڪمري جي رڳو دروازي تي روشني هوندي هئي، ۽ سنجيل گهوڙا ۽ غلام تيار هوندا هئا. سند ۾ گذريل ٽيهه ورهيه لڳاتار امن امان رهيو آهي، جنهنڪري حاڪمن کي اطمینان آهي. پر هو هميشه بيدار هوندا آهن. جنهنڪري هنن جي برخلاف ڪابه سازش ڪرڻ مشڪل آهي. هاڻي هو اڳئين وانگر ساڳئي ڪمري ۾ کائيندا ۽ سمهندا نه آهن. پر هو ساري رات پنهنجن ڪمرن جي ٻاهران صحن ۾ گذاريندا آهن. سندن هٿيار پاسن کان رکيل هوندا آهن، ۽ مٿان ايماندار خدمتگارن جو پهرو هوندو اٿن.

ميرن جي هڪ عجيب خصوصيت هيءَ آهي، ته هنن کي هڪٻئي ۾ اعتماد ڪونه آهي. مون انهيءَ ڳالهه جو اڳيئي ذڪر ڪيو آهي، ته مراد عليءَ جي علالت وقت، هو سڀ ڪيترا مهينا حيدرآباد جي قلعي کان ٻاهر نڪرندا ئي ڪونه هئا. جڏهن هو شڪار تي نڪرندا هئا. تڏهن احتياطاً پٺيان ڪنهن کي ڪونه ڇڏيندا هئا. مير صوبدار خان جڏهن اسلام ڪوٽ ڏانهن پڄي وڃي بغاوت ڪئي هئي، تڏهن هو ٻين جي پٺيان پٺيان آيو. اهڙي بدگمان ۽ خطرناڪ آئين ۾ حڪومت ڪرڻ هڪ اهڙي ڳالهه نه آهي، جنهن تي رشڪ ڪجي. مراد عليءَ هڪڙي ڏينهن مون کي دل کولي چيو ته: ”حاڪمن جي سر تي شيهي جهڙو ڳرو ٻوجهه آهي، ان جي بار جو اندازو فقط حاڪم ئي ڪري سگهن ٿا.“ انهيءَ راءِ لاءِ، هن جس لهضي! جيتوڻيڪ ان ۾ شڪ نه آهي، ته اهو خيال ڪنهن فارسي ڪتاب تان ورتل آهي. بهرحال، ظاهر آهي، ته مير تخت کي گلن جي سيج ڪري نٿا سمجهن.

مير دربار ۾ خوش اطوار، پر ساڳئي وقت متڪبر ۽ ڳٺير هوندا هئا. هو پنهنجن سڀ کان وڌيڪ پيارن نوڪرن سان به گستاخ ڪونه ٿيندا هئا. منهنجي لاءِ جا ڪرسي ايندي هئي، ته ساڳئي وقت ٻه صندل، هڪ گاديءَ وارن حاڪمن ۽ ٻيو نئين شهزادن لاءِ رکيا ويندا هئا. سڀ درباري ۽ خدمتگار، پري زمين تي يا ٻاهر ويهندا هئا. هو وڏي ۾ وڏي عملدار کي به پاڻ سان گڏ ويهڻ ڪونه ڏيندا هئا. البت هڪ يا ٻه دفعو اسماعيل شاه ۽ سندن ڪن پيارن پيرزادن کي اهو شرف بخشيو هئائون. مير، گهڻو ڪري دربار ۾ گڏجي ايندا هئا، ۽ ويندا

به گڏجي هئا. آءٌ جڏهن حيدرآباد ۾ رهيل هوس، تڏهن مراد عليءَ جي علالت ڪري، سندس ڪمري ۾ دربار ٿيندي هئي. هونئن سندن رواج آهي، ته هو واري واري تي هڪٻئي جي جاين تي گڏبا آهن.

پهرين ملاقات جو ذڪر ڪندي، مان هنن جي پوشاڪ ۽ نشست - برخاست جو احوال ڏنو آهي. ڪشمير جي شالن، ۽ نئي جي ريشمي ۽ زريءَ جي لونگين يا بوجن کان سواءِ، هو گهڻو ڪري، ولايتي نهيل ڪپڙو به ڪم آڻيندا هئا. سرديءَ جي موسم ۾ هو ململ ۽ انگرڪن بدران تمام قيمتي ڪشميري شالن جا پهراڻ پائيندا هئا، جن تي زريءَ جا ڳاڻا ۽ قنڌار جي ڪاري پشم لڳل هوندي هئي. ٻين موقعن تي هو ولايتي ڦولدار ريشم يا پست جا گرم آسترن سان ۽ ڪپهه سان ڀريل ڪپڙا پائيندا هئا، جن تي تلوار يا خنجر جو ڌڪ اثر نه ڪري سگهندو هو. دربار ۾ سندس چاچو، مير محمود، جو هڪ شاندار شڪل جو بزرگ هو، سو سڀ کان وڌيڪ زيبدار ڪپڙا پائيندو هو. هو اڪثر ڪري گلابي ريشم جو ڦولدار چوڦو پائيندو هو. مير ڪرم علي ۽ نصير خان روز صبح جو ٻئي - ٻئي نموني جي پوشاڪ پهريندا هئا. اهي ڪپڙا ٿورن ڏينهن کان پوءِ، آءٌ سندن خاص نوڪر کي پائيندي ڏسندو هوس.

ميرن جي دربار ۾ جا ڳالهه سڀ کان وڌيڪ ڌارين ماڻهن جو ڌيان ڇڪائي ٿي، ۽ سچ پچ قابل توجهه آهي، سا آهي سندن جواهرات ۽ هٿيارن جو نادر ذخيرو. هنن جي عظيم الشان خزاني ۾ گهڻو ڪري ياقوت، هيرا، موتي ۽ زمرد آهن، جي سندن خنجرن، تلوارين، ۽ بندوقن ۾ جڙا ٿيل آهن، جن مان گهڻا هو مندين ۽ بازوبندن وغيره. ۾⁽¹⁾ ڪيڙن مٿان پائيندا آهن.

ڪابل جي حڪومت جي ٽٽڻ ڪري، ان حڪومت جا شهزادا ۽ سردار مفلس ۽ ڪنگال ٿي ويا آهن. تنهنڪري هنن کي پنهنجا قيمتي جواهرات نيڪال ڪرڻا پيا آهن. ميرن هنن جي مجبوريءَ جو فائدو وٺي، پنهنجا ماڻهو موڪلي سندن ڪيترا جواهر سستي اگهه تي خريد ڪري ورتا آهن. ايشيا جي سڀني ملڪن جا جواهري، سنڌ جي دارالسلطنت ۾ ايندا آهن. جتي سندن جوهرن

⁽¹⁾ ڪيوتري جي آني کان وڏو زمرد، جنهن جو ڪرنل پاتنجر ذڪر ڪيو آهي، سو اڃا ميرن جي قبضي ۾ آهي. ٻراهو مغلن جي طاقتي تخت ۾، طوطي جي شڪل ۾ زندهه طوطي جيئن جيڪو زمرد لڳل آهي، تنهن جو مٽ نه آهي.

جو اڳهه ٿيندو آهي. دربار ۾ هڪ - ٻه ايراني سونارا آهن، جي ميناڪاريءَ جو ڪم ڪندا آهن، ۽ ميرن جي جواهرات کي پنهنجي هنر سان وڌيڪ زيبدار بنائيندا آهن. لوھ ۽ سون جي اکرن جي پڇڪ ڪاري ڪرڻ جي هنر ۾ هنن ڪماليٽ حاصل ڪئي آهي.

اميرن کي تلوارن ۽ بندوڦن جي نالين جي خريد ڪرڻ لاءِ، ايران، ترڪي ۽ فلسطين ۾ گماشتا آهن، ۽ انهن شين جو جهڙو قيمتي ذخيرو هنن وٽ آهي، سو دنيا جي ٻئي ڪنهن ملڪ ۾ شايد ئي هجي. مون وٽ هڪڙو سادو بنا جڙت جي، تلوار جو ٿر آهي، جو هنن اڌ لک رپين ۾ خريد ڪيو هو. هنن وٽ پراڻين ۽ عمدين تلوارن جو قدر آهي، ۽ هو تلوار جي قيمت جو اندازو ان جي جوهر ۽ آب مان ڪندا آهن. هڪڙي تلوار، جا مون کي مير ڪرم علي ڏني هئي، تنهن تي سنه 1166 هجري (1708 عيسوي) لڳل آهي. ان جي سنڌ ۾ ٻه هزار رپيا قيمت ڪئي وڃي ٿي. ميرن جي اسلحخاني ۾ ايشيا جي هر مشهور حاڪم جون تلوارون موجود آهن. مون شاھ عباس اعظم، نادر شاھ، احمد شاھ دراني ۽ ايران جي هاڻوڪي شهنشاھ ۽ ٻين مشهور ماڻهن جي تلوارون هٿ ۾ ڪئي ڏنيون آهن. انهن جي ٿر تي سونن اکرن ۾ ڪتبا لکيل آهن. جيڪي شيعا حاڪم آهن. تن جي تلوارن جي ڪتب ۾ عرض و معروض ۽ دعائون آهن، جي حضرت علي رضي الله تعاليٰ عنه ڏانهن مخاطب ٿيل آهن. ٻين ۾ قرآن مجيد جون آيتون پاڪ يا موزون فارسي شعر آهن. مير ڪرم عليءَ جي سڀني تلوارن تي ”بنده آل محمد، ڪرم علي“ لفظ لکيل آهن. مون کي جيڪا هن تلوار ڏني هئي، تنهن تي شاهنامي مان هڪ شعر، سندس هڪ شعر، ۽ ولي محمد جي شعر مان هڪ مصرع لکيل هئي. مير نصير خان مون کي هڪ تلوار ڏني، جنهن تي خاص موقعي لاءِ سندس لکيل ڇهه مصرعون هيون، ۽ انهن ۾ هڪ هنڌ منهنجو نالو به آيل هو.

ميرن جون تلوارون اسان جي انگريزي تلوارن کان وڌيڪ ڳريون نه آهن، پر هنن جو وزن نالي نموني ۾ ورڇ ٿيل آهي. منهنجي اڳيان هڪ جوان شهزادي، تلوار جي هڪ ڌڪ سان ڏنبي کي ٻه اڌ ڪري ڇڏيو. انهيءَ واقعي مون کي شهره آفاق، فاتح صلاح الدين جي يادگيري ڏياري، جنهن جو ذڪر سر والتر اسڪاٽ جي ڪتاب، ”صليبي پهلوئن جا قصا“ ۾ ڏنل آهي. انهن تلوارن استعمال ڪرڻ لاءِ خاص اٽڪل

کيبي ۽ گهڻي آزمودي ۽ ڦڙتائيءَ جي ضرورت آهي. منهنجي حيدرآباد اچڻ کان ٿورو وقت اڳ، وزير اسماعيل شاھ جي هڪڙي پٽ هڪڙو نهايت قيمتي تلوار جو ڦر مشق ڪندي پڇي وڌو هو. اسان جو انگريزي وڊ ڪٽ جو سامان جو سڄي يورپ ۾ مشهور آهي، تنهن جو ميرن جي نظر ۾ ڪو به قدر ڪونه آهي. هنن ڪڏهن ڪونه ٻڌو هو، ته ڪو انگلستان ۾ به قيمتي تلوارون نهنديون آهن. هنن کي ٻڌي نهايت تعجب ٿيو، ته بادشاھ سلامت تازو ڊيوڪ آف ناردمبر لئنڊ نالي هڪڙي لارڊ کي، هڪ لک رپين جي تلوار بطور انعام ڏني.

هنن کي پليءَ پٽ خبر هئي، ته اسان جي بندوقن جا گهوڙا، سندن بندوقن جي گهوڙن کان وڌيڪ ڪارآمد آهن. هنن مون کي منت ڪئي هئي، ته پنهنجي سرڪار کي چو، ته اسان کي به ڪجهه گهوڙا گهرائي ڏئي. مون ڏٺو، ته هنن وٽ ڪيتريون قيمتي ۽ عمديون بندوقون هيون، جي کين هند سرڪار وٽان وقت بوقت تحفي طور مليون هيون. هنن، انهن بندوقن جا گهوڙا ڪڍي، بندوقون نڪميون سمجھي، اڇلائي ڇڏيون هيون، ۽ گهوڙا پنهنجي بندوقن ۾ وڌا هئا. ميرن جي بندوقن جي شڪل ۽ نمونو پاتنجر جي سفرنامي جي منڍ ۾ جا تصوير آهي، ان ۾ ڏيکاريل آهي. ميرن جون بندوقون انهن ٻن بندوقن جهڙيون هيون، مگر انهن تي ڪم گهڻو ٿيل هو. بندوقن جون نريون گهڻو ڪري، گوليءَ جي استعمال لاءِ ٺهيل هونديون آهن. اهي اڪثر قسطنطنيه جون هونديون آهن، ۽ اهي اسان جي بندوقن جي نرين کان ڊيگهه ۾ ٻيڻيون هونديون آهن، ۽ سوراخ سوڙهو هوندو اٿن. سنڌي، سنها ڇيرا اصل ڪم ڪونه آئيندا آهن، ۽ هنن وٽ پستولن ۽ توڻيءَ وارن گهوڙن جو قدر ڪونه هوندو آهي. جڏهين هنن، مون کي سندن هيرن جواهرن ۽ هٿيارن جي تعريف ڪندو ٻڌو، تنهن کان پوءِ هنن مان ڪيترا هر روز مختلف نمونن جا هٿيار ۽ جواهرات پهريندا هئا ۽ مون کي پنهنجون تلوارون ڏسڻ لاءِ ڏيندا هئا، جي تلوارون بادشاهن جي ڪيترين پيڙهين جي هٿن مان لنگهيون هيون. اسان جي گفتگو اڪثر انهن جي تاريخ ۾ ٻين مڪاني ڳالهين متعلق هوندي هئي. پر بعضي بعضي انهن کان وڌيڪ دلچسپ مضمون تي به بحث ٿيندو هو. ميرن جي خيالن ۽ رايي جو چٽائيءَ سان بيان ڏيڻ مشڪل آهي، پر مون کي جيتريقدر يادگيري آهي، اوتريقدر مان انهن جي گنگڻيءَ جو تفصيلوار احوال ڏيندس: پهريان، ته هو هندستان متعلق ڪابه ڳالهه ڪرڻ لاءِ تيار نه هئا. پر جڏهين هنن ڏٺو، ته مون کي سندن سوالن جا جواب ڏيڻ تي

اعتراض ڪونه هو، تڏهن هو دل کولي پڇا ڳاڇا ڪرڻ لڳا. هنن کي اسان جي سلطنت جي آمدنيءَ معلوم ڪرڻ جو خاص انتظار هو. مون کان ڪيترا سوال پڇيائون ته: ”اڃا ريدار مانواري ڪمپني، انگلستان جي بادشاهه کي ملڪ جي پستي لاءِ ڪيتري رقم ڏيندي آهي؟“ مون جو ڪين ان سوال جو جواب ڏنو، تنهن تي هو مطمئن ڪونه ٿيا. مون کين چيو ته: ”منهنجي خيال ۾ بادشاهه سلامت يا ڪمپنيءَ کي آمدنيءَ مان بچت ڪانه آهي، ۽ ڪن صوبن ۾ اٽلو خرچ آمدنيءَ کان وڌيڪ آهي.“ تڏهن ڪرم علي عجب ظاهر ڪري چيو ته: ”اهو ڪيئن ممڪن ٿي سگهي ٿو؟ توهان جي قبضي ۾ ته پنج وڏيون حڪومتون آهن؟“ مون کيس جواب ڏنو ته: ”اها حقيقت آهي، ته اسان جي قبضي ۾ تمام وسيع ايراضي آهي، پر اسان جي حڪومت جو انتظام مسلمان ۽ مرهٽن جي انتظام کان نرالو آهي. توهان فقط پنهنجي پيٽ ۽ پنهنجي فصل لاءِ ثمر ناهيندا آهيو، مگر اسان پوئين لاءِ قاعدا ٿا ناهيون. اسان کي حڪومت مان ذاتي فائدو نه آهي، پر انهيءَ نظام مان اسان جا ٻار ۽ اسان جي رعيت جو اولاد فائدو وٺندا.“ هنن اها ڳالهه قبول ڪئي، ته اسان حق تي هئاسين، ۽ چيائون ته: ”توهان بيشڪ عقل جي زور تي هندستان هٿ ڪيو آهي.“

رياست پرتيپور بنسبت هنن ڪيترا سوال پڇيا، ۽ خاص ڪري لڙائيءَ جو سبب. مون جواب ڏنومان ته: ”راجا سرڪشي ۽ هٿ ڪري، پنهنجي سرتي پاڻ ئي مصيبت آندي هئي. هن جي اهڙي روش هئي، جا ڪابه وڏي حضومت برداشت نٿي ڪري سگهي، تنهنڪري پرتيپور جو قلعو جنهن تي هيٺو گهمند هوندو هون، سو ڪيرائي زمين دوز ڪيو ويو هو.“ منهنجي انهيءَ قول يا شايد سندن دل ۾ بيچيني ۽ ڪٽڪو پيدا ڪيو. جواب ڏنائون ته: ”توهان جيڪا حڪومت ڪئي آهي، ان ۾ ڏڦير هو. اهڙو ڪوبه ملڪ نه آهي، جت حاڪم ۽ رعيت هڪٻئي سان ٻڌل هجن ۽ اهو توهان رستو ورتو هجي.“ لاشڪ اميرن کي خام خيال ويٺل هو، ته اسان جو خوشحال ۽ يڪمشت ملڪ، ڪنهن به ڌاربي فاتح جو چڱيءَ طرح مقابلو ڪري سگهندو. مون سندن ڌيان هندستان جي تاريخ ڏانهن ڇڪايو، ۽ چيو مان ته: ”جڏهن به ڪنهن حاڪم جي قسمت ⁽¹⁾ بگڙي آهي، تڏهن سندس ئي

(1) شڪست جو مکيه سبب هو، پٺاڻن جي ڏاليت. هو عيش پرستيءَ ڪري نازڪ ۽ ڪمزور ٿي ويا هئا ۽ منجهن عزت ۽ غيرت ڪانه رهي هئي. هنن ۾ بي ايماني ۽ خانہ جنگي گهر ڪري ويئي هئي. جنگ جي ميدان ڇڏي وڃڻ ۾ شرم ڪونه هون، ۽ ڌوڪو پڻ ڏيڻ هنن وٽ عيب نه سمجهيو ويندو هو. خون ڪرڻ عار نه هو، ۽ ڪنهن ڌر جو پاسو وٺڻ هڪ معمولي ڳالهه هئي- ”قرشته.“

درباري کيس ڏوڪو ڏيئي، ڇڏي ويا آهن.“ هنن برما جي لڙائيءَ جو پڻ ذڪر ڪيو، ۽ چيائون ته: ”توهان جا گهڻا ماڻهو ان ۾ زيان ٿيا آهن؟“ مون کين ٻڌايو، ته دشمن، ملڪ جي وڏي ايراضي ڏئي، اسان سان صلح ڪيو هو.“ ان ڳالهه جي کين خبر ڪانه هئي، ۽ شايد کين اها خبر چڱي به نه لڳي.

ڪڇ جي معاملي ۾، ميرن سڀ کان وڌيڪ دلچسپي پئي ڏيکاري. هو وري وري انهيءَ ڳالهه تي پئي آيا، ۽ نهايت باريڪ سوال پئي پڇيائون. سڀني چيو ته، ”ڪڇ هڪ اهڙو صوبو آهي، جو دنيا جو بهترين شڪار گاهه ٿي سگهي ٿو.“ مون کان ڪيترا دفعا پڇيائون ته: ”اتي شڪار ڪرڻ جو ڪهڙو طريقو آهي، ۽ انگريز سوئرن جو شڪار ڪيئن ڪندا آهن؟“ هو ٻڌي ٻڌي ڏاڍو خوش ٿيا، ته هڪڙي ضلعي جي عملدار جي هڪ ٽوليءَ، هڪ مهيني ۾ سٺ کان به وڌيڪ جهنگلي سوئر ماري هئا. هڪڙي ڏينهن چيائون ته: ”جي توهان کي پئچ جي فوج بيءَ ڪنهن جاءِ تي ڪم آڻي هجي، ته اسان دوستيءَ ۾ پنج - چوهار بلوچ سپاهي موڪلي. پڇ جي حفاظت ڪرڻ لاءِ تيار آهيون؟“ مان جيڪڏهن انهيءَ ڳالهه تي ظاهري بيپرواهي نه ڏيکارين ها، ته هو جيڪر اها تجويز لکت ۾ موڪلين ها.

هنن ڪيترا دفعا مون کان پڇيو ته: ”توهان کي ڪڇ جهڙي ويران ملڪ، جنهن جو خرچ آمدنيءَ کان وڌيڪ آهي - رڪن مان ڪهڙو فائدو آهي؟“ هڪ لڱا مون کي چيائون ته: ”جيڪڏهن توهان جي سرڪار ڪڇ جي حڪومت اسان جي حوالي ڪندي، ته اسان خراج ڏيڻ جو ذمو پاڻ تي کڻنداسين. ۽ ان لاءِ شاهوڪار واپاري ضامن ڏينداسين.“ مون کائڻ پڇيو ته: ”انهيءَ نموني جي انتظام کان توهان کي ڪهڙو فائدو ٿيندو، جو اسان ائين به ڪريون؟“ هنن جو رايو هو، ته راءِ جا وزير پيدائش کائي ٿا وڃن. مون خاطري ڏني مان ته ڪڇ ۾ سچ پچ دولت ڪانه آهي. مراد عليءَ چيو ته: ”اسان پاڻهي پيداوار وڌائڻ جو ڪونه ڪو طريقو ڳولي ڪينداسين.“ جڏهن هنن انهيءَ معاملي ۾ گهڻي دلچسپي ڏيکاري، تڏهن مون کين چيو ته: ”اسان کي پنهنجن عهد و اقرارن لاءِ عزت آهي. اهي اسان لاءِ نقصانڪار هجن يا نه، پر اسان کي اهي ضرور پاڙڻا آهن.“ هنن کي البت تعجب ٿيو، پر جڏهن مون چيو ته: ”اسان ڪڇ جي حفاظت پنهنجي خون جي خزاني سان اهڙيءَ طرح ڪنداسين، جهڙي طرح ڪنهن زرخير ۽ آباد پرڳڻي جي.“

هنن کي روس ۽ ايران جي لڙائيءَ، بلڪ تبريز جي فتح، جنهن جي خبر کين حيدرآباد ۾ منهنجي هوندي ملي هئي، تنهنجي معلومات ڪانه هئي. هو رنجيت سنگهه کي سک ڪري سڏيندا هئا، ۽ سندس نالو عزت سان ڪونه وٺندا هئا. هنن هڪڙي دفعي مون کي غصي ۾ چيو ته: ”هو مومن مسلمان کي پنهنجي ويجهو اچڻ ڪونه ڇڏيندو آهي.“ پنجاب جي ڪاروبار متعلق، مراد عليءَ مون کان پڇيو ته: ”توهان سيد احمد شاهه کي، جو سکن سان جهاد ڪري رهيو آهي، پئسي جي مدد ڪريو ٿا يا نه؟“ مون کين چيو ته: ”توهان جي مغز ۾ اهڙو خيال ڪيئن آيو آهي؟ سيڪنهن کي خبر آهي، ته سيد پنهنجي مذهب لاءِ وڙهي رهيو آهي.“ پر منهنجي جواب تي هو مطمئن ڪونه ٿيا. چيائون ته: ”شايد ممبئي سرڪار، جنهن جي تون نوڪري ۾ آهين، تنهن کي انهيءَ ڳالهه جي خبر نه آهي، پر بنگال وارن کي سيڪجهه معلوم آهي.“

مون کي اهو ڏسي ٻڌي البت تعجب ٿيو، ته هنن کي بادشاهه سلامت، شاهي خاندان ۽ انگلستان جي ٻين معاملن بنسبت چڱي ڄاڻ هئي. هڪڙي دفعي چيائون ته: ”انگريز خلاصي ۽ بلوچ سپاهي دنيا جا بهترين آهن.“ هنن کي نيپولين جي خصلتن ۽ هار جي خبر هئي، پر سندس موت جي خبر اڃا ڪانه پهتي هئي. ماما جي ٽڪن جي هنن خبر ٻڌي هئي. جڏهن مون کين ٽڪن جا فائدا ٻڌايا، تڏهن چيائون ته: ”اسان سنڌ ۾ به شروع ڪنداسين، ۽ مون کي وڌيڪ چيائون ته: ”تون انهيءَ معاملي ۾ اسان کي مدد ڪر.“ ڳالهين ڳالهين تان مون، کين ٻاڻ جي انجڻ جي اهم ايجاد جي خبر ٻڌائي، مگر کين هن معاملي ۾ انگلستان جي آمدنيءَ بابت يقين ڪونه ٿيو. سمجهيائون، ته اهي سيلائين جون ڏند ڪٿائون آهن. هو اها ڳالهه ٻڌي خوش ٿيا، ته مون کي سندن خاندان جي تاريخ، جنهن تي فخر ڪندا هئا، تنهن جي چڱي خبر هئي. هنن مون کي پنهنجي ڏاڏي مير بجار جي تلوار ڏيکاري، جنهن جي قتل جي ڪري، ڪلهوڙن جي گهراڻي جو خاتمو ٿيو هو. مون کين مير بجار جي حج تي وڃڻ ۽ ساڻس ڌوڪي ٿيڻ جي ڳالهه ٻڌائي، جا ٻڌي هو ڏاڍو خوش ٿيا ۽ البت تعجب به لڳن.

منهنجي هڪڙيءَ ڳالهه ميرن جي پيشانيءَ ۾ گهٽ آندو: هڪڙي ڏينهن سندن وزير سان ڪابل جي حڪومت بابت ڳالهائيندي، مون سندس حاضريءَ ۾ هڪ وڏو هندستان جو نقشو کولي ڏنو. وزير اها ڳالهه وڃي ميرن سان ڪئي. هنن

جي نظر ۾ اها هڪ نادر شيءِ هئي، ۽ مون کي چيائون ته: "اسان کي ڏيکار". مون نقشو دربار ۾ کڻي وڃي کين ان جو مطلب سمجهايو. هنن کي نهايت تعجب لڳو، جڏهن مون کين اگر سان منزل بمنزل سنڌ، جيسلمير ۽ لاهور جا سمورا رستا ڏيکاريا. ۽ چيو مان ته: "آءُ هن نقشي جي مدد سان، سواءِ رستي بچڻ جي توهان جي ساريءَ حڪومت مان گهمي سگهان ٿو". اها ڳالهه خلاف مصلحت هئي، پر ان وقت آءُ پاڻ کي جهلي نه سگهيس، ۽ سندن مختصر ملڪ کي هٿ سان ڍڪي، هندستان جي شاهي ۽ شاندار سلطنت جون حدون ڏيکاريم. پهريائين، ته هنن لاپرواهي ڏيکاري، ۽ چيائون ته: "اسان کي به توهان جي حڪومت جي ايتري ئي خبر آهي، جيتري توهان کي اسان جي حڪومت جي خبر آهي". پر ان کان پوءِ، هو انهيءَ ملاقات ۾ سمورو وقت ڳنڍيل هئا. تنهن کان پوءِ مون کي ڪن ماڻهن مان، جي دربار مان مون کان پوءِ نڪتا، خبر پئي ته هنن نقشي جي ڳالهه وري دهرائي هئي. انهيءَ ڳالهه منجهن تشويش ۽ اضطراب پيدا ڪيو ۽ فرنگين کي اسان جي ملڪ جي سموري خبر آهي.

ميرن جي دربار جي نشست برخاست جو احوال مان هينئر ڏئي آيو آهيان. مير جيڪڏهن تندرست هوندا آهن، ته مهيني ۾ ٻه دفعا پنهنجن پنهنجن شڪار گاهن ڏانهن ويندا آهن. انهن موقعن تي هنن سان هڪ وڏو جلوس ساڻ هوندو آهي. هو اڳواٽ اهو به ظاهر نه ڪندا آهن، ته ڪٿي وڃڻو اٿن. اهڙيءَ طرح هو پنهنجو شوق به پورو ڪندا آهن، ۽ مختلف ضلعن جي ماڻهن کي ڊپ ۾ به رکندا آهن. هو شڪار ڪرڻ لاءِ بازن ۽ ڪتن سان نڪرندا آهن، پر هنن جي شڪار جو نمونو يورپي شڪارين کي پسند نه آهي. هو ان ۾ ڪڏهن ڪونه بيهندا آهن. هو آرام سان ڪنهن محفوظ جاءِ ۾ ويهي، چڱيءَ طرح شست وٺي هرڻ ۽ سوئر ماريندا آهن، جي ڪنهن چشمي يا ڪڏ مان پاڻي پيئڻ لاءِ وٺائڻ لنگهندا آهن، ۽ سندن پوئلڳ تازيون وڄائيندا ۽ ساراهيندا اٿن.

شڪارگاهه وڏا جهنگ آهن. انهن کي اهڙيءَ طرح لوڙها ڏنل هوندا آهن، جيئن انهن مان جانور نڪري نه سگهن. جڏهن مير صاحب شڪار تي ويندا آهن، تڏهن سڀ ڪُهيون بند ڪيون وينديون آهن ۽ فقط هڪڙي ڪُهي جا سندن تنبن يا بنگلن جي ڀرسان هوندي آهي، سا کليل رکندا آهن. پوءِ "تَر" ٿيندي آهي ۽ جانور پاڻيءَ جي ڳولا ۾ اچي پنهنجو ساهه ڏيندا آهن. بعضي هو ٻن لڳو لڳ شڪارگاهن جي وچ

۾ ڪڏڻا ناهي، انهن ۾ ويهندا آهن. پوءِ به - ٽي سَوَ بندوقن وارا ويڃي، هڪڙي شڪار گاه ۾ تَر ڪندا آهن. ٿل جانور هڪ شڪار گاه کان ٻيءَ ڏانهن بگڻن مان ڀڄڻ جي ڪوشش ڪندا آهن، ۽ امير اتي ماريندا ويندا اٿن.

مير گهوڙي تي شڪار اصل ڪونه ڪن. بعضي بعضي هو اُٺ تان ”گرگ“ ڪري، هرڻ جو شڪار ڪندا آهن. شڪار ڪرڻ جي هنن کان سواءِ ٻئي ڪنهن کي به اجازت ڪانه هوندي آهي. اهڙو شڪار ورلي ٿيندو آهي، جنهن ۾ به - ٽي رعيتي ماڻهو بندوقن يا سوئرن جي هٿان ماري نه آهن! سنڌ جا سڀ وڏا ماڻهو جڏهن ٻاهر نڪرندا آهن، تڏهن سندن بازن وارا پنهنجن شڪرن سميت ساڻ هوندا اٿن. ڪرم علي وٽ مون هڪڙو باز ڏٺو، جنهن جي قيمت ٻه هزار رپيا هئي. مير صاحب جن، اُمون کي به هڪڙو قيمتي باز تحفي طور ڏنو هو. چون ٿا ته سڀ کان سٺا باز، ترڪستان ۽ ڪابل جي اتر واري علائقي مان ايندا آهن.

سنڌ خواه ٻين مشرقي ملڪن ۾ درباري حاڪم جي حضور ۽ حڪم ۾ رهندا آهن. سنڌ ۾ دربارين کي جو رتبو حاصل هوندو آهي، تنهن جو سارو دارومدار ميرن جي شفقت تي هوندو آهي. انهن دربارين بنسبت گهڻو ڪجهه لکڻ اڃايو آهي. دربار ۾ هنن کي جنهن صفائيءَ ۽ شان سان رهڻو پوندو آهي، سو سڀڪجهه هو پاڻ سان گهر ڪونه کڻي ويندا آهن. هو گهڻو ڪري تمام غريب هوندا آهن. ڇاڪاڻ ته ملڪ جي سموري دولت حاڪمن جي هٿ ۾ هوندي آهي، ۽ کين ٺٽ ٺانگر ڪرڻ جي وصيت ڪانه هوندي آهي. مير جي خاص ماڻهن کي سون چڙهيل تلوارون هونديون آهن، جن مان کين سڃاڻي سگهيو آهي. مير جڏهن ڪنهن تي راضي ٿيندا آهن، ته انهن کي اهڙيون تراريون انعام ڏيندا آهن. رواج آهي، ته دربار ۾ اهي جڙاڻو هٿيار به پهريا ويندا آهن، جي ميرن جا ڏنل نه هوندا آهن. مير تحفن ڏيڻ ۾ اڪثر ڪفايت شعاريءَ کان ڪم وٺندا آهن، جنهنڪري سندن تحفن جو قدر ڪيو ويندو آهي. وڏين خدمتن لاءِ، مير بعضي بعضي، پر ورلي پنهنجون هيرون سان چڙيل تلوارون انعام ڏيڻ فرمائيندا آهن.

جتي سڀ تابعدار آهن، اتي آزاديءَ جي اميد رکڻ اڃائي آهي. سنڌ جا درباري پنهنجن عهدن تي فقط ڪامل اطاعت، بالادستن جي عاجزيءَ ۽ خوشامد ڪرڻ سان ئي رهي سگهن ٿا. هو جنهن نموني ۾ اجنبي ماڻهن ۽ هڪٻئي جي چايلوسي ڪندا آهن، سا يورپي ماڻهن کي اڻسھائيندڙ لڳندي

آهي. مون کي به وڏي عهدي جا ماڻهو هڪٻئي جي ذليل خوشامد ڪرڻ کان سواءِ گڏجندي نه ڏٺا. وري اهي ٻيئي گڏجي مون کي آسمان تائين پڏائيندا ۽ منهنجي اجائي ۽ واهيات تعريف ڪندا هئا. هنن جو تڪلف نهايت ڏکيو ٿيندڙ هوندو آهي. هڪ ملاقات دوران، مون سان چار- پنج دفعا ساڳين لفظن ۾ خوش خير عافيت ڪندا هئا. جنهن وقت مان ڪرسيءَ تان اٿندو هئس، ته سڀ جماعتي اڀا تي بيهندا هئا، تيستائين بيٺا هوندا هئا، جيستائين مان نه ويهندو هوس. پوءِ وري هڪٻئي کي سلام ڪري سڀ ويهندا هئا. آءُ پائڻيان ٿو، ته هن معاملي ۾ هو ڪابل ۽ ايران جي دربارين جو نقل ڪندا آهن.

مير مراد عليءَ جي خوءَ متعلق جيڪي مون لکيو آهي، ان مان ظاهر آهي، ته هو اهو حاڪم نه آهي، جو ٻين جي صلاح تي هلي. اهڙي خشڪ مزاج ۽ اڻميل حاڪم بابت اهو چوڻ مشڪل آهي، ته هو ڪنهن تي مهربان آهي. ڪو به نه چئي سگهندو، ته هن جي ملول دل ۾ ڇا ٿو وهي واپري! ڪو ائين ڪونه چئي سگهندو، ته هن جو مون ۾ ڪو پروسو آهي! تنهن هوندي به ٻه اهڙا شخص آهن، جي ڪيترن سببن ڪري سنڌ جي دربار ۾ اهميت رکن ٿا، ۽ جن جو هٿ خاص ذڪر ڪرڻ ضروري آهي. اهي آهن: ولي محمد خان ۽ سيد اسماعيل شاه ميرن جا مکيه ٻه وزير جن جي مختصر احوال ڏيڻ جي آهت ڪوشش ڪندس. انهن ٻنهي کي سرڪار وٽان وڏيون پگهارون ملنديون آهن، ۽ هنن لاءِ پالڪيون ۽ حمال مقرر ٿيل آهن. جا عزت ملڪ ۾ ٻئي ڪنهن به رعيتي ماڻهوءَ کي حاصل نه آهي.

مير، خود نواب ولي محمد لغاريءَ کي سنڌ جو وزير ڪري سڏيندا آهن. مير جي حڪومت ۾ ٽالپر خاندان جي ڀاتين کان پوءِ، ’نواب‘ کي هڪ اهم شخص ڪري سمجهڻ گهرجي. هو پاڻ هڪ بااثر قوم جو فرد آهي، جنهن هاڻوڪن حاڪمن جي سرفرازيءَ ۾ ميدان جنگ ۾ پاڻ موڪيو هو. هو هميشه سندن وفادار ۽ ڪارگر خادم ٿي رهيو آهي. هن ۾ نه فقط سندس مالڪن جو پورو پورو ويساهه آهي، پر هن کي عام ماڻهن جي عزت ۽ محبت به حاصل آهي، جا ڳالهه هڪ خودمختيار حڪومت ۾ غير معمولي آهي. هو حڪومت جي اندروني ڪاروبار ۾، ميرن جو صلاحڪار آهي. هن کي ايتري قوت آهي، جو هو پنهنجي تدبير ۽ نرميءَ سان دربار جي ظلم ۽ زيورستيءَ جي تشدد کي ئي سگهي ۽ هو اهڙو موقعو هٿن مان ڪڍڻ کين وڃائيندو آهي.

هن عمر رسیده ۽ معتبر بزرگ کي پنهنجي مالڪن جي ڀلائيءَ جي اوني سيڪاريو آهي، ته انگريز سرڪار سان دوستاڻا تعلقات رکڻ ضروري آهن. ميرن مون کي هن جي صلاح تي دعوت ڏيئي، پاڻ وٽ گهرايو ۽ رهايو هو. ولي محمد خان چڱو خاصو ستر ورهين جي ڄمار جو هوندو. هن جي حياتي گهڻو وقت جٽاءُ نه ڪري، جي هو گذاري ويو، ته مير هڪ وفادار خادم، ۽ سند جا، اڻهو هڪ مهربان محافظ وڃائيندا. هن جو پٽ ٽيهن ورهين جو عياش جوان آهي، جنهن ۾ پيءُ جي ڪا به صف ڪانه آهي. نواب هڪ چڱي پايي جو شاعر آهي. ائين آهي، ته هن جو شعر مداحن سان لبريز آهي. پر ان ڪري هن جي شعر جي گهڻتائي ڪرڻ نه ڪپي، ۽ نه هن کي فارسي مصنفن تان نقل ڪرڻ ڪري ڏوه ڏيڻ ڪپي. هن حڪمت جي عنوان تي ڪيترا بند لکيا آهن، جي قديم حڪيمن جي خيالن ۽ اصولن تي ٻڌل آهن. پر ماڻهو انهن کي سندس ايجاد ڪري سمجهندا آهن. ان ڪري هو سند ۾ هڪ وڏو فاضل سمجهيو ويندو آهي. هن ڪيترن مرضن جي علاج تي هڪڙو ننڍڙو رسالو پڻ لکيو آهي، جو مير مراد عليءَ جي نالي پٺيان سڏبو آ. ۽ مير صاحب ان تي فخر ڪندو آهي.

سيد اسماعيل شاه سرڪار جو بيروني معاملن ۾ صلاحڪار آهي. جهڙيءَ طرح نواب ولي محمد خان اندروني معاملن جو صلاحڪار اٿن. مير، اسماعيل شاه کي نواب ولي محمد کان پوءِ ٻئي نمبر ۾ عزت ڏيندا آهن. هو رسول ﷺ جن جي اولاد مان آهي، جنهنڪري مير هن جو احترام ڪندا آهن. ازانسواءِ هنن کي خيال ويٺو آهي، ته هو نهايت دانا ۽ آزمودگار آهي. هن جو پيءُ ايراني هو، جو اٽڪل پنجاه سال اڳ سنڌ ۾ لڏي اچي ويٺو هو. هو پونين ڪلهوڙن وٽ حڪيم جي حيثيت ۾ نوڪري ڪندو هو. تنهن کان پوءِ هو ميرن جو طرفدار ٿيو، جن کيس پنهنجي نوڪريءَ ۾ رکيو. اسماعيل شاه کي سنه 1820ع ۾، ممبئيءَ سفير ڪري موڪليو ويو. اسماعيل شاه جي پهچڻ تي جڏهن ٻن حڪومتن جي وچ ۾ لڙائي لڳڻ جو امڪان هو، ان وقت هن جي چڱي خاطرداري ڪئي وئي هئي ۽ مسٽر ايلفنسٽن مٿس خاص مهربان هو. هو مون سان اڪثر اها ڳالهه ڪندو هو. پر اها عام خبر آهي، ته هو وفادار دوست نه آهي، ۽ انگريزن جي بلڪل فائدي ۾ نه آهي. اسماعيل شاه شڪل شبيهه ۾ معتبر آهي، ۽ نشست برخاست جو ڍنگ اٿس. هو اٽڪل پنجاه ورهين جو ٿيندو. هو البت خودپسند آهي ۽ ڏيکاريندو ائين آهي، ته عام ماڻهن جي زبان

يعني سنڌيءَ کان غير واقف آهي. هو فارسيءَ کان سواءِ ٻيءَ زبان ۾ نه ڳالهائيندو آهي، ۽ نه ٻڌندو آهي. هن کي ڪڏهن ڪڏهن ڪابل جي دربار ۾ موڪليو ويندو آهي. هن مون کي ٻڌايو، ته جڏهن مسٽر ايلفنسٽن ڪابل سفارت وٺي ويو هو، تڏهن هو به اتي وڪيل جي حيثيت ۾ موجود هو. هو منصوبي بازي ۽ بهاني سازيءَ جي آئين ۾ پڙ آهي، جنهن جي ايشيا جي وزارت ۾ سخت ضرورت هوندي آهي. هن کي ڪيترا پٽ آهن، جن کي حڪومت ۾ وڏا وڏا عهدا مليل آهن. انهن مان هڪڙو، تازو سفير ٿي، ممبئيءَ ويو هو، ۽ ٻيو شڪارپور ۾ ميرن جو عيوضي آهي. هو پاڻ يارنهن سؤ رپيا ماهوار پگهار، حڪيم جي حيثيت ۾ کڻندو آهي، حيدرآباد ۾ اهو وڏي ۾ وڏي پگهار وارو عهدو آهي. پر مير هن جي نسخن تي گهڻو ڌيان ڪونه ڏيندا آهن.

اها فطرتي ڳالهه آهي، ته سنڌ جي دربار جي ٻن وڏن عملدارن جي وچ ۾ ڪا رقابت نه هجي. هو نه فقط مالڪن وٽ پاڻ کي سرخرو ڪرڻ جي ڪوشش ڪندا آهن، پر اهڙيون اينگيون ڳالهيون ڪندا آهن، جن تي يورپي مدبرن کي ڪل ايندي آهي. هو ٻيئي پاڻ کي حڪمت جا ماهر ۽ حاڪم حڪيم ڪري سمجهندا آهن. ٻيئي مصنف آهن ۽ پنهنجن تصنيفن تي فخر اٿن. هنن جي علمي لياقتن تي فتوا ڏيڻ جي ضرورت نه آهي، ۽ مون هميشه پنهنجيءَ راءِ ڏيڻ کان پاسو پئي ڪيو آهي، پر ميرن، ٻنهي جي علمي لياقتن جو صحيح اندازو لڳايو آهي. اسماعيل شاهه کي وظيفو ڏنو اٿن، ۽ نواب کي شهرت. هنن جي اخلاقي وصفن جي پيٽ ڪري نقي سگهجي. ميرن جو ولي محمد ۾ ڪلي اعتماد آهن، پر هو سندس رقيب جي ايمانداريءَ ۾ شڪ رکندا آهن، ۽ ان ۾ هو حق بجانب آهن. نواب هڪ سئو سنڌو ۽ سخي مڙس آهي، ۽ اسماعيل شاهه مغرور ۽ تنگ دل سيد، فقط پنهنجي نسب ۽ ماڻهن جي طرفداريءَ ڪري چڙهيو آهي، ۽ خان، عمر ۾ جي وفاداريءَ ۽ مخلصيءَ ڪري. اها خوشيءَ جي ڳالهه آهي، ته سنڌ ۾ انهن وصفن جو قدر ڪيو ويو آهي.

انهن عملدارن کان پوءِ، ٻيو درجو آهي ڪن دربارين جو، جي رات ڏينهن ميرن جي خدمت ۾ حاضر هوندا آهن، يا بلوچ قومن جا سردار آهن، جنهنڪري اهي خاص اثر رکن ٿا. انهيءَ طبقي مان پهريون شخص، جو قابل ذڪر آهي، سو آهي مرزا خسرو. هو اصل هڪ جرجي غلام آهي، هن کي ارڙنهن سال اڳ مير ڪرم عليءَ

خريد ڪيو هو. هاڻي کيس گود جو پٽ ڪري ليکيندو آهي. هاڻي هو مراد عليءَ جو لالو نه آهي ۽ سياسي حيثيت ڪانه اٿس. جيتوڻيڪ سنه 1823ع ۾ هو ممبئيءَ جو سنڌ ۾ مشهور آهي. مگر شعر هن ڪرم عليءَ ڏانهن منسوب ڪيا آهن. جنهن کي شاعر سڏائڻ جو شوق آهي. مون هڪڙي ڏينهن، مير صاحب کان سندس ڪوشعر تلوار تي لکڻ لاءِ گهريو، ته هن هڪدم مرزا خسروءَ کي گهرايو، ۽ هن سان سس پس ڪري، هڪ شعر ڏنائين، جو چيائين، ته سندس لکيل هو⁽¹⁾.

مرزا باقر به هڪڙو جرحي جوان آهي، جنهن تي ڪرم عليءَ جي نظر عنايت آهي. محمد خان ڪوڪر ۽ خير محمد نوڙهو به سردار آهن، جن تي مير صاحب جو راز آهي. مير صاحب هڪڙي موقعي تي مون کي چيو، ته بهادر خان سندس پوئلڳن ۾ سڀ کان وڌيڪ بهادر ۽ ممتاز شخص آهي. هو پيئي با اثر بلوچ قومن جا سردار آهن، ۽ هميشه دربار ۾ رهن ٿا، جتي کين وڏين ذميدارين ۽ وڏين پگهارن وارا عهدا آهن. خير محمد، مراد عليءَ جي خانگي ڪاروبار جو عام مختيار آهي.

نواب ولي محمد جو پيءُ، غلام الله لغاري⁽²⁾، عمرڪوٽ جي مشهور قلعي جو محافظ آهي، جتي چيو وڃي ٿو، ته سنڌ جي حاڪمن جو ڪيترن ڪروڙن جو خزانو رکيل آهي. فتح عليءَ حڪومت هٿ ڪرڻ کان پوءِ، هڪدم ڪلهوڙن جي شاهي خزاني تي قبضو ڪيو هو. ان کان پوءِ ان خزاني ۾ گهڻو اضافو ٿيو آهي، ۽ هاڻي ميرن وٽ ججهي دولت هوندي! مير، پئسو جمع ڪرڻ کي هن دنيا جو توشو ڪري سمجهندا آهن، پر امڪان آهي، ته انهيءَ ترتيب جو حشر به اهو ٿيندو، جو تاريخ جي ٻين اهڙين تجويزن جو هميشه پئي ٿيو. اهو خزانو ڪنهن قسمت واري ڌاڙيل جي ڀرڇڙهندو، جو اهو سندن ۽ سندن خاندان جي خلاف استعمال ڪندو. سخندان هيوم (Hume) چوي ٿو ته: ”اهو خزاني گڏ ڪرڻ جو لازمي نتيجو آهي.“

(1) اها مصرع هن ريت آهي: آءُ افلاطون جي عقل کان به تيز آهيان، آءُ حسين جي معشوق جي ابرو کان به وڌيڪ خونخوار آهيان.

(2) منهنجو پيءُ عمر ڪوٽ جي باري ۾ هيئن ٿو لکي: ”مون ٻڌو آهي، ته هيءُ ريگستان جو شهره آفاق نخلستان، جتي شهنشاه همايون پناهه ورتي هئي، جتي اڪبر ڄائو هو، جو سنڌ ۾ جوڌپور جي جهڳڙي جو باعث آهي ۽ جتي سنڌ جي ميرن جا خزانا ۽ جواهرات پوريل آهن، سو هڪ ننڍڙو سرن جو قلعو آهي. ان جو ڏاکڻيون پاسو تازو ٻوڏن سبب ڪري پيو هو. ان جون پٽيون لکيت جي قلعي کان به ننڍيون آهن. قلعي کي پناهه لاءِ هڪ ڪاهي آهي، جيتوڻيڪ اهو قلعو هڪ دريا، جي پٺ وڃي رهيو آهي.“ (ليفٽيننٽ برنس جي ”سنڌونديءَ تي مضمون“، تان ورتل.)

منشي خوشي رام هڪڙو هندو آهي، جنهن کي مير منشيءَ جي حيثيت ۾ هڪ سو رپيا مهينو ملندو آهي. هن کي ڪو اثر ڪونه آهي. سرڪاري خط سڀ هو لکندو آهي، ۽ چون ٿا، ته خطن جي ترش زبانيءَ لاءِ هو ئي جوابدار آهي. هن جي غير حاضريءَ ۾، مون ڏي جيڪي ميرن جي طرفان خط آيا هئا، سي سڀ هن جي لکيل خطن کان وڌيڪ خوش اخلاقيءَ جا هئا. مير، ٻين ماڻهن ڏي جيڪي خط لکندا آهن، تن ۾ خوش اخلاقي گهٽ هوندي آهي، پر هو انهيءَ ڳالهه جو گهڻو خيال رکندا آهن، ته کين جيڪي خط لکيا وڃن، سي بافضيلت ۽ بامروت هجن. هنن جي اها عادت هيٺين قصي مان واضح ٿيندي: آءٌ جڏهن دربار ۾ هوس، تڏهن سر جان مالڪوم ۽ مسٽر ايلفنسٽن وٽان کين کي خط پهتا هئا، جن ۾ کين ممبئيءَ جي حڪومت تبديلين متعلق اطلاع ڏنل هو. خط ۾ هر هڪ القاب ۽ عبارت جو هڪ - هڪ لفظ توري تڪي لکيو ويو. منهنجي روبرو مراد عليءَ، ڀاءُ کي چيو، ته سر جان جي خط ۾ هڪڙو اصطلاح اهڙو مؤدبانہ نه هو، جهڙو پئي خط ۾ هو.

سنڌ جي ماڻهن متعلق ڪجهه به لکڻ منهنجي مقصد کان ٻاهر آهي، نه ڪي مون کي انهن جي اخلاق ۽ ٻين وصفن لکڻ جو ڪو ارادو آهي. انهن ڳالهين تي ٻين مصنفن اڳيئي تفصيلوار مضمون لکيا آهن.⁽¹⁾ آباديءَ جو پورو

(1) ”سنڌ جا رهاڪو هڪ سير ۽ تندرت ماڻهن جي قوم آهن. هنن ۾ ايتري جنبش آهي، جيترو هو ڪم ڪري سگهن ٿا. هو گهڻو ڪري قنڌارو ۽ سياهه رنگ جا آهن. جيڪي ماڻهو آرام ۽ آسائش ۾ وقت گذاريندا آهن، سي غير معمولي طور ٿلها ٿين ٿا. هو کير گهڻو پيئندا آهن. جنهنڪري به ٿولهه ڏانهن مائل ٿين ٿا. شهزادا، اڪثر بدن جا ويڪرا ۽ ٿلها آهن. ڪيترا بلوچ سردار ۽ سرڪاري ڪامورا اهڙا ٿلها آهن، جو يورپي ڪرسين ۾ ڪونه ماپي سگهندا آهن. ٿولهه وڌائڻيءَ جي نشاني آهي، تنهنڪري ٿلها ماڻهو سهڻا سمجهيا ويندا آهن. ڪيترا ماڻهو ڪوشش ڪري ٿلها ٿيندا آهن. ٿولهه جي نسخن جو هتي گهڻو قدر آهي. سنڌي مغورو، بي صبر، شير ۽ ذليل آهن، هو مڪران ۽ هندستان جي رڃ ۾ رهن ٿا، ان ڪري منجهن مڪرانين جي رحمت ۽ هندستانين جي تربيت جا عيب آهن. سواءِ انهن جي خوبين جي، پر هنن جو ذهن چڱو آهي. جيڪڏهن هنن جي حوصله افزائي ڪئي وڃي، ته هو چڱو ڪم ڪري سگهن ٿا. هنن جو اخلاق اهڙو نه آهي، جنهن جي تعريف ڪجي. هو ڀروسي جهڙا نه آهن. تعصب، وهه ۽ ظلم، هنن جو اخلاق ڏينهن ڏينهن وڌيڪ خراب ڪري رهيو آهي. ماڻهن ۾ تبليغ کان سواءِ ٻيو ڪو اشتياق ڪونه آهي. عيد ملهائڻ کان سواءِ ٻيو ڪو جذبو، ۽ پراڻن مقبرن کي سينگارڻ کان سواءِ ٻيو ڪو شعور ڪونه اٿن. هنن جي مشغولي شڪار ۽ تلوار بازي هوندي آهي، جنهن ذريعو هو تلوار جي پاڻيءَ ۽ پنهنجن بازن جي قوت جي آزمائش وٺندا آهن. هو بندوق سان نشان وڻڻ ۾ پڻ آهن، ۽ تير ڪمان هلائڻ ۾ تمام هوشيار آهن. هو شڪار لاءِ تير ڪمان ڪر آڻيندا آهن. هو تير سٽو نه پر ڌنگو چوڙيندا آهن. جنهنڪري نشان کي بان جي چنڊ نه پر پاسو لڳندو آهي. هو انهن تيرن سان ساڄي کاٻي اڏانڊڻ تتر اهڙيءَ طرح ماريوندا آهن، جهڙيءَ طرح يورپي شڪاري دونالي بندوق سان. سڀني شهزادن شڪار جي گهڻي مشق ڪئي آهي، جنهنڪري هو بندوقن ۽ ڪمانن جي استعمال ۾ ماهر آهن. سواريءَ ۽ شمشير زنيءَ ۾ سنڌي هوشيار نه آهن، ۽ نه وري هنن وٽ ڪا خاص ڪسرت آهي.“ (ڪرو جي مضمون تان ورتل.)

اندازو ڪري نٿو سگهجي. ڪيڏين هٽائڻ لکي ٿو ته: ”اڳئين صديءَ جي منڍ ۾، سنڌ ۾ ڏهن هندن پٺيان هڪ مسلمان هوندو.“ ڏسجي ٿو ته طهر جي تيز چريءَ ملڪ ۾ ڏاڍا ويل ڪيا آهن. هن وقت آءٌ سمجهان ٿو، ته مخالف طبعا هڪجيترا آهن، اڃا به مسلمان وڌيڪ هوندا. سنڌ جو سرڪاري مذهب قرآن مجيد تان ورتل آهي. اهڙيءَ طرح عدل ۽ انصاف جو طريقو به شرعي آهي. جيڪڏهن ڌريون مسلمان هونديون آهن، ته قاضي عدل کان ڪم وٺندا آهن. پر قاضيءَ کي حڪومت جي خلاف شڪايتن ٻڌڻ جي جرات نه ٿيندي آهي. هن جي نوڪري ميرن جي رحم ۽ ڪرم تي هوندي آهي. تنهنڪري هو حاڪمن تي چوڪسي نه رکي سگهندو آهي، جيتوڻيڪ قانون کيس اهڙي اختياري ڏئي ٿو.

مون هن ڪتاب ۾ ٻئي هنڌ ڏيکاريو آهي، ته هندن کي ڪهڙي نموني جو انصاف ملندو آهي. هو گهڻو ڪري پنهنجا فيصلا حڪومت جي اختيار تي واريان بدران پنهنجن يا امينن کان ڪرائيندا آهن. بلوچ اڪثر پنهنجا فيصلا پاڻ ڪندا آهن. هو قصاص جو سولي اصول ۾ ويساهه رکندا آهن، مير به گهڻو ڪري هنن سان دست اندازي نه ڪندا آهن. پر جڏهن شخصي اختلافن جو سچين قومن تي اثر پوندو آهي، تڏهن هو جبراً فيصلو ڪندا آهن، يا ڌرين جو ٺاهه ڪرائيندا آهن. آءٌ جڏهن حيدرآباد ۾ هوس، تڏهن اهڙي قسم جو هڪ شديد جهڳڙو هڪ خسيس ڳالهه تان ٿيو هو. مير صاحبن کي ان جهڳڙي ۾ دخل ڪرڻو پيو. هنن مخالف ڌرين کي منهنجي روبرو دربار ۾ گهرايو، ۽ مٿن گهمائي، کائن وعدو ورتو ۽ هو وري هڪٻئي سان نه وڙهندا.

سنڌ جي فوج منهنجن اميدن جي بلڪل خلاف ثابت ٿي. آءٌ ڪجهه وقت ڪڇ ۾ رهيو هوس، جتي حملن ۽ لڙاين جا هر وقت افواهه ٻڌبا هئا. مون کي ۽ ڪڇ جي ماڻهن کي خيال ۾ ويٺل هو، ته حيدرآباد ۾ ڪا زبردست فوج رکيل آهي. پر حقيقت ۾ بلڪل ان جي خلاف آهي. قلعي جي حفاظت لاءِ فقط بلوچن جو هڪ ننڍڙو دستو رکيل آهي. ان کان سواءِ ميرن وٽ هٿياربند سپاهي تمام ٿورا رکيل آهن، ۽ اهي به حقارت جهڙا! پر ڪيترن قومن جا سردار مستقل طور دربار ۾ رهندا آهن. هو ڪنهن مخفي نموني ۾، ٿورن ڏينهن اندر پنهنجي قومن جا ماڻهو گڏ ڪري سگهندا آهن، جي هونءِ پوکي راهيءَ جا ۽ ٻيا رواجي ڌنڌا ڪندا آهن. چون ٿا، ته انهيءَ طريقي سان سرڪار اٽڪل چاليهه هزار

ماڻهو گڏ ڪري سگهي ٿي. ڪيڏهن سڀني پنهنجي روبرو ڪاريءَ ۾ لڪي ٿو ته: ”هنن کي هڪ پئسو روز ملندو آهي، جڏهن هو فوجي خدمت بجاءِ آڻيندا آهن.“ آءٌ سمجهان ٿو، ته اها هن جي پُل آهي يا اهو قديم زماني جو ڪو قاعدو آهي. مون ٻڌو آهي، ته گهوڙيسوارن کي ٽيهن رينن جي معقول رقم مهيني ۾ ملندي آهي. ممڪن آهي، ته ڪنهن وقت سڄي مسلم آبادي يڪمشت اتي ڪڙي ٿئي. پر دنيا جي هن ڀاڱي ۾ حب الوطنيءَ جو نالو نشان به نه آهي. ٿي سگهي ٿو، ته ڪو رياڪار مجذوب ۽ مذهبي جنون جو فائدو وٺي، ملڪ کي ڀڙڪائي.

ميرن جي فولادي ڏنڊي، رعيت جو ۽ فوجي طبقي جي همت ۽ روح کي ماري ڇڏيو آهي، ۽ ملڪ ۾ جيڪو امن امان آهي، تنهن سندن طاقت کي سست ڪري ڇڏيو آهي. پر هو اڃا رهن آهن، ۽ ڪنهن به ڳالهه لاءِ اُتي ڪڙا ٿيندا، جي ان مان کين ڪو فائدو ٿيندو يا ڦرلٽ ڪرڻ جو موقعو ملندو. بڪايل ڳجهن وانگر هنن کي پريان ئي ڏوند جي بانس ايندي آهي. جڏهن فساد جي باهه ڀڙڪي اٿندي، تڏهن هو جنگ جا نعرا هڻندا ۽ اک ڇنڀ ۾ اڇي گڏ ٿيندا. صوبدار جي سازش به - تي ڏينهن مڪمل ٿيڻ ۾ ورتا هئا. جڏهن ويهه - ٽيهه هزار سپاهي مخالف جهنڊن هيٺ ڀرتي ٿي ويا ۽ ٻيا ڪيترا ايندا ٿي ويا، تڏهن مس ڌرين جو ٺاهه ٿيو. جنگ جي ميدان ۾ سنڌي سپاهيءَ ۾ انتظام ڪونه هوندو آهي. هن جي پگهار تڇ آهي، ۽ ان جي ملڻ جي به پڪ ڪانه هوندي اٿس؛ تنهنڪري هو سمجهندو آهي، ته رستي تي ڳوٺن ۾ ڦرمار ڪري، پنهنجون ضرورتون پوريون ڪرڻ جو مون کي پورو پورو حق آهي. اها ڳالهه تسليم ٿيل آهي، ته هو بهادر ۽ جاننڻو آهي، پر هن جي ڌارين ملڪن ۾ ايتري شهرت نه آهي، جيتري سنڌ ۾ اٿس. هن جي خود نمائي ۽ شيخي مشهور آهي. سپهه سالار کان وٺي، فوج جي هڪ ادنيٰ سپاهيءَ تائين، هو سمورو وقت پنهنجن يا وڏن جي گذريل يا خيالي ڪارنامن جون ڳالهيون ڪندا آهن. تعجب جي ڳالهه آهي، جو هو نهايت تخمل ۽ صبر سان هڪٻئي جون اهي واهيات ڳالهيون ۽ ٻڌاڪون ٻڌندا آهن؛ ميرن جو لشڪر چُون چُون جو مريبو آهي. ان ۾ هر ملڪ جا ڪرايي ٿي حاصل ڪيل ماڻهو هوندا آهن، ۽ کين هر قسم جون پوشاڪون پيل هونديون آهن. ان ۾ اڪثر بلوچستان جي ٻهاڙن جا سروڀج جوان هوندا آهن؛ انهن مان هڪڙي رندن جي قوم آهي، ٽالپر به پاڻ کي رند سڏائيندا آهن.

هر سال ڪيترا گهوڙا ڪابل ۽ قنڌار ڪڇ ۽ ممبئيءَ ڏانهن ايندا آهن. جتي اهي انگريز سرڪار لاءِ، گماشتا خريد ڪندا آهن. انهن جو رستو سنڌ مان آهي، تنهنڪري اهي هتي سستا ملندا آهن. شايد ائين سمجهيو وڃي، ته بلوچ سپاهين کي، جي گهڻو ڪري گهوڙيسوار هوندا آهن، سٺا گهوڙا هوندا، پر ميرن جي اصطبلن کان سواءِ ٻئي هنڌ پلا گهوڙا نظر ڪونه ٿا اچن. مير هر سال عاليشان گهوڙا خريد ڪندا آهن. جڏهن اهي سنڌ مان لنگهندا آهن، ميرن وٽ سٺن گهوڙن کان سواءِ ڪيترا اعليٰ نسل جا ڪتا به هوندا آهن، جي هو اتر وارن ملڪن مان گهرائيندا آهن. مون سنڌ ۾ ڪيترا وڏا مضبوط خچر پڻ ڏٺا، مون سمجهيو، ته اسان جي سرڪار کي ايراني نار جي ڏورانهن بندرن کان توبخاني لاءِ خچرن گهرائڻ بدران، سنڌ مان خچر خريد ڪرڻ وڌيڪ سولو لڳندو، تنهنڪري مون انهن متعلق پڇا ڳاڇا ڪئي. پر معلوم ٿيو، ته اهي سستا ڪونه پوندا ۽ نه ڪي سنڌ مان خريد ڪرڻ ۾ وڌيڪ آساني ٿيندي.

مان پائڻيان ٿو، ته ميرن کي اها پليءَ پت خبر آهي، ته جيڪڏهن اسان جي حڪومت مٿن حملو ڪري، ته هو ڪنهن به قسم جو مقابلو ڪري نه سگهندا. اسان جي سوڀاري نالي جو ملڪ ۾ ڏاڪو آهي، ۽ مشرقي ماڻهن جي دلين ۾ اهو وهه گهر ڪري ويو آهي، ته خدا جي مرضي آهي، ته انگريز ڪنهن مدي تائين، جنهن ڪر ۾ هٿ وجهندا، ان ۾ ڪامياب ٿيندا. انهن ڳالهين ڏيهي ماڻهن جي وهمي ۽ پرمي دلين ۾ هڪ قسم جو سنسو جاڳايو آهي. هو پنهنجو هراس لڪائڻ لاءِ عجيب آڀاءُ جهڙوڪ: لاقزني، ڌارين حڪومتن کي غرور سان خطاب ٿيل خط لکڻ، ۽ اجنبِي ماڻهن تي پنهنجي شان شوڪت جو اڃايو رعب وجهڻ وغيره، اختيار ڪندا آهن، جي اتلو کين ظاهر ڪري وجهندا آهن. دنيا ۾ گهڻا ماڻهو پنهنجي جهالت، تڪلف ۽ حجاب کي پردي ۾ لڪائيندا آهن، اهڙيءَ طرح ميرن کي به خبر آهي، ته جيڪڏهن سندن حالتن جي باريڪ ڄاڻ ڪئي ويئي، ته راز فاش ٿي پوندو. اهڙي سبب آهي، جو هو ڪوشش ڪندا آهن، ته اسان کي سندن ملڪ يا سندن ذات جي صحيح معلومات نه ملي.

جنهن به ماڻهوءَ سنڌ اڪين سان ڏٺي آهي، ۽ صحيح حالتن جو معائنو ڪيو آهي، تنهن کي انهن ڪوڙن بهانن تي ڏوڪو ڪونه ايندو. سنڌ ۾ جيڪي ٿورا ڪوٽن وارا شهر آهن. سي بلڪل ردي آهن ۽ قلعن سڏائڻ جي لائق نه

آهن. عمر ڪوٽ، جتي سرڪاري خزانو پوريل آهي. سا هڪ تمام محفوظ جڳهه سمجهي ويندي آهي. چون ٿا، ته اهو ريگستان جي وچ ۾ آهي. جتي پاڻيءَ جو قطر وڌيڪ به مشڪل آهي. اسان کي هاڻي معلوم ٿيو آهي، ته اهو قلعو سنڌونديءَ جي هڪ شاخ جي ويجهو آهي، ۽ مضبوط نه آهي. حيدرآباد جو شهر ڪڇين پونگين جو ردي ڏير آهي، جنهن کي نه پناهه آهي، ۽ نه نواڪت ۽ نه آسائش واريون جايون آهن. ميرن جو قلعو جنهن تي هو فخر ڪندا آهن، ۽ جو ٽڪريءَ جي چوٽيءَ تي ٺهيل آهي، سو به پڪين سرن جي هڪ حقير عمارت آهي. ان جون سرون آهستي آهستي ڳرنديون ٿيون وڃن. اهو قلعو هڪ منتظم فوج جي عملي اڳيان هڪ ڪلاڪ به ڌڪ جهلي نه سگهندو ⁽¹⁾! تڪليف جي وقت امير طبقو گهڻو ڪري ايشياڻي ملڪن جي رواج مطابق مالڪن کي ڇڏي ويندو. لاشڪ مير پنهنجي حڪومت ۽ خزاني جي بچاءَ لاءِ بهادريءَ سان وڙهي سر ڏيندا. جي اسان جي مرضي هجي، ته اسان سواءِ پاڙيوارن ملڪن جي مدد جي، سنڌ کي آسانيءَ سان ۽ ملڪ جي ماڻهن جي رضامنديءَ سان فتح ڪري سگهون ٿا.

جيڪڏهن اسان سنڌ فتح ڪريون ۽ امڪان آهي، ته اسان ڪن لاچارن سببن ڪري مجبور ٿي سنڌ فتح ڪريون، جهڙيءَ طرح اسان پنهنجي وسيع سلطنت فتح ڪري ناهي آهي، ته انهيءَ حالت ۾ سنڌ هڪ اهو پرڳڻو آهي، جنهن مان اسان کي وڏو فائدو رسندو. بشرطيڪ اسان ان جي حڪومت اعتدال ۽ دانائيءَ سان هلايون. سنڌ جي ماڻهن ۽ اسان جي حڪومت کي جي فائدا حاصل ٿيندا، ان لاءِ هو پاڻ اسان کي ۽ هڪٻئي کي ڪيرون ڏيندا. ماڻهو ان ڪري خوش ٿيندا، جو انهن کي مفت اسپتالون، اسڪول وغيره ۽ هڪ خيراندش حڪومت ملندي. ۽ سرڪار لاءِ پڻ هيءُ هڪ فخر جي ڳالهه ٿيندي.

⁽¹⁾ "حيدرآباد جي ڪوٽ کي هڪ وڏي ڀت آهي ۽ منجهس هڪ وڏو قلعو آهي، جنهن تي ڪجهه ڳريون توپون رکيل آهن. ڀت سٺي آهي، پر اندران مٽيءَ جو اونهو پراڻو آهي. ڪجهه مٽي اصلوڪي آهي ۽ ڪجهه هٿرادو پيل آهي، ان ڪري ديوار ۾ رخنو وجهڻ مشڪل آهي. قلعو سمورو سرن جو ٺهيل ۽ ٺلهو آهي. ان جي شڪل گول آهي: ۽ سؤ والن کان وڌيڪ ويڪر نه آهي. ڪوٽ کي هڪڙي پاسي کان سڪل ڪاهي ۽ ٻئي پاسي کان هيٺائين زمين آهي. ديوار جي ماب اٽڪل مٿو ميل ٿيندي، ان ۾ توپن رکڻ لاءِ ڳڻا ٿورا آهن ۽ مورچا وغيره ڪونه آهن. قلعي جي شڪل مستطيل نموني جي آهي. ۽ اهو هڪ ڊگهي سوڙهي ٽڪريءَ جي هڪ ڪنڊ تي ٺهيل آهي جا سڀني پاسن کان آبي آهي. ٽڪريءَ جي آسپاس واري ايراضي سنڌونديءَ جو هڪ ڀيٽ آهي، ان جي ويڪر ڇهه يا اٺ ميل ۽ ڊيگهه ويهه يا ٽيهه ميل ٿيندي. اها ايراضي آباد ۽ زرخيز آهي ۽ آبڪلاڻيءَ ۾ پاڻي جي اتل هيٺ ايندي آهي." ڪرو-

تہ هڪ زرخير ۽ آباد پرڳڻو سندن حڪومت هيٺ ايندو. آبادگار ۽ واپاري، جي هن وقت جهالت ۽ مومار ڏلن سبب پيل آهن، سي آهستي آهستي ساه پٽيندا ۽ نئين ۽ بهتر انتظام هيٺ زور وٺندا. صوبي جون مڪاني سهوليتون، مال جي سلامتي، ۽ عدل ۽ انصاف ٻاهرين ملڪن جي ماڻهن کي ڪشش ڪري آڻيندا. اهي ماڻهو ملڪ جي آدمشماري وڌائيندا، ۽ هو مذهبي تعصب ۽ فوجي ظلم جي زنجيرن کان آزاد هوندا. تنهنڪري سعي ۽ ڪوشش کي وسيع ميدان ملندو ۽ هنن جي همت افزائي ڪئي ويندي، جا اڳتي هلي فائڊو ڏيندي. سنڌوندي وري وچ ايشيا ۽ هندستان جي وچ ۾ آمدنيءَ ۽ دولت جي شاهراهه ٿيندي. سنڌ، جنهن سان اسان جا قديم زماني کان تعلقات آهن، ۽ جنهن سان اسان جي، سندس هاڻوڪين مصيبتن ۾ همدردي آهي، تنهن کي قومن جي قطار ۾ پنهنجي اصلي ۽ جائز جاءِ ملندي ۽ قدرت جيڪي کيس نعمتون عطا ڪيون آهن، تنهن کان بهر ورتيندي.

جنوريءَ جي شروع ڌاري، مراد عليءَ جي صحت بلڪل نيڪ ٿي ويئي هئي، پر مير مون کي حيدرآباد ڇڏڻ جي اجازت ڏيڻ لاءِ تيار نه هئا. مون کي ڪڙڪ پئي، ته کين مون کي هميشه لاءِ پاڻ وٽ رهائڻ جو ارادو آهي. انهيءَ جو مون کي اڳيئي شڪ هو. مراد عليءَ مون کان هڪ - ٻه دفعو پڇيو هو ته: ”تو کي اسان وٽ رهڻ ۾ ڪو اعتراض ته نه آهي؟“ مون کيس ان سوال جو سڌو جواب ڪونه ڏنو هو، پر چيومانس ته: ”مان سرڪار جو ملازم آهيان، ان جي اجازت کان سواءِ ڪجهه به نٿو ڪري سگهان.“ هو وري وري اها ڳالهه دهرائيندو هو ۽ مون کان پڇندو هو ته: ”تو کي اسان ڇڏيون به ته توکي وري سرجان مالڪوم اچڻ ڏيندو؟“ ولي محمد خان هاڻي مون کي اطلاع ڏنو، ته مان ميرن کي صلاح ڏني آهي، ته هو تنهنجي ٻانهن لاءِ هڪدم سرڪاري طور لکپڙهه ڪن. مون کي خانگي طرح خبر پئي، ته ڪي اهڙيون حالتون ٿيون هيون، جنهنڪري هو جيترو ٿي سگهندن، اوترو وقت مون کي وڃڻ نه ڏيندا، جيتوڻيڪ اهو طريقو مون کي رهائڻ جو کين پسند نه هو.

ڊسمبر جي پڇاڙيءَ ۾، ڪابل جي جلاوطن بادشاهه، شاه شجاع الملڪ، جو لڏيائي ۾ اسان جو سرڪار جو وڏي فيدار هو، تنهن وٽان ٻه وڪيل سوغاتون کڻي آيا. هن جي تقاضا هئي، ته شڪارپور جو ضلعو بادشاهه سلامت جي

حوالي ڪيو وڃي. بادشاهه پنهنجي ويڃايل حڪومت هٿ ڪرڻ لاءِ فيصلو ڪيو هو، ته شڪارپور وڃي لشڪر ڪڍڻو ڪجي، ان سان گڏ بادشاهه سلامت، اسماعيل شاهه جي معرفت، خانگي طرح دڙڪو به ڏياري موڪليو، ته جي مير منهنجي گهر هڪدم قبول نه ڪندا، ته مان سنڌ جو قبضو پنهنجن وفادار دوستن، انگريزن جي حوالي ڪندس، جن انهيءَ اهم ڪم لاءِ منهنجي مالي خواهه جاني امداد ڪرڻ جي اڳي ئي تياري ڪرڻ شروع ڪري ڏني آهي.

مون منڍ کان ئي سمجهيو، ته هيءُ سابق بادشاهه جي اجائي شيخي آهي. ميرن کي ايتري همت ضرور ٿي، جو هنن انهيءَ گهر کي ٺڪرائي ڇڏيو، پر انهيءَ تقاضا سان جا خوفناڪ خبر شامل هئي، تنهن سندن دل ۾ ڪٽڪو پيدا ڪيو ۽ خراج جي بقايائن ۽ ڪابل جي بدبخت گهراڻي وارن سان جي هنن عقوبتون ڪيون هيون، تن جي يادگيري ڏياري.

هڪ ٻي ڳالهه پاڻ وڌيڪ هنن جي دلين ۾ هراس⁽¹⁾ پيدا ڪيو. ڳالهه خود تمام خسيس هئي، پر ميرن جي شڪي نظرن ۾ اها هڪ منصوبي جي پختي ثابتي هئي. جنهن وقت لڏيائي کان وڪيل آيا، ته ساڳئي وقت سندن وڪيل بهاولپور مان ڪين خبر ڏني، ته هڪ انگريزي عملدار هت پهتو آهي، ۽ خان هن جي چڱي خاطر داري ڪئي آهي. ميرن هڪدم سمجهيو، ته هن کي شاهه شجاع جي مدد لاءِ موڪليو ويو آهي. مون کي ڇاڄ مان معلوم ٿيو، ته هو هڪ سياح هو، جنهن جو سرڪار سان ڪوبه واسطو ڪونه هو. هو شايد بنگال کان يورپ وڃي رهيو هو، ۽ ميرن کي اجايو سنسو ٿيو هو.

(1) چون ٿا، ته نادر بادشاهه جڏهن سنه 1747ع ۾ سنڌ ۾ آيو هو، تڏهن نٿي ۾ تمام گهڻي دولت ۽ واپار هوندو هو. پر ٽيوريٽر جي سفرنامي جي هيٺين حوالي مان، جو ان کان اٽڪل هڪ صدي اڳ جو لکيل آهي، معلوم ٿئي ٿو، ته نٿي جو هن جي ڏينهن ۾ ئي زوال شروع ٿيو هو. اٽليءَ واري ڇاپي مان حوالو ڏنو آهي، جو سنه 1690ع ۾ بولان جي شهر ۾ ڇهيو هو. مون ان جو هڪ ئي نقل ڏنو آهي، ۽ تعجب جي ڳالهه آهي، ته مون کي سنڌ جي ميرن وٽان هٿ آيو هو. اهو ميرن جي ماڻهن، هڪ بدبخت روميءَ کان ورتو هو، جو سنه 1828ع جي شروع ۾ حيدرآباد مان لنگهيو هو. ”درياءُ جي لڪڻ جي ڳالهه به عجب آهي. ان ۾ شڪ نه آهي، ته درياءُ گهڻائي پيرا رخ بدلايو آهي. مون کي شڪ آهي، ته ڪو درياءُ اڳي جهازرانيءَ لاءِ هاڻي کان وڌيڪ ڪارائتو يا بيڪار هوندو. افسوس آهي، ته ان ڳالهه جي صحيح خبر ڪنهن نه ڏني آهي. ته انهن ڏينهن ۾ نٿو سنڌونديءَ کان ڪيتري مفاصلي تي هو. هاڻي اهو يقيناً پنجن ميلن کان وڌيڪ پري آهي. نٿي جو واپار، جو اڳي وسيع هوندو هو، سو هاڻي گهڻو گهٽجي ويو آهي. ڇاڪاڻ ته درياءُ جو چوڙ وڃي ٿو خراب ٿيندو ۽ واري ايتري ٿي وڃي، جو بئرين لاءِ رستو ئي ڪونهي“ (— ٽيوريٽر، ڀاڱو 2).

جڏهن ڪابل جي بادشاهيءَ جو اوج هوندو هو، تڏهن سنڌ جي حاڪمن کي پنهنجن والين لاءِ عزت ۽ مڃتا ڪانه هوندي هئي. هو پنهنجو ساليانو خراج خزاني ۾ تڏهن جمع ڪرائيندا هئا، جڏهن ڪا زبردست فوج اچي ڪانئن وصول ڪندي هئي. ميرن جهڙن ماڻهن مان اها اميد نٿي رکي سگهجي ته هو هڪ ڪريل خاندان جي عزت ڪندا. دراني گهراڻي جي تباهه ٿيڻ کان پوءِ شاهي خاندان جي جن شهزادن سندس تختگاه ۾ پناهه ورتي آهي، تن سان هنن نهايت حقارت آميز برتاءُ ڪيو آهي. جڏهن مان اتي هوس، تڏهن تيمور شاھ بادشاھ جو هڪ پائٽيو، سنڌ مان لنگهيو هو. هو برطانيا سرڪار کان، جنهن هن بدقسمت ڪٽنب لاءِ سخا جي ديگ چاڙهي هئي، ان مان حصو وٺڻ لاءِ بمبئيءَ ٿي ويو. هو مشهور بادشاھ احمد شاھ جو پوٽو آهي، پر خاندان جي ٻين پاتين وانگر بي سرو سامان ۽ آوارا آهي، جنهن کي مٿي لڪائڻ لاءِ هڪ جهنگي به نه آهي. هو اهڙو ته غيرت وارو هو، جو ميرن جي دربار ۾ به نه ويو. ميرن کيس پنجهتر رپيا بمبئيءَ ڏانهن موڪليا، ۽ سمجهيائون ته، اسان مٿس وڏو احسان ڪيو آهي. هن سان فقط ٻه نوڪر ساڻ هئا، ۽ هو هڪ رواجي مسافر وانگر هڪ مسجد ۾ رهيو پيو هو. هن کي جڏهن اها خبر پيئي، ته مسٽر ايلفنسٽن هندستان ڇڏي ويو آهي، تڏهن کيس ڏاڍو رنج ۽ ڏک ٿيو. هن وٽ ڪجهه ڪونه هو ۽ مون کان مدد گهريائين. مون کيس ڪيپٽن والٽر ڏانهن خط ڏنو، جو پُڇ ۾ دل کولي سندس تواضع ڪيو.

ڪڇ ڇڏڻ کان ٿورو پوءِ، مون کي سورت ۾ عام فوجي عدالت جي اڳيان شاهد جي حيثيت ۾ حاضر ٿيڻ لاءِ حڪمنامو مليو هو. مون کي هاڻي ملزم وٽان خطن رستي اطلاع مليو هو، ته جيستائين آءٌ حاضر نه ٿيندس، تيستائين مقدمو نه هلندو. تنهنڪري آءٌ تشویش ۾ پئجي ويس، ته هاڻي ڇا ڪجي. مون کي جو اميدن جي خلاف سنڌ ۾ انگريزن جي اثر وڌائڻ جو موقعو مليو هو، سو آءٌ ڇڏڻ لاءِ راضي نه هوس، بشرطيڪ ان کي سرڪار جي نظر ۾ ڪا اهميت نه هجي. مون ميرن ۽ سندن وزيرن کي ڪنهن به قسم جو دلاسو ڪونه ڏنو، ڇاڪاڻ، ته آءٌ سرڪار جي راڻي کان غير واقف هوس، ۽ نه مون کين بمبئيءَ خط لکڻ جو مشورو ڏنو، ته مبادا اتان کين رڪو جواب ملي. پر مون هڪ تڪڙي قاصد جي هٿان هدايتن لاءِ، ڪڇ ڏي نياپو موڪليو. مگر ڪڇ جو سفير ٻاهر ويل هو،

تنهنڪري ڪيتري وقت تائين مون کي خاطريءَ جهڙو جواب ڪونه مليو، تنهنڪري مون ميرن کي چيو ته: ”هاڻي مون کي وڃڻ جي اجازت ڏيو، فوجي عدالت جي شاهديءَ ڏيڻ کان پوءِ، واپس ايندس. انهيءَ وچ ۾، آءٌ گورنر ۽ سندس صلاحڪار جماعت کان پڇندس، ته انهن جو ڪهڙو حڪم آهي.“

انهيءَ اطلاع جي جواب ۾، ميرن مون کي چيو ته: ”اسان سڀ گڏجي سيوهڻ جي مشهور درگاهه تي، مراد عليءَ جي صحتيابيءَ جي شڪراني ادا ڪرڻ لاءِ وڃي رهيا آهيون، اسان جي مرضي آهي، ته تون به اسان سان گڏجي هل.“ هن ملڪ ڏسڻ جو هيءُ مناسب موقعو هو، جو مون هٿان وڃائڻ نٿي گهريو. پر، منهنجو انهن کي ٻڌائڻ فرض هو، ته منهنجي لاءِ وڃڻ تمام ضروري آهي. هو انهيءَ ڳالهه ۾ راضي نه هئا، پر آخر انهيءَ شرط تي مڃيائون، ته مان مهيني يا ڇهن هفتن بعد انهن جي موٽي اچڻ تي، ساڻن وري اچي ملندس. مون سمجهيو، ته منهنجو مقصد هاڻي پورو ٿيو آهي، پر ان کان پوءِ به، مان ڇهه يا اٺ ڏينهن ساڻن ملندو رهيس، جيستائين مون کي اجازت ملي. هو روز چوندا هئا ته: ”اڄ نه، سڀاڻي وڃجانءِ.“ آخر جڏهن منهنجي لاءِ وڌيڪ ترسڻ محال ٿي پيو، تڏهن مون کان پڇيائون ته: ”ڪهڙو رستو وٺي ويندين؟“ مون هڪدم سنڌونديءَ جي رستي وڃڻ جو فيصلو ڪيو. هڪ شاهي جهمپتي منهنجي لاءِ تيار ڪئي ويئي. ۽ منهنجي عزت افزائي لاءِ پنهنجي سوٽ مير بجر خان جي پوٽي کي حڪم ڏنائون، ته هو مون سان پٽڻ تائين گڏجي هلي.

جنوري جي اڪيهين تاريخ، مان ميرن جي دربار ۾ پويون دفعو ويس. موڪلاڻي پنهني طرفان دڪ پري هئي. مير صاحبن اڳئين وانگر شڪرگداري ڪئي. مون کي ڄا هنن سنڌ ۾ مسلسل مهمان نوازي ۽ عزت ڏني هئي، تنهن لاءِ مون به سندن احسان مڃيا. مون سان گڏ سندن ڪيترا مکيه عملدار پنجن ميلن جي مفاصلي تائين درياءَ جي طرف هليا. انهن ۾ منهنجو پراڻو دوست ولي محمد به هو. هن موڪلائڻ وقت مون کي پنهنجو ديوان ڏنو. تنهن کان سواءِ، هن مون کي ٻڌائڻ کان سواءِ، ڪيتريون ڪمائتيون شيون منهنجي مسافريءَ لاءِ منهنجي سامان سان گڏ موڪليون هيون. آءٌ ڪيترن ملدارن سان گڏ، جن کي مون سان ساڻ هلڻ جو حڪم ڏنو ويو هو، ٻيڙيءَ تي چڙهيس. اسان هڪدم لنگر ڪنيو ۽ شاير تائين ڪلاڪ ۾ اٽڪل ٽن ميلن جي رفتار سان

آسائش جهڙي مسافري ڪئيسون. رات جو اسان ٽرڪل ۾ لنگر هنيو. بيٽي آگبوت جي شڪل جهڙي وڏي ۽ سنئين تري سان هئي، ۽ خاص آرام ۽ آسائش لاءِ ٺهيل هئي. ان ۾ منهنجي ۽ منهنجي ساٿين لاءِ هر هڪ ضروري شيءِ ۽ عيش عشرت جو سامان، جو سنڌ ۾ دستياب ٿي سگهيو ٿي، مهيا ڪيو ويو هو. بيٽيءَ جي تختن تي ٻه ٽارن جا بنگلا ٺاهيا ويا هئا. انهن مان هڪڙو منهنجي لاءِ هو. اهو عملدارن جي تنبوءَ جيڏو هو ۽ شڪل ۾ به ذري گهٽ ان جهڙو هو. اهو ٻاهران ڳاڙهي ڪپڙي سان ڍڪيل هو، ۽ اندران چيٽ جو ڪپڙو لڳل هوس. ان کان سواءِ، اسان سان ننڍين بيٽين جو هڪ ساٿ به هو، جنهن ۾ گهوڙا، اٺ وغيره هئا.

ٻاويهين تاريخ پرھ ڦٽيءَ مهل، اسان وري روانا ٿياسين. رات جو نٿي جي سامهون پهتاسين. مون ميرن کي ڪونه ٻڌايو هو، ته مون کي انهيءَ مشهور شهر ڏسڻ جو ارادو آهي. پر مون سمجهيو، ته اهڙو سونو موقعو هٿان وڃائڻ نه ڪپي. ٻئي ڏينهن صبح جو مان سوار ٿي روانو ٿيس. درياءَ کان ڇهه ميل مفاصلو هو. رستي تي جهنگ ۽ ساوڪ هئي. مان تڪڙو تڪڙو گهٽين مان لنگهي، اورنگزيب جي جامع مسجد ڏانهن ويس. جنهن جي ڏسڻ جو مون کي بيحد شوق هو. مون سان جي عملدار ساڻ هئا، تن نٿي وڃڻ تي ڪو اعتراض ڪونه ورتو. پر هنن کي ميرن کان ڪي به هدايتون ڪونه مليل هيون، تنهنڪري هنن پنهنجن گهوڙن تان لهڻ کان انڪار ڪيو، ۽ آءٌ تڪڙو شهر جون نمايان جاين ڏسي، بيٽي ڏانهن موٽيس. مون فقط ايترو ڏٺو، جو منهنجو اشتياق پورو نه ٿيو، اٽلو دل ۾ وڌيڪ ڏسڻ لاءِ خواهش پيدا ٿي. مون کي شهر جي هڪ - ٻه رهواسيءَ سان به گڏجڻ جو موقعو نه مليو. مان ٻن - ٽن منٽن لاءِ اسان جي اڳوڻي تجارتي وڪيل، مسٽر ڪروءَ جي جاءِ تي ويس. اها شهر جي وچ ۾، مڪاني نموني جي هڪ وڏي عمارت آهي. ان جي ڇت تان مون کي سموري آسپاس واري ايراضيءَ جو نظارو ڏسڻ ۾ آيو. نٿي ۾ اڃا ان جي اڳوڻي شان ۽ شوڪت جا نشان آهن. شهر جي ايراضي نهايت وسيع آهي. هر طرف مقبرن ۽ مسجدن جا نشان آهن. جي ڏيکارين ٿا، ته عام ماڻهن جي روايت، ته نٿي جو احاطو ٻارهن ڪوهن ۾ هوندو هو، سا سچي هوندي. ساريءَ سنڌ ۾ اهو هڪ ئي شهر آهي، جتي پٿرن جون عمارتون آهن. حيدرآباد جي مقابلي ۾، نٿي جون

جاڻوڻ اڪثر مضبوط ۽ بلند آهن. جيتوڻيڪ انهن مان گهڻيون هاڻي ويران ۽ زبون ٿي ويون آهن⁽¹⁾.

چوويهين تاريخ، اسان وري پنهنجو سفر شروع ڪيو. شام ڌاري پير پني جي ڀرسان سڀني جي پٺ تي پهتاسين، جو ٻن ميلن جي مفاصلي تان ڏسڻ ۾ پئي آيو. سنڌونديءَ مان لهوارو لنگهندي، مون کي خاص نمايان ڳالهه نظر ڪانه آئي. مون پنهنجي سفر جي نقشي ۾ اهي شهر ڏيکاريا آهن، جن منهنجو ڌيان ڇڪايو هو. مون کي آباديءَ جو نشان نظر ڪونه آيو، سواءِ هڪ سرنهن جي ٻنيءَ جي. سارو ملڪ شڪارگاهن لاءِ تباهه ڪري جهنگ ڪيو ويو آهي. نئي جي ڀرسان الهندي طرف جابلو علائقو آهي. درياءُ جا ڪپرا اڪثر ننڍا ۽ کاڌل هئا. چوڙ کان وٺي ڪيترن ميلن تائين، ڪپرا اهڙي نموني جا آهن. سنڌ جي تاريخي نديءَ ۽ ان جي خوبين ۽ خصوصيتن جو ڪڏهن مڪسفيلڊ جي پڙتال ۽ ٻين روبرڪارين ۾ اهڙو ته مفصل بيان ڏنل آهي، جو مان ان کان وڌيڪ ڪجهه به لکي نٿو سگهان. مان مناسب نٿو سمجهان، ته ڪو ٻين ڪتابن مان حوالا ڏيئي پڙهندڙن کي اجائي تڪليف رسايان. اهي ميجر رينيل، مسٽر ڪرو⁽²⁾ ۽ ڪرنل پانٽنجر جي تصنيفن ۾ نهايت دلڪش نموني ۾ ڏنل آهن. هن

(1) سنڌ ۾ مشهور درياءَ، جنهن کي يورپي آدمي انڊس ۽ هندو سنڌو چوندا آهن، تنهن نالي جي پٺيان سڏبو آهي. پر هن درياءَ جي الهندي طرف واري ملڪ جو حصو، هالڪنديءَ کان سمنڊ تائين، لاڙ سڏبو آهي. سنڌ جي زمين سيلاب کان پوءِ اهڙي ئي زرخيز ٿيندي آهي، جهڙي مصر جي. ساڳئي وقت سنڌ جو سيلاب مصر جي سيلاب وانگر بي اعتبار نه هوندو آهي. پاڻي مقرر وقت تي ساڳئي انداز ۾ ڇڏندو ۽ لهندو آهي. سنڌونديءَ ۾ اپريل جي پڇاڙيءَ ۾ پاڻي ڇڏندو آهي ۽ سيپٽمبر جي شروع ۾ لهندو آهي. هوڏ جي ايراضيءَ جو مدار علائقي جي سلامتي تي هوندو آهي. سراسري سيلاب ٻنهي ڪپرن کان پنجن ميلن تائين ٿيندو آهي. ڪن هنڌن تي، خاص ڪري دواڻي ۾ ان کان به وڌيڪ مفاصلي تي ويندو آهي. سنڌو درياءَ ۾ موسمي سيلاب کان سواءِ، ٻيون ڪي خاص خوبيون ڪونه آهن. پاڻي جي سير، ميري ۽ لڙاڻيل هوندي آهي. ان ۾ ايترا ته ٽانگها هنڌ ۽ واري هوندي آهي، جو فقط سنئين تري واريون پڙيون، ان ۾ سلامتيءَ سان هلي سگهنديون آهن. سنڌونديءَ جي وهڪري ۾ تمام گهڻا وروڪڙ آهن. پڇڙيءَ ۾ ته بلڪل بي اعتبار آهي. لاڙ ۾ ان جي غير مستقل مزاجيءَ جا گهڻائي نشان آهن. ان مان سڀ کان وڌيڪ نمايان هڪڙي وڏي واڌ جو سڪو پيٽ آهي، جو ڪراچيءَ کان اٽڪل پنجن ميلن جي مفاصلي تي آهي. ان کان پنج ميل پري، گردري وٽ، وري هڪ ٻيو ڪٽل واھ آهي. (ڪرو-)

(2) سنڌونديءَ جي واڳڻ متعلق مسٽر ڪرو هن طرح لکي ٿو ته: ”واڳڻ کي وسارڻ نه ڪبي. اهي تمام گهڻي انداز ۾ آهن. ۽ هندو خواه مسلمان انهن جي تعظيم ڪندا آهن. ڪراچيءَ جو محافظ ديوتا هڪ چلڪن وارو مروڻ (واڳڻ) آهي، جنهن کي زالن ۽ ٻارن جو لشڪر آهي. هو ڪراچيءَ جي ويجهو منگهي پير جي گرم چشمن مان، جي ميري پاڻيءَ جون ڪسيون نڪرن ٿيون. تن ۾ رهي ٿو. منگهو پير هڪڙو ولي هوندو هو، جو اڳي اتي رهندو هو. اهي جانور بعضي بعضي چشمي جي منهن ۾ گرم ٽڪنڊڙ پاڻي ۾ سمهيا پيا هوندا آهن. ۽ بعضي ٿڌن دهن ۾ ليٽيون پائيندي نظر ايندا آهن.“ (ڪرو.)

سفرنامي جي پڇاڙيءَ ۾، سڪندر جنهن رستي سان سند مان لنگهيو هو، مون ان تي پنهنجو تبصرو ضميمي طور ڏنو آهي، پر مان چئي نٿو سگهان، ته اهو قابل غور به آهي يا نه؟

مان اڳيئي لکي آيو آهيان، ته ميرن جي ملڪن تي ڪو حملو ٿئي، ته ان جي مقابلي ڪرڻ لاءِ وڻن محدود ذريعا آهن. سنڌونديءَ ڏي هڪ نظر ڪبي، ته معلوم ٿيندو، ته هڪ بحري طاقت لاءِ سندن ملڪ جي وچ ۾، درياءَ جي رستي پهچڻ، هڪ آسان ڳالهه آهي. شاهي جهميٽي، جنهن ۾ مان چڙهي سڀا آيو هوس، سا سڌي تري واري آهي، پر اها اڌ پلٽڻ ڪڍي سگهي ٿي. اسان رستي ۾ ايڏيون وڏيون ٻيون پيڙيون به ڏٺيون. آءُ بحري لڙائيءَ جي فن جو ماهر نه آهيان، پر مون کي خاطري آهي، ته ننڍا هٿياربند آگبوت سنڌونديءَ ۾ ڪارآمد ثابت ٿيندا. پاڻي جي تڪ ۽ تانگهي شايد ڪجهه تڪليف ڏين، پر لڙائيءَ جي اعلان ٿيڻ شرط اهڙا جانباز ملاح اچي اسان جي پيڙيءَ ۾ شامل ٿيندا، جي جهاز رانيءَ جي فن کان چڱيءَ طرح واقف آهن، ۽ جي هاڻوڪيءَ حڪومت جي تختي الٽي ڪرڻ لاءِ هر قرباني لاءِ تيار آهن.

سڀا ۾ مون کي حيدر لغاري گڏيو، هو مون کي هڪڙي آباد علائقي منجهان مغربيءَ وٺي هليو، اتان اسان هڪڙيءَ ويران ايراضيءَ مان لنگهياسين، جنهن جو ذڪر مون هن سفرنامي جي شروع ۾ ڪيو آهي. اتان لکپت وياسين، جتي اناويهين جنوريءَ تي پهتس.

مون اڃا ڪڇ جي ڪناري تي پير رکيو، ته مون کي وڪيل جو انيسن جنوريءَ جو لکيل خط پهتو. ان ۾ مون کي، جيستائين سرڪار وٽان فيصلو ٿي اچي، تيستائين سنڌ ۾ رهڻ جي اجازت ڏني وئي هئي، ۽ ان سان گڏ مون کي ڪرنل لپٽن جو خط به پهتو، جو ان صاحب ڪرم فرمائي، سورت مان لکيو هو. ان ۾ لکيل هو، ته فوجي عدالت جي ڪاروائي ختم ٿي وئي هئي، ۽ منهنجي شاهديءَ جي ضرورت ڪانه هئي. مون هڪدم هن خبر جو اطلاع ميرن کي ڏنو ۽ وري حيدرآباد لاءِ روانو ٿي، سنڌ ۾ داخل ٿيس. مون اڃا ٽيهه ميل پنڌ مس ڪيو، ته صوبدار جي بغاوت ۽ بدامنيءَ جي خبر پيس، تنهنڪري مان اتي جواب لاءِ ترسي پيس. مان ڪيترا ڏينهن پاليءَ ۾ رهيس، جا رڻ ۾ هڪ چوٽي آهي. اتي روز لڙاين ۽ خوفن جا افواهه پڌبا هئا. تيرهين تاريخ مون کي ميرن وٽان وڪيل

جي معرفت نياپو مليو، ته ملڪ جي اهڙيءَ حالت ۾ مون کي اڳتي وڌڻ نه ڪپي. تنهنڪري مان مصلحت کان ڪم وٺي، لکپت موٽي ويس. اتي جلد ئي مون کي مانواري گورنر ۽ سندس جماعت وٽان، پُڄ موٽي وڃڻ جو حڪم پهتو.

مون کي معلوم ٿيو، ته سرڪار کي سنڌ ۾ وڪيل رکڻ جو ارادو ڪونه هو. تنهنڪري مون کي حيدرآباد ۾ مڪاني وڪيل لکيو، ته مون کي ڪو ضروري ڪم ڏنو ويو آهي. جنهنڪري مون ميرن سان وري گڏجڻ جو جيڪو وعدو ڪيو هو، سو ڪونه پاڙي سگهندس. مير صاحب انهيءَ ڳالهه تي مطمئن ٿيا. ان کان پوءِ هو مون سان باقاعدي خط و ڪتابت ڪندا رهيا آهن. هنن جا خط پياس پريا آهن، ۽ ڏيکارين ٿا، ته کين مون سان سٺن تعلقات رکڻ جو خيال آهي. مان سمجهان ٿو، ته جيڪڏهن مان چاهيان، ته هو مون کي پاڻ وٽ دعوت ڏيئي گهرائي، هميشه لاءِ رهائڻ لاءِ تيار ٿيندا.

پڇاڙيءَ جو هن تذڪري ۾ جي اوڻايون آهن، تن لاءِ مان معافيءَ جو طلبگار آهيان. اهي اوڻايون منهنجي سستيءَ ۽ لاڀرواهيءَ جو نتيجو نه آهن. مگر اهي اوڻايون انهن مشڪلاتن جي ڪري پيدا ٿيون آهن، جي مون کي هن تذڪري لکڻ ۾ پيش آيون هيون. جيڪي مصنف پنهنجي ڪارواين جا تذڪرا لکندا آهن، سي پنهنجي ۽ پنهنجي ڪارواين متعلق اهڙا لفظ استعمال ڪندا آهن، جي شايد تهذيبي آداب جي خلاف هجن. انهيءَ عذر ۾ مون کي فقط ايترو چوڻو آهي، ته مون صداقت ۽ سچائيءَ سان اهڙيءَ طرح حقيقتن کي پيش ڪرڻ جي ڪوشش ڪئي آهي، جيئن اهي تحقيق ڪيل آهن. ميرن سان منهنجي جيڪا له و چڙ ٿي هئي، تنهن متعلق به مون فقط ايترو لکيو آهي، جيترو هنن جي ذهني ۽ نشست و برخاست جي صحيح نموني ڏيکارڻ لاءِ ضروري آهي. مون گهڻا دلچسپ واقعا نه ڏنا آهن، انهن مان ڪيترا اسان جي مڪاني وڪيل جي خطن ۾ ڏنل آهن، جي هن ڪڇ جي وڪيل ڏانهن موڪليا هئا. اهي خط پُڄ موٽڻ کان پوءِ، منهنجي نظر مان گذريا آهن.

قلم تازو ⁽¹⁾ هن تذڪري لکڻ کان پوءِ، سنڌ ۾ هڪ واقعو ٿيو آهي، جو ياد ڪرڻ جوڳو آهي، ۽ جو منهنجين ڳالهين جي تصديق ڪري ٿو: مير ڪرم علي

بخار وگهي، ڊسمبر سنه 1828ع ۾ گذاري ويو. هن جو وارث مراد علي آهي، جو انهن چئن ڀائرن مان پويون آهي، جن ٽالپر گهراڻي جو پايو وڌو هو. هو هاڻي ملڪ جو واحد ۽ تسليم شده حاڪم آهي. هن جي هٿن ۾ ايتري طاقت آهي: جا اڳي ساري خاندان کي به نه هوندي هئي. فوتيءَ جي عزيزن کي، هن جي وفات تي نهايت رنج ۽ الم آهي. هو مٿن نهايت مهربان ۽ شفيق هوندو هو. هن جي وفات ڪري دربار ۾ گهڻيون تبديليون ٿينديون. دربار جي انتظام تي جو خرچ ٿيندو هو، سو سمورو هو برداشت ڪندو هو.

فيبروري سنه 1828ع ۾، صوبدار جي بغاوت وقت جو ٺاهه ٿيو هو، ان جو هڪڙو شرط قرآن مجيد تي لکيو ويو هو، سو اهو هو ته ڪرم علي، صوبدار کي پنهنجو پٽ ڪندو. پر صوبدار، جو هڪ ضعيف طبع شخص آهي، سو ٺاهه کان پوءِ وري گمناميءَ ۾ غرق ٿي ويو، ۽ پنهنجن مددگارن کي وڏن ميرن جي ڪيني ۽ ظلم جو، بزدليءَ سببان شڪار ٿيڻ ڏٺائين. تنهنڪري اها ڳالهه تعجب خيز نه آهي، ته هن ۾ ايترو به دم نه رهيو هو، جو چاچي جي وفات کان پوءِ، پنهنجي موروثي خزاني تي تبصرو ڪري سگهي. مراد عليءَ حرقت ڪري خزانو پهريائين فوتيءَ جي ڀاءُ جي زالن وٽ رکرايو، ۽ تنهن کان پوءِ، ان تي پاڻ قبضو ڪيائين. ڪرم عليءَ جي ارضي ملڪيت به سواءِ ندين شهزادن ۽ جاگيرن جي، هاڻوڪي حاڪم جي هٿ آئي آهي. اُميد آهي، ته سنڌ، هن جي طاقتور حڪومت ۾، گهٽ ۾ گهٽ ڪجهه وقت، امن امان ۽ صلح سانت ۾ رهندي.

سڪندر جي رستي تي تبصرو

هن تذڪري جي نقل سان گڏ، مون سرڪار جي خدمت ۾ سنڌونديءَ ۽ جنهن رستي کان مان موٽي ويو هوس، تنهن متعلق ڪيتريون ياداشتون به پيش ڪيون هيون. منهنجي خيال ۾ اهي ياداشتون نه دلچسپ آهن، نه ضروري تنهنڪري انهن جو ذڪر هن تذڪري ۾ ڏيڻ مناسب نه آهي. پر هي خام خيال يا وهر، جي مون پنهنجي مسافريءَ جي دوران ۾ تڪڙو قلمبند ڪيا هئا، سي مان هت رهڻ ڏيندس. جيڪو به مسافر سنڌ ۾ سفر ڪندو آهي، سو فطرتاً سنڌونديءَ بابت ڪجهه نه ڪجهه لکڻ پنهنجو فرض سمجهندو آهي. تنهن کان سواءِ ممڪن آهي، ته منهنجا هي نقطا، ڪنهن صاحب لاءِ ڪارائتا ٿين، جنهن کي سڪندر جي رستي جهڙي دلچسپ معاملي ۾ کوجنا ڪرڻ جو شوق هجي. منهنجو اندازو آهي، ته سنڌوندي هاڻي ان حالت ۾ آهي، جهڙيءَ حالت ۾ به هزار ورهيه اڳ يونانين جي ڏينهن ۾ هئي. انهيءَ ڳالهه جو خاطريءَ سان فيصلو ڪرڻ ناممڪن آهي. مون کي سنڌونديءَ متعلق تحقيقات گڏ ڪرڻ جو بيحد شوق هو. آءٌ جڏهن سنڌ ۾ هوس تڏهن، ۽ سنڌ مان موٽڻ بعد ڪيترن ئي مڪاني ماڻهن کان مون پڇاڻون ڪيون آهن. پر هنن مان فقط اها ڳالهه معلوم ٿي آهي، ته سنڌوندي نهايت غير مستقل مزاج آهي. هو چوڻ ٿا، ته اسان جي مختصر حياتيءَ ۾ به ان ۾ ڪيتريون اوچتيون ڦيريون گهيرون ٿيون آهن. هڪڙو نوجوان ۽ هوشيار خراساني، جنهن کي مان پاڻ سان حيدرآباد مان وٺي آيو هوس، جتي هو گهڻا سال رهيو هو، تنهن مون کي چيو، ته سنڌوندي اهڙي ته بي اعتبار آهي، جو جيڪڏهن ڪنهن ماڻهوءَ کي سنڌونديءَ جي ڪنهن خاص منهن مان سمنڊ ڏي وڃڻو هجي، ۽ هن کي اڃا خاطري هجي، ته اهو منهن کليل آهي، ته سياڻي امڪان آهي، ته نٿي کان هيٺ اهو منهن هوندو ئي ڪونه.

نٿي کان هيٺ سنڌوندي ڦٽي ٻن وڏين شاخن ۾ وهي ٿي- هڪڙي ميرايون ۽ ٻي بگهاڙ. آءٌ بگهاڙ، جو سڀا به سڏبو آهي، وٺي هيٺ ويو هوس. جتي اهي شاخون جدا ٿين ٿيون، اتي بگهاڙ ميرايون کان وڌو آهي. نٿي کان چار ڪوهه هيٺ درياءُ جي ڪپي ڪير تي سمن جو ڳوٺ آهي. هتي درياءُ منو ميل ويڪرو آهي. ائروسٽ ۽ ڪٿريءَ جي نقشن ۾ انهن ٻن وڏين تقريباً هڪجيڏين شاخن جو نالو نشان به نه آهي، پر اهي فوجي عملدارن جي قلمي نقشي ۾ صحيح ڏيکاريل آهن. ميرايون

پهريان هڪ ننڍي شاخ نشان ڪيل آهي. پر پوءِ مکيه درياءُ ڏيکاريل به آهي. اها لاهري ۽ براڄي بندرن کان لنگهي وڃي سمنڊ ۾ ڇوڙ ڪري ٿي. هيءُ نقشو ميجر رينيل جي اڳين صديءَ جي آخر ۾ ڏنل بيان سان، نالن ۽ ٻين ڳالهين ۾ ملي ٿو. آءٌ سمجهان ٿو، ته اڳين ماڻهن کي هاڻوڪن مصنفن کان سنڌ جي دواڀي جي وڌيڪ خبر هئي. يوناني مصنف ائرين (Arrian) لکي ٿو ته: ”هن ايراضيءَ ۾ سنڌوندي يوناني اکر جي صورت اختيار ڪري ٿي ۽ اها ايراضي مصر جي دواڀي واري پرڳڻي کان گهڻو وڏي آهي. پٽالا جي ڀرسان سنڌوندي ڦٽي ٻن وڏين شاخن ۾ وهي ٿي، ۽ اتي، ٻيئي سمنڊ تائين ساڳئي نالي سان سڏجن ٿيون.“ آءٌ اکين ڏني ثابتيءَ سان چئي سگهان ٿو، ته اها پوئين ڳالهه صحيح آهي. ماڻهو چون ٿا، ته جيتوڻيڪ بگهاڙ يا سیتا، جنهن مان هن وقت آءٌ گذري رهيو آهيان، سا ٿوري مفاصلي کان ڦٽي گهڻيون شاخون ٿئي ٿي، ۽ وياڻيءَ وٽ وڃي سمنڊ ۾ ڇوڙ ڪري ٿي. تنهن هوندي به بندر بستہ ۽ لڪپت جي ڦاٽ يا سنڌونديءَ جي حقيقي اويارين شاخ ۾ سولائيءَ سان پهچي سگهجي ٿو. جيڪڏهن هاڻوڪن جاگرافي نويسن کي اها خبر هجي، ته هو ائين نه چون ها، ته سڪندر سنڪري واه مان اوڀر طرف ويو هوندو. جيتريقدر مون تحقيقات ڪئي آهي، ته هن وقت سنڌ ۾ ”سنڪري“ نالي ڪوبه واه ڪونه آهي. ممڪن آهي، ته هن وقت ڪو واهڙ ان نالي سان سڏبو هجي. ڏسجي ٿو، ته اڳينءَ صديءَ جي وچ ڌاري انهيءَ نالي جو ڪو واهڙ هو. ڇاڪاڻ ته نادرشاهه ۽ دهليءَ جي بادشاهه جي وچ ۾ جيڪو عهدنامو ٿيو هو، ان ۾ انهيءَ نالي جو ذڪر ڪيل آهي. اهو واه غالباً قرائون⁽¹⁾، ڦليلي يا پريساري هوندو. انهيءَ حالت ۾ اسان کي ائين ٽهراڻو پوندو، ته هاڻوڪو نٿو ۽ برهمڻ آباد جو ڦٽل شهر، جو ان جي ويجهو آهي، سي يونانين وارو شهر پٽالا نه آهي، يا ته سڪندر نٿي کان مٿي وڃي، سنڌونديءَ جي اويارينءَ شاخ ۾ ڏسڻ لاءِ ويو هو، جنهن جو ڪوبه

(1) ورهاست واري عهدنامي جا هيٺيان لفظ ڏيکارين ٿا، ته سنڪرو واه، قرائون يا ڪوري ندي هوندو. جا سنڌونديءَ جي سڀ کان اويارين شاخ آهي، ۽ جنهن جو ڇوڙ سنڌ کي ڪڇ کان ڌار ڪري ٿو. - ”آءٌ پوري محبت ۽ برادرانه شفقت جي ڪري، نادرشاهه کي اٽڪ درياءُ آب سنڌ، سنڌو درياءُ جي شاخ سنڪري واه جي اولهه طرف جو سمورو ملڪ آهي. سو ڏيان ٿو وغيره. هنن جون سڀ پٺيون، ڳوٺ، ڪوٽ، شهر، بندر، اٽڪ جي منهن کان وٺي، سڀني لڪن ۽ بستين سميت، جي سنڌونديءَ ۽ ان جي شاخن جي وچ ۾ اچي وڃن ٿيون، سنڪري واه تائين، جتي سمنڊ ۾ ڇوڙ ڪري ٿو وغيره.“

ذڪر يا امڪان نه آهي. مشرقي ملڪن ۾ مڪاني ماڻهو ساڳي نديءَ کي ڪيترائي نالا ڏيندا آهن ۽ وري انهن کي بدلائيندا آهن. جيئن ملڪ جو رواج بدلبو آهي، تنهنڪري تمام گهڻو مونجهارو ٿيندو آهي.

جيڪڏهن اسين فرض ڪريون، ته شير مقدونيہ (سڪندر) بگهاڙ يا سيتان ۾ جهاز، اٺي ڪٽي هئي، ته انهيءَ حالت ۾ هن جي مسافريءَ جا سڀ مسئلا حل ٿين ٿا ۽ ڏڪن هڻڻ جي ضرورت نه ٿي پوي. اها مڃين واري ڍنڍ⁽¹⁾ جنهن جو ذڪر ائرين ڪري ٿو، سا لکپت جي ڪاري هوندي، جا سمنڊ جي ڀرسان ڏهه ميل ويڪري آهي. چون ٿا، ته ڍنڍ مان لنگهڻ کان پوءِ، هوءَ ٽي ڏينهن⁽²⁾ ڪنارو وٺي پئي ويو ۽ رستي ۾ ڪوهه کوٽايائين. جاگرافيدان ان ڳالهه تي يڪراءِ نه آهن، ته ڪوهه ڪڇ ۾ ويو هو. جيڪڏهن هو نارائڻ سر ۾ لٿو هوندو ۽ سٺ ميل پنڌ ڪيو هوندائين. جيئن ڊاڪٽر ونسينٽ تخمينو ڪري ٿو، ته ان حالت ۾ هو ابراسه جي علائقي ۾ سندن جي ڳوٺ ۾ پهتو هوندو، ۽ پيرحاکو ۽ ڪورانو واري علائقي مان لنگهيو هوندو. ان ڪري اها تاريخي زمين ڪري ليکي سگهجي ٿي. قديم جاگرافين جي نقشن ۾ جيڪوزائيلينو پولس⁽³⁾ جو شهر ڏيکاريل آهي، سو هاڻوڪي لکپت کي نارائڻ سر کان وڌيڪ ويجهو، يعني ڪوري نديءَ تي مٿيو آهي. جيڪڏهن سڪندر اتي لٿو هو، ۽ اتان سٺ ميل پنڌ ڪيو هئائين، ته ان حالت ۾ هو بندر چڪي کان ڀرتي ڪونه ويو هوندو.

ممڪن آهي ته پٽالي جو شهر اتي هجي، جتي هاڻي جهرڪن جو شهر آهي. ان حالت ۾ سڪندر پڇاري شاخ مان لنگهيو هوندو، جا ٻني، لائٽپور، ميرپور ۽ مغربيءَ کان لنگهي ٿي. اتان هو لکپت جي ڪاريءَ تائين اچي سگهيو هوندو. مون کي معلوم ڪونه ٿيو، ته ميٺ يا مهراڻ نالي ڪا ايڏي شاخ بگهاڙ مان نڪري ٿي، جيئن بحري آفيسر جي نقشي ۾ ڏيکاريل آهي. مون کي خاطريءَ سان معلوم ٿيو آهي، ته هن موسم ۾ پڇاريءَ کان سواءِ، ٻئي ڪنهن به پاڻيءَ جي رستي مغربيءَ وڃي نه سگهيو آهي. پر سڪندر کي آگسٽ يا سيپٽمبر ۾ ان مان لنگهڻ ۾

(1) ائرين جيڪو ڍنڍ جو بيان ڏنو آهي، سو ڪڇ جي رڻ سان لاڳو ٿي سگهي ٿو، جو ان وقت پاڻيءَ هيٺ هو. جڏهن هو کڻي پاسي واريءَ شاخ جي چوڙ وٽ پهتو، ته اتي ڍنڍ هئي. اها درياءُ يا ٻين ندين جي پاڻيءَ جي ٻوڙ ڪري ٺهي پئي هئي، ۽ اڀرندڙ وانگر نظر پئي آئي.

(2) هن، گهڙيسوارن جو هڪ دستو وٺي، ٽي ڏينهن ڪناري جو معائنو ڪيو، ۽ پنهنجي بحري بيٺي جي حفاظت لاءِ اڀرندڙ يا ڪاري ڳوليندو رهيو.

(3) زائيلينو پولس معنيٰ وڻڪار وارو شهر. اهو نالو لکپت جي علائقي لاءِ هن وقت نهايت موزون آهي.

تڪليف ڪانه ٿي هوندي. ڇاڪاڻ ته انهن ڏينهن ۾ پڇاري ڦوڪيل وهندي هوندي. سفارتخاني جو منشي چئي ٿو، ته هو چويهه ورهيه اڳ پنهنجي ڪتب سان انهيءَ شاخ مان نٿي کان ڪوٽ سر، جو لکيت جي ڪاريءَ تي آهي، ويو هو. نقشي ۾ جو نالو ڏنل آهي، سو مون کونه ڦيرايو آهي. پر جيتريقدر مون کي خبر آهي، ته هن شاخ کي سنڌ ۾ ميث ميرابن جي نالي سان کونه سڏيندا آهن.

منهنجي ناقص عقل ۾، ان ۾ ذري ماتي به شڪ نه آهي، ته نٿو ۽ قديم زماني جو شهر پٽالا آهي. آئين چوي ٿو، ته پٽالا لفظ جي ساڳي معنيٰ آهي، جا يوناني لفظ ”ڊيلٽا“ يعني دواڻي جي آهي. جيڪڏهن سنڌ جو ڪوبه حصو دواڻي سڏجڻ جي لائق آهي، ته اهو نٿي کان جيڪو هيٺ علائقو آهي، سو آهي. اها ڳالهه به ممڪن نه آهي، ته سڪندر جنهن نيل نديءَ جي دواڻيءَ جو معائنو ڪيو هو، سو ڪن ٻين مٿين شاخن کي، جي تمام ننڍيون هونديون، تن کي ڪو دواڻي جي نالي سان سڏيندو. ان ڳالهه جي هڪ ٻي به ثابتي آهي، ته پٽالا مٿي نه هو. لکيل آهي، ته سڪندر پهريان پٽالا مان سڄي هٿ واري شاخ وٺي ويو هو، جا لاشڪ هائوڪي ميرابون شاخ آهي، ۽ اڃا چار سو فرلانگ يا پنجاه ميل پنڌ ڪيائين، ته ناڪئن خبر ڏنس، ته سمنڊ ويجهو آهي. اهو ٻڌي، هو خوشيءَ ۾ گد گد ٿي ويو. اسان کي معلوم آهي، ته نٿي ۽ سمنڊ جي وچ ۾ اسي ميل مفاصلو آهي. اهو ممڪن نه آهي، ته ناڪا خواه انهن کي ڪيترو به آزمودو هجي، تيئن ميلن کان وڌيڪ مفاصلي تي هوا جي رُخ مان چئي سگهندا ته سمنڊ ويجهو آهي. هن راءِ جي خلاف فقط هڪڙي ڳالهه آهي. سا هي. - سنڌوندي جي وير سمنڊ کان سٺ ميلن تائين ويندي آهي. مقدونيا وارن وير جو لاه - ڇاڙه ڏنو هوندو، اڳتي هلي، هيءَ وير ڏسي حيران بلڪ خوفزدہ ٿيا هوندا. جڏهن هو اڃا سمنڊ کان تيئن ميلن تي کونه پهتا هوندا. ممڪن آهي ته هو سير ۾ ڪيترا ميل هيٺ تڪڙا هليا ويا هجن، ۽ کين وير جي خبر نه پئي هجي. ان ڳالهه تي ڪهڙو به ناڪو ڀلجي سگهي ٿو، خاص ڪري انهيءَ موسم ۾، جنهن ۾ هو سنڌ مان لنگهيا هئا. ان وقت سنڌوندي ڦوڪيل وهندي آهي. انهن کي خبر تڏهن پئي هوندي، جڏهن وير گهڻو چڙهي هوندي، ۽ ڏکڻ - اولهه جي چوماسي هوا سندن راهه ۾ رڪاوٽ وڌي هوندي. هن ۾ وري ٻيو اختلاف آهي. چون ٿا، سڪندر پنهنجي سپهه سالار ليونيٽس کي حڪم ڏنو هو ته: ”هو پنهنجي لشڪر

سميت بحري پيڙي سان گڏوگڏ هلندو اچي، پر سنڌونديءَ جي چوڙ وارو ملڪ اهڙو آهي، جو هو سمورو وقت آرماڙ جي ويجهو ڪونه رهي سگهيو هوندو. قديم جاگرافي نويس نهايت صحيح آهن، ائين چوي ٿو، ته سنڌونديءَ جو مکيه منهن ٻارنهن ميل ويڪرو هو. جديد ڪوٽائن ثابت ڪري ڏيکاريو آهي، ته اها ڳالهه بلڪل صحيح آهي. ونسينٽ ثابت ڪرڻ جي ڪوشش ڪئي آهي ۽ اها ڳالهه غلط آهي. هن جي خيال موجب يونانين ڊچي ڪري وڌاءُ ڪيو آهي⁽¹⁾.

(1) ”سنڌ جي ويجهو سنڌوندي ۾ سواستيدير ويڪري نظر آئي“ (-اثرين) ”هيءُ هڪ وڌاءُ آهي. اسٽيڊير جي ڪيتري به ماپ هجي ۽ پاڻي ڪيتري به اٿل کائي، ته به اها ڳالهه صحيح نٿي ٿي سگهي.“ (-ونسينٽ).

ڪڇ جي مختصر تاريخ

تمهيدي قيل و مقال

هن ڪتاب ۾، ڪڇ جو برطانيا سرڪار سان لاڳاپو شروع ٿيو، تنهن کان پوءِ جي مختصر تاريخ ڏنل آهي. اها تاريخ ڪجهه سال ٿيا، ته سرڪاري ڪاغذن تان، ڪئپٽن چارلس والٽر، جي تاريخ کي مڪمل ڪرڻ جي ارادي سان ۽ ڪن دوستن کي خوش ڪرڻ لاءِ لکي ويئي هئي، جن کي اڳوڻي راءِ پلملجيءَ جي حياتيءَ ۽ ڪارنامن پڙهڻ جو شوق هو، جو هن وقت پڇ ۾ نظر بند آهي. مون وٽ ڪئپٽن والٽر جا ڪاغذ موجود نه هئا، تنهنڪري مون هن ڪتاب جي منڍ ۾ ڪڇ جي اڳوڻيءَ تاريخ جو مختصر احوال ڏنو آهي، جو مانواري مائونٽ اسٽورٽ ايلفنسٽن، پڇ جي سياسي سفير، ليفٽيننٽ ڪرنل پائنجر ۽ ممبئي فوج جي اعليٰ آفيسر جي ننڍي نائب، ليفٽيننٽ ۽ جيمس هالڊ جي سرڪاري روبرڪارين تان اخذ ٿيل آهي. هتي هڪڙو خط درج ڪجي ٿو، جو ڪڇ جي تاريخ سان تعلق رکي ٿو.

ممبئي قلعو

20- اپريل 1830ع

سياسي کاتو نمبر - 531

ڪڇ جي سفير ڏانهن

صاحب مَنَ حسبِ حڪم، توهان کي اطلاع ٿو ڏجي، ته توهان جو 13- مارچ وارو خط، ڊاڪٽر برنس جي خط جي نقل سميت پهتو، توهان مهرباني ڪري سرڪار جي پاران انهيءَ عملدار (ڊاڪٽر برنس) جي سندس ڪڇ جي تازيءَ تاريخ تي لکيل قيمتي مضمون لاءِ، شڪريو ادا ڪندا.

توهان پڻ ڪرم فرمائي، ڊاڪٽر برنس کي ٻڌائيندا، ته سرڪار کي اها ڳالهه ٻڌي نهايت خوشي ٿي آهي، ته سرڪاري عملدار پنهنجي فرصت جو وقت اهڙين ڪارآمد ڪوجنائن ۾ صرف ڪن ٿا ۽ کيس خاطري ڏيندا، ته ڪڇ جو صاف ۽ مڃل احوال، جو هن صاحب لکيو آهي، سو جناب عزت ماب ڊائريڪٽرن جي مجلس جي ڌيان تي آندو ويندو.

- ٽي. وليمر. من

سرڪار جو سيڪريٽري

فصل: 1

انگريزن جي اچڻ کان اڳ، ڪڇ جي مختصر

تاريخ جو تمهيدي احوال

نائين صدي عيسويءَ ڌاري، سما قوم جي هڪ جماعت پنجن ڀائرن جي رهنمائيءَ هيٺ سنڌ مان لڏي اچي ڪڇ ۾ آباد ٿي، جتي هنن رفتي رفتي ساري حڪومت هٿ ڪئي ۽ اتان جي قديم رهاڪن واڳهلن، ڪٽين، ۽ واڳر چوڙن جي ٽن مکيه فرقن کي زور يا ڌوڪي سان، ملڪ مان هڪالي ڪڍيو.

چئن - پنجن پيڙهين کان پوءِ، هو پاڻ کي قوم جي اڳواڻ، ”جهاري“ جي نالي پٺيان جهاريجا سڏائڻ لڳا. چون ٿا ته انهيءَ جهاري، هڪ ڏينهن ۾ پنهنجون ست ڌيئرون ماري، پنهنجن پوين لاءِ ”بالڪ هٿيا“ جو مثال قائم ڪيو هو.

انهن جي حڪومت هيٺ، ڪڇ ڪيترا ورهيه صلح سانت ۾ رهيو - جيستائين قوم جي مکيه شاخ جي سردار، هميرجيءَ کي ڄام راول نالي هڪ جهاريجي قتل ڪيو. پيءُ جي قتل کان پوءِ، هميرجيءَ جو پٽ ڪينگرجي مدد لاءِ احمدآباد جي ناظم ڏانهن پهچي ويو، جو سندس پيڻيو هو. ناظم کيس خوشيءَ سان مدد ڏيڻ قبول ڪئي ۽ هن قوم جي سرداريءَ ۽ قاتل کي سندس غضب ٿيل حق وٺي ڏيڻ لاءِ، هڪ فوج رواني ڪئي.

جڏهن ناظم جي فوج ويجهو پهتي، تڏهن راول پنهنجن فريڪن سان ڪاٺياواڙ ڏانهن پهچي وڃي نواننگر نالي هڪ شهر جو پايو وڌو، جو اڄ تائين سندس پوئين جي قبضي ۾ آهي. ڪينگرجي، ڪڇ مان موڙي، جا ڪاٺياواڙ ۾ آهي، تنهن تي سنه 1549ع ۾ قبضو ڪيو، ۽ پاڻ کي راءِ يا راول سڏائڻ لڳو.

ڪينگرجيءَ جي وقت کان وٺي راهه دين جي وقت (1666ع) تائين، جو راءِ جو وڏو پٽ تخت تي ويهندو آيو. راهه دين جي ٽئين پٽ پراگجي، پنهنجي وڏي ڀاءُ جيواجيءَ جو خون ڪيو، ۽ هن جو پيو ڀاءُ نونگلجي انهيءَ وچ ۾ گذاري ويو. سنه 1698ع ۾، جڏهن پراگجيءَ جو پيءُ گذاري ويو، تڏهن هو پنهنجن ڀائرين: ڪيانجي پٽ جيواجي، ۽ ڪلاجي نونگلجي جو حق ريٽي، پاڻ مسند تي ويٺو ڪيانجيءَ کي هن ڪاٺياواڙ ۾، موڙي جي حڪومت ڏني، جا اڄ

تائين هن جي پوين جي قبضي ۾ آهي. ڪلاچي ابراسا جي ضلعي ۾ وڃي مکيه شهرن تي قبضو ڪيو، جتي ان وقت کان وٺي سندس پوين جو اثر هليو اچي.

پراگجيءَ کان پوءِ، هن جو پٽ گوريجي، سنه 1716ع ۾ تخت تي ويٺو. هو هڪ بهادر ۽ همت پريو شهزادو هو. هن پنهنجي پيءُ جي حياتيءَ ۾ ئي شجاعت ۽ مردانگيءَ ۾ نالو ڪڍيو هو، پر هن جي حڪومت ۾ ڪو نمايان ڪارنامو ڪونه ٿيو. هن کان پوءِ، سندس پٽ راءِ ڏيسل تخت تي ويٺو.

راءِ ڏيسل، سنه 1719ع ۾ گاديءَ تي براجمان ٿيو. هن ڪڇ جو منهن تمام مٿي ڪيو ۽ ڪڇ لاءِ عزت پيدا ڪئي. هنن چئن فوجن کي، جي شهنشاهه جي نائب، ڍل وصول ڪرڻ لاءِ موڪليون هيون، شڪست ڏيئي هٽايو، ۽ پنهنجون فوجون سرحد پار موڪلي سنڌ، پارڪر ۽ اوکا منڊيل ۾ فوجي چونڪيون قائل ڪري، سنڌ ۽ پار جي ڦورو سوارن ۽ اوکا منڊيل جي ڏاڪن جي ڪارواين کي پنڄو ڏنو.

هن، ڪڇ جي نار ۽ ڏاکڻئين ڪناري جي ڪيترن شهرن ۽ ڳوٺن تي قبضو ڪيو. هن جو چوڻ هو، ته موروئيءَ جي راجا جي عزازت ڪري، منهنجو انهن شهر ۽ ڳوٺن تي حق آهي. انهن ڪارواين تي ڪافي خرچ ٿيو ۽ تنهن کان سواءِ هن پنهنجي ملڪ ۾ ٻه چڱا سڌارا ڪيا. ان هوندي به هو ڀرپور خزانو ڇڏي وڏيءَ عمر ۾ گذاري ويو.

هن جي حياتيءَ جا پويان ڏينهن، سندس پٽ شهزادي لسڪاجيءَ جي شرارتن ڪري ڏکيا گذريا، جنهن هن کي نظربند ڪري رکيو، ۽ سندس مشهور وزير سيٺ ديوڪرن جو خون ڪرايو.

لسڪاجيءَ حڪومت جون سموريون واڳون سنه 1745ع ۾ پنهنجي هٿ ڪيون. هن جي حڪومت سندس پيءُ جي وفات کان پوءِ، ڏهه ورهيه هلي. هن ڏاڍا خرچ ڪيا ۽ شان شوڪت ۽ دٻڊيو رکيو، جنهنڪري دربار جو اڳيون دستور ۽ رواج بدلجي ويو. راءِ ڏيسل، پارڪر ۽ سنڌ ۾، جي فوجي چونڪيون رکيون هيون، تن کي هڪالي ڪڍيو ويو، ۽ هن جو پٽ جو پوءِ راءِ گوري ٿيو، تنهن کليو ڪلايو بغاوت شروع ڪئي. انهيءَ عرصي لاءِ ڪئپٽن والٽر لکي ٿو ته: ”ملڪ جو ڪاروبار هڪٻئي پٺيان نالائق وزيرن جي هٿ ۾ ڇڏيو ويو هو. هنن جي لياقت فقط اها هوندي هئي، ته هو ڪابه نامعقول ۽ بيهودي تجويز

قبول ڪندا هئا، جنهن مان راءِ جي خودپسندي ۽ خرچ ۾ اضافو ٿيندو هو. مطلب ته اهڙا ظلم ۽ زبردستيون ٿيڻ لڳيون، جن جو نالو نشان به نه هوندو هو.“

هن: حڪومت ۾ به - ٽي وزير مارييا. راءِ ڏيسل جي مشهور وزير سيٺ ديوڪرن جي پٽ، سيٺ پونجا کي بيعزتو ڪري موقوف ڪيو ويو. شهزادو گور ۽ پيءُ جي حياتيءَ جا پويان ست ورهيه گوشه نشين ٿي ڪري وڃي موندري ۾ رهيو. هن جي پٺيان ڪيتريون فوجون موڪليون ويون، پر اهي هميشه ناڪام رهيون. راءِ لڪاجيءَ جي ڏينهن ۾ ڪنهن به پاڙياريءَ حڪومت، ڪڇ تي حملي ڪرڻ جي ڪوشش ڪانه ڪئي، ۽ هن جي سموري طاقت محفوظ هئي، پر تنهن هوندي به هو پٽ جي بغاوت کي منهن ڏئي نه سگهيو. هن تيراھ ۾، سومرا جي جھاريجيءَ جي قلعي ۾ شهر ابراسي تي ناڪام حملو ڪيو ۽ هو هارائي شرمسار ٿي، پنهنجي ڳوٺ واپس موٽي آيو. جڏهن سيٺ پونجا، راءِ لڪاجيءَ جي موت جي خبر ٻڌي، تڏهن هو وزير ٿيڻ جي اميد ۾ تڪڙو پڇ آيو، پر هن جي ڪليو ڪلايو هتڪ ۽ مخالفت ڪئي وئي. آخر خبر پيس ته کيس مارڻ جي سازش هلي رهي آهي. پوءِ هو سنڌ ڏانهن پڄي ويو، ۽ وزارت، جيونسنگهه نالي سندس هڪ ڏورانهين ماڻھو کي ڏني وئي.

هن جي حڪومت ۾، سنڌين گهٽ ۾ گهٽ چار دفعا حملو ڪيو. هر دفعي ملڪ ويران ڪيو ۽ لُٽيو ويو. جيتوڻيڪ فاتح، ملڪ ۾ ديري ڄماڻن ۾ ڪامياب نه ٿيا. ٻه حملا ميان غلام شاھ ڪلهوڙي پاڻ پنهنجي سر ڪيا هئا، ۽ ٻه هن جي پٽ ميان محمد سرفراز خان. ميان غلام شاھ جي مرضي هئي، ته راءِ کيس پنهنجي پيڻ جو سڱ ڏئي. عهدنامي ۾ اهڙو شرط به وڌو ويو، پر ان جي پوئواري ڪانه ڪئي وئي. ٻئي حملي وقت ميان غلام شاھ کوڪرن جي سردار جي ڌيءَ تي راضي رهيو، جنهن جي خاندان جو راءِ کان پوءِ گاديءَ تي حق سمجهيو ويندو هو.

انهن واقعن ثابت ڪيو، ته ڪڇ وارن کي سنڌ جي حڪومت جي مقابلي ڪرڻ جي طاقت ڪانه هئي. راءِ لالچ ڏيئي، راهه ديناپور جي نواب، نواننگر جي ڄام، مورويءَ جي حاڪم ۽ ٻين کان سپاهي گهرايا، پر انهيءَ بيروني امداد هوندي به ڪڇ جي حڪومت جو خاتمو ٿي ها، جيڪڏهن سيٺ پونجا جا هٿ نصيب نه ٿينس ها. ميان غلام شاھ کي حملي لاءِ تيار به سيٺ پونجا ڪيو

هو. پر پوءِ هن پڇتايو ۽ ميان غلام شاھ کي ريهي ريهي حيدرآباد واپس روانو ڪيائين. جڏهن سنڌي موٽي ويا، تڏهن سيٺ پونجا کي وزير مقرر ڪيو ويو. پر پوءِ جلدئي راءِ کيس پنهنجن هٿن سان زهر جو پيالو پياري، ماري ڇڏيو. ڇاڪاڻ ته هن کيس صلاح ڏني هئي، ته عهدنامي جي شرطن جي پوئواري ڪرڻ ڪپي. تن ورهين کان پوءِ، هن جي پٽ سيٺ ديوجي، وزارت جو عهدو قبول ڪيو ۽ هن کي به زهر جي رستي جوانيءَ ۾ موت نصيب ٿيو.

ڪڇ مان موٽندي، ميان غلام شاھ لکپت بندر ۾ پنجن هزارن سپاهين جي فوج ڇڏي ويو هو. انهن ڏينهن ۾، لکپت هڪ رواجي ڳوٺ هوندو هو. تنهن کان سواءِ هن هڪ بندر ٻڌرائي، سنڌونديءَ جو پاڻي اويارينءَ شاخ مان، جا لکپت جي ڀرسان وهندي هئي، سمنڊ ڏي وڃڻ بند ڪري ڇڏيو. اهڙي بيجا روش اختيار ڪرڻ ڪرڻ، هن هڪڙي زرخير علائقي، جنهن جي سارين جي پيدائش مان پُڇ سرڪار کي اٿن لکن ڪوڙين جي آمدني ٿيندي هئي، تنهن کي هڪ هيبتناڪ ڪلراڻو رڻ بنائي ڇڏيو.

جڏهن ميان غلام شاھ مري ويو، تڏهن هن جي پٽ ميان محمد سرفراز خان پنهنجي فوج لکپت مان واپس گهراڻي ورتي. پر جيئن اڳي لکيو ويو آهي، ته هن ان کان پوءِ، ٻه دفعا زبردست فوج سان ڪڇ تي حملو ڪري، ملڪ جو ڪيترو حصو ويران ڪري ڇڏيو.

ساڳئي وقت ڪڇ جي فوجن کي ڪاٺياواڙ جي اترئين ڪناري تان، ممبئيءَ ۽ ٻين شهرن مان ڄام جي زبردستن هڪالي ڪڍيو. انهن نقصانن جي تدارڪ ڪرڻ بدران راءِ پنهنجو سمورو وقت ۽ خيال عجيب قسمن جي ظلمن ۽ عيش پرستيءَ ۾ ضايع ڪرڻ لڳو. هن هڪڙو حبش جو ٽولو نوڪريءَ ۾ رکيو، جي سندس ويجهو فقط انهن ماڻهن کي اچڻ ڏيندا هئا، جي هن جي فاحش ۽ ذليل مجلسن ۾ شامل ٿيندا هئا. آخر دربار جي زالن، مکيه عملدارن تي زور پريو، ته راءِ کي قيد ڪن. انهيءَ عارضي حوالا جي وقت ۾، سڀني حبشين کي ماريو ويو يا هو ڀر وارن ملڪن ڏانهن ڀڄي ويا. ان ڳالهه تي راءِ کي ايترو غصو آيو، جو قيد مان ڇڻڻ کان پوءِ هو بيزار ٿي مانڊويءَ ڏي هليو ويو، جتي هڪ عاليشان محل ٺهرائڻ شروع ڪيائين، پر پوءِ اهو پورو ڪري نه سگهيو.

انهن حقيقتن مان ظاهر آهي، ته راءِ گوري هڪ خونخوار ۽ بيرحم ظالم هو. مٿي جيڪي خوفناڪ واقعا ڏنا ويا آهن، انهن کان سواءِ هن پنهنجي پاڻ مانسنگهجيءَ کي پنهنجن هٿن سان پاڻ ماريو. ڇاڪاڻ ته هن تي هڪ عورت، جنهن کيس جواب ڏنو هو، مهربان ٿي هئي. چون ٿا، ته هن جي اڻويهن ورهين جي حڪومت ۾، ٽيهن کان وڌيڪ وزير سندس غصي يا طمع جو شڪار ٿيا هئا. هن پٺيان ٻه پٽ ڇڏيا: هڪڙو شهزادو راه دين ۽ ٻيو پرتويراج، جنهن کي عام طرح پائيچي ٻاوا چوندا هئا. هن کان پوءِ، راه دين سندس گاديءَ تي ويٺو.

راءِ راه دين سنه 1778ع ۾، اڻويهن ورهين جي ڄمار ۾ حڪومت ڪرڻ شروع ڪئي. هن جي ماءُ، ديويچند نالي هڪ لوهاڻو وزير مقرر ڪيو، پر پوءِ معلوم ٿيو، ته راءِ گوريءَ کان وٺي، هنن جا پاڻ ۾ ناجائز تعلقات هوندا هئا.

راءِ راه دين ننڍي هوندي کان وٺي، خون خرابيءَ تي هريل هو. هن جلد ثابت ڪري ڏيکاريو، ته هو هڪ لائق شاگرد هو، جنهن کي ماءُ جي بيوفائيءَ لاءِ پيءُ جي وصيت جي ضرورت نه هئي. هن اهي حبشي وري رکيا، جن کي ڪجهه سال اڳ تڙي ڪڍيو ويو هو. انهن جي مدد سان، هن هڪ ڏينهن ديويچند ۽ هن جا ٽي ڀائر ۽ هنن جا ٻن سون کان وڌيڪ طرفدار ماري ايا.

انهيءَ کان پوءِ، هڪڙي حبشي چميندار جي سرپرستيءَ هيٺ، ميگهراج نالي هڪڙو وائيو وزير رکيائين. پر انهن نامناسب عملدارن جو جلد پاڻ ۾ جهڳڙو ٿيو، جنهنڪري قريبيازي شروع ٿي ويئي. راءِ ڪن خاص دوستن سان، محل جي اندر، شهوت پرستيءَ ۽ عيش عشرت ۾ مصروف هو، ۽ ٻاهر انهن جو خون پئي وهيو، جيڪي سندس لطف جا خواهان هئا. جيڪي سڀني کان وڌيڪ همت پريا حبشي هئا، تن کي جلاوطن ڪيو ويو. چون ٿا، ته راءِ پنهنجي جند ڇڏائڻ لاءِ، هنن جي کاڌي ۾، پاڻ پنهنجن هٿن سان زهر ملايو هو. پر حبشين کي راءِ تي اڃا ڪافي اثر هو، ۽ هنن کانئس وائيو کي مارڻ جي اجازت ورتي، ۽ نيٺ وائيو کي عام دربار ۾ قتل ڪيو ويو.

انهن برين ڪارواين جي خبر ٻڌي، ڪيترا ضلعي جا عملدار پاڻ کي پُڄ جي حڪومت کان آزاد سمجهڻ لڳا، پر مانڊوي ۽ ڪي ٻيا شهر راءِ ڏانهن وفادار رهيا. راءِ تازو مسلمان ٿيو هو ۽ هن جي مرضي هئي، ته رعيت کي به زوريءَ مسلمان ڪجي. تنهنڪري هيءُ فيصلو ڪيائين ته: ”هندن جا سڀ مندر

۽ بت ڏاهي ناس ڪجن". اها پاڳلپڻي واري ڪاروائي، هن پهريائين مانڊويءَ ۾ شروع ڪئي، جتي هو خاص انهيءَ ڪم لاءِ سنبري ويو هو. پر برهمڻن ۽ واڻين جي اتي گهڻائي هئي. انهن سندس مخالفت ڪئي ۽ پنهنجو ناراضپو ڏيکارڻ لاءِ پاڻ "دراگر" ڪرڻ جو ڊڙڪو ڏنائونس. راءِ چيس، ته هو سندن گڏوڏ پيڪين کان ڊڄڻ وارو نه آهي، ۽ هڪدم ترار ڪڍي، انهن مان پنجن - جنهن ۾ جڻن کي زخمي ڪري ڇڏيائين، پر هن جي ملازمن کيس جهلي ورتو. پوءِ حڪم ڏنائين، ته شهر کي ڦريو وڃي، پر خوش قسمتيءَ سان هنن فوج کي رشوت ڏيئي پنهنجي پاسي ڪيو ۽ شرارت جا باني ناڪام رهيا. ان وقت خود راءِ جي حياتي خطري ۾ هئي. شهر جي ماڻهن غصي ۾ راءِ ۽ هن جي پهريدارن تي حملو ڪيو، ۽ هو جان بچائي پُڇ هليا ويا. مانڊويءَ ۾ جا هن کي شڪست نصيب ٿي هئي، تنهن جي بدلي وٺڻ لاءِ هن هڪ عجيب طريقو اختيار ڪيو. هو هاڻي فقيراڻو ويس ڪري، حبشين سان گڏجي شهر ۾ گهمڻ لڳو. جيڪو به ماڻهو ڪلمي پڙهڻ کان انڪار پيو ڪري، تنهن کي حبشي ماريڻا ٿي هليا.

هاڻي اها ڳالهه مشهور ٿي ويئي، ته راءِ جو مغز خراب ٿي پيو آهي. هن کي سندس ڀاءُ، ڀائيڄي ٻاوا، جي صلاح سان قيد ڪرڻ جي ڪوشش ڪئي ويئي. آخر 'انجر' مان مخفي طرح فوج گهراڻي کيس نظر بند ڪيو ويو. ان کان اڳ هن کي هٿ ڪرڻ جون ڪيتريون ناڪام ڪوششون ڪيون ويون هيون، پر هن حبشين جي مدد سان انهن جو مقابلو پيشي ڪيو. هڪڙي مقابلي ۾ راءِ ۽ هنن جي رفيقن، محل جي اڱڻ ۾ وزير ڪوٽاري واڳهه ۽ هن جي ٽي سؤ همراهن کي نهايت بيدرديءَ سان قتل ڪيو.

هن کان پوءِ، راءِ سمورو وقت نظر بند ⁽¹⁾ رهيو. هن جو ڀاءُ، ڀائيڄي ٻاوا، اڃا ايڏيءَ عمر جو نه هو، جو ملڪي ڪاروبار سنڀالي سگهي. تنهنڪري حڪومت، پگهاردار فوج جا ٻارنهن سڀه سالار هلائيندا هئا، جي سڀ مسلمان هئا. انهن جو اڳواڻ ڏوسيل ويڻ هو، جنهن جي حڪم هيٺ هو ڪاروبار هلائيندا هئا.

انهن اڳواڻن ۾ فتح محمد نالي هڪڙو سنڌي به هو. هو جهڙو هو لائق، تهڙو هو بهادر. هن ڏٺو، ته ڏوسيل ويڻ جي حڪومت ضعیف ۽ بدنام آهي، تنهنڪري هن فوج ڪاروبار هلائيندڙ وزيرن، ۽ ڪن چهاريجن سان منصوبو

(1) مانواري اير. ايلفٽسن جي روبڪاريءَ تان ورتل.

رتيو. سنه 1792ع ۾ هن ڏوسيل ويٺ کي برطرف ڪري، حڪومت جون واڳون پنهنجي هٿ ڪيون. هن ڏه ورهيه لاڳيتو پاڻي جي باوي جي نالي ۾، ناظر جي حيثيت سان قابليت ۽ استقامت سان حڪومت هلائي. آخر پاڻي جي پاڻو جڏهن وڌو ٿيو، تڏهن هو محسوس ڪرڻ لڳو، ته کيس حڪومت جي ڪاروبار ۾ مداخلت ڪانه هئي. هنسراج ۽ ٻيا وزير جي فتح محمد جي حڪومت ۾ راضي نه هئا، تن انهيءَ ڳالهه جو فائدو ورتو. اتفاق سان فتح محمد دارالسلطنت مان ٻاهر ويل هو. انهيءَ موقعي جو فائدو وٺي، هو پاڻي جي باوي کي مانڊويءَ وٺي ويا، جا ان وقت هنسراج جي قبضي ۾ هئي. هنسراج جي دولت ۽ لياقت، ٻين وزيرن جي شموليت، ۽ پاڻي جي هٿ ڀريءَ جي حقگويءَ جي ڪري، ماڻهو ڪثرت سان هنن جا طرفدار ٿي ويا. فتح محمد لاچار ٿي پئج ڇڏي، انجر جي قلعي ۽ ان جي آسپاس واري ملڪ جي حڪومت قبول ڪئي.

انهيءَ انقلاب کان پوءِ، ڇهن مهينن جي اندر يعني سنه 1802ع ۾ پاڻي جي گذاري ويو، ۽ فتح محمد کي وري وارو لڳي ويو. هنسراج واپاري هو، هن کي دولت به هئي ۽ هو هڪ هٿ ڀريءَ به هو، پر هو فوجي هنر کان ٻنهي غير واقف هو، تنهنڪري هو مانڊويءَ ڏانهن هليو ويو، ۽ پئج تي فتح محمد وڃي قبضو ڪيو. لکپت بندر، مندر، پٽ ۽ سيسالڊ، آزاد سردارن جي هٿ ۾ رهيا. انهن مان ٽي مسلمان هئا، پر هو هنسراج سان ٻڌل هئا. انهن ڌرين کي عرب، سنڌي ۽ ڪڇي پگهاردار مسلمان سپاهين جي مدد هئي. چهاريجن کي هن وقت شايد گهڻي وقعت ڪانه هئي، ۽ هنن جو انهيءَ ڪشمڪش ۾ ڪوبه ورتل بهرو ڏسڻ ۾ ڪونه ٿو اچي. انهن مان کي پنهنجن ڪوتن ۾ بيطرفدار رهيا ۽ ڪن وڃي مخالف ڌرين جي نوڪري ڪئي. راءِ، فتح محمد جي قبضي ۾ هو ۽ هنسراج کي ڪا ذاتي اختياري ڪانه هئي، پر تنهن هوندي به برادريءَ جو وڏو حصو هن جي نوڪريءَ ۽ هن جي ڌر سان شامل هو. فتح محمد جي هٿ ۾ به جيڪي آيا، انهن کي پورو ڪري ڇڏيائين. هن انهن جي گهرن ۾ جهڳڙا وجهيا، انهن جي قلعن کي گهيرو ڪيائين ۽ پنهنجي خزاني ڀرڻ ۽ انتقام وٺڻ لاءِ ڪيترا بهانا ڪري، انهن تي چٽيون وڌائين. خرچ جي پورائيءَ ڪرڻ لاءِ هن واپارين ۽ آبادگارن تي ڪيترا محصول ۽ ڏنڊ وڌا. انهن ڪارواين ملڪ ۾ عام ناراضپو پيدا ڪيو، پر تنهن هوندي به هن جي خلاف ڪا سازش ڪانه ٿي. هو

دارالسلطنت ۽ راءِ جي ملڪ جي گهڻي حصي تي حڪومت ڪرڻ سان گڏوگڏ پنهنجن رقيب جي علائقي تي به حملا ڪندو رهيو۔ جيستائين هن جي پڄاڻي ٿي. ”جميندار“ جي نالي کي ڪڇ ۾ اڄ به ايتري عزت ڏني ويندي آهي، جيتري راءِ کي. فتح محمد سنہ 1813ع ۾ گذاري ويو. هنسراج هن کان ٿورو وقت اڳ مري ويو هو. ۽ راءِ راه ديڻ پوءِ جلد ئي راه رباني وٺي راهي ٿيو.

جيستائين فتح محمد کي ڪاميابي حاصل ٿيندي رهي، تيستائين هو منصف مزاج ۽ رحمدل هو۔ جيستائين ڪا خاص مجبوري نه هوندي هئس، پر ٿوري ئي ڪا اٽڪ پوندي هئس يا ڪو نقصان ٿيندو هئس، ته هن کي هڪدم غصو وٺي ويندو هو. انهن ڏينهن جو اتهاس خانه جنگي، خونريزي، قتل، ڏوڪياري ۽ ظلم زبردستيءَ جو هڪ دردناڪ داستان آهي.

فتح محمد کي جو ورثو مليو هو. ۽ هن جا جي مقصد هئا، انهيءَ مان ڪا ٻي اميد رکڻ به اجائي هئي. هن جي همت، سخاوت، احساس ۽ غربت تحسين جوڳي هئي، پر هن جي ظلمن، انتقام ۽ وقتي ڏوڪياريءَ لاءِ اسان کي نفرت آهي. تنهن کان سواءِ هن پنهنجي بدبخت رعايا، جنهن جي محبت جي هو دعويٰ ڪندو هو، تنهن تي بارها بدترين نموني جي خانه جنگيءَ جي مصيبت آندي. خانه جنگي پاڙسي سپاهين جي مدد سان هلندي هئي، جن جو خرچ ملڪ جي آمدني کان وڌيڪ هوندو هو. مختصر لفظن ۾، هو ڏاڙيلن جي ٽوليءَ جو هڪ ظالم ۽ بيرحم سردار هو. جيڪڏهن هن کي ٻيا چڱا جذبا ڏيکاريا يعني به - ٽي شهر اڏايائين ۽ لکپت جو قلعو ٺهرايائين ۽ تونيءَ ۾ بندر ڪاٽيائين، ته انهيءَ مقصد سان، ته پاڙيوارن سردارن کان گوءِ کڻي کين نقصان پهچائي.

لکپت جي قلعي وارن مخالفت جو اظهار ڪيو، تنهن کان پوءِ هن ان تي چار دفعا پاڻ پنهنجي سرناڪار حملا ڪيا، ۽ بيپناهه شهر ۽ ڳوٺ ناس ڪيائين، جيڪي ماڻهو سندس پيڇي وڃڻ ڪري، سندن مخالفن جا طرفدار ٿيا هئا، سي سڀئي مارايائين. هنن وري سندس طرفدارن کان وير ورتو. پُڄ ۽ مانڊويءَ جي وچ ۾ جي ڳوٺ آهن، تن جي پٺيلن کان مون ٻڌو آهي، ته مخالف ڌرين هنن کي هڪ مهيني ۾ ٽي دفعا ڦر ڪري، هڪالي ڪڍيو.

فصل: 2

انگريزن جي لاڳاپي جي شروعات کان وٺي، سنه 1816ع

جي عهدنامي تائين

هاڻي اسان ڪڇ جي تاريخ ۾ انهيءَ منزل تي پهتا آهيون، جتان ڪڇ ۽ برطانيا سرڪار جا تعلقات شروع ٿين ٿا. فتح محمد جي مرڻ ڪري جيڪي نتيجا نڪتا، تن جي احوال ڏيڻ کان اڳ ضروري آهي، ته ٿورو پنڌي وڃي انگريز سرڪار ۽ ڪڇ جي حڪومت جي وچ ۾، جي ڳالهين بوليون هليون هيون، تن جو ذڪر ڪجي. هڪڙي وقت سنه 1801ع ۽ سنه 1802ع ۾، جڏهن مانڊويءَ جي ناظر هنسراج جو ستارو عارضي طور زور هو، تڏهن هن ممبئي سرڪار کي راءِ راه دين جي نالي ۾ عرض ڪيو هو، ته هو وچ ۾ پئي فتح محمد سان سندس ٺاه ڪرائين، نه ته ملڪ جو خانو خراب ٿي ويندو. انهيءَ خدمت جي عيوض هو مانواريءَ ڪمپنيءَ کي ڪڇ جو علائقو ڏيڻ لاءِ تيار هئا: بشرطيڪ دارالسلطنت راءِ جي رهائش لاءِ مخصوص رکي وڃي، ۽ آئيندي لاءِ هن جي پرورش جو خاطر خواه انتظام ڪيو وڃي، ٻين ٻن سالن ۾ ممبئيءَ ۾ ڪڇ جي حفاظت لاءِ انگريزي فوج موڪلڻ جي درخواست پهتي. ان کان پوءِ، جلد ئي سنه 1804ع ۾، هنسراج ۽ فتح محمد جي گڏيل درخواست پهتي.

پر انگريز سرڪار کي ڪڇ جي حڪومت سان فقط اهڙا تعلقات رکڻ جو ارادو هو، جي سندن رعيت جي ماڻهن ۽ دوستن کي، راءِ جي سرڪش ملازمن کان بچائڻ لاءِ ضروري هئا: تنهنڪري سنه 1809ع ۾، انگريزن جو مٿين ٻن سردارن سان فقط اهو عهدنامو ٿيو، ته هو سمنڊ جا ڌاڙا بند ڪندا. ان وقت اتر وارن بندرن تان ڌاڙيل پنهنجون ڪاروايون ڪندا هئا. ٻيو عهدنامو ڪاٺياواڙ ۽ گجرات جي بچاءَ لاءِ ڪيو ويو. ان جو شرط اهو هو، ته درٻار جي فوج، ڪڇ جي رڻ ۽ نار جي اوڀر طرف ٽپي نه ويندي. انهن وعدن جي عيوض انگريز سرڪار ڏمو ڪيو، ته هو پڇ جي درٻار جي، نواننگر جي ڄام ڏانهن جيڪا بقايا رهيل هئي، تنهن جي حق رسي ڪندا. ان کان وڌيڪ هنن ڪڇ جي ڪاروبار ۾ دست اندازي ڪرڻ کان انڪار ڪيو. البت سنڌ جي حڪومت کي

سوچتاءُ ڏنائون، ته هو ڪڇ تي حملي ڪرڻ جي ڪوشش نه ڪن. ميرن جون مڙيو ٿي ڪڇ ۾ گهڻي وقت کان اڪيون هونديون هيون.

بدقسمتيءَ سان انگريزن جون مرادون انهن ڪارواين سان برصواب نه ٿيون. ڪڇ جي ڪناري تي اڳي کان به وڌيڪ ڌاريل رهڻ لڳا ۽ هو نهايت بيباڪيءَ سان ڌاڙا هڻندا رهيا، جنهنڪري واپار کي ڪاپاري ڌڪ لڳو. هٽسراج جو پٽ سويراج، جو پيءُ جي مرڻ کان پوءِ، مانڊويءَ جو ناظر ٿيو هو، تنهن انهن ڏوهن جي همت افزائي ڪئي ۽ ڪيترن خوفناڪ ڏوهارين کي پڇي وڃڻ ۾ مدد ڪئي. وڌيڪ خرابي تڏهن ٿي، جڏهن هن ڪڇ جي نار ۾ داخل ٿيندڙ سڀني جهازن تي محصول وڌو. جنهن ۾ انگريزن جي ڏنل پاسن وارا جهاز به اچي ٿي ويا. ڪمپنيءَ جا ڪيترا جهاز ڌاڙن بند ڪرڻ جي ڪم ۾ رڌل هئا. انهيءَ هوندي به ڌاڙا ايترا، ته وڏي ويا هئا، جو ممبئي سرڪار، مانڊويءَ جي عملدارن ڏانهن احتجاج لاءِ وڪيل موڪليو. ۽ مانواريءَ ڪمپنيءَ جو حضور گائڪوار جا، سويراج کي پئسا رهيل هئا، تن جي گهر ڪئي.

انهيءَ ڪم لاءِ ڪئپٽن جيمس اير - مرڊو انتخاب ڪيو ويو، جيڪو پنهنجيءَ لياقت ۽ قابليت دوران انهيءَ ڏکئي ڪم لاءِ نهايت موزون هو. هڪڙي زبردست بحري فوج هن جي حوالي ڪئي ويئي، ۽ هن کي هدايتون ڏنيون ويون ته هو ڌاڙيلن جي رهڻ جون جايون ۽ هنن جي تعداد جي خبر لهي ڏئي. اهو فرض، هن پنهنجي جان جوڪي ۾ وجهي، تمام خاطر خواهه نموني ۾ پورو ڪيو. هي صاحب مانڊويءَ ۾ به - ٽي ڏينهن رهيو، ته سندس روشن ضمير کي خبر پئجي ويئي، ته ڌاڙيلن کي نه فقط اتي پناهه ملندي هئي، پر کين خود فتح محمد بچائيندو هو. ڪڇ جي نار ۾، حسن ناڪئي نالي هڪ ڌاڙيل، ڪابل جي شهزادي شاهه داراب جو قيمتي وکر سان لڏيل جهاز لُٽيو هو ۽ پوءِ اها حرام جي دنيا ڪليو ڪلايو پئج ۾ وڃي هر قسم جي عيش عشرت ۾ برباد ڪئي هئائين.

سويراج سڀ مطالبو قبول ڪيا، ۽ ڪئپٽن اير - مرڊو جو هن سان خاطر خواهه سمجهوتو ٿيو. پر، مانڊويءَ جو معاملو اڃا مس ٿي ٿيو، ته هوڏانهن فتح محمد سنه 1809ع جي عهدنامي ٽوڙڻ جي ڪوشش ڪرڻ شروع ڪري ڏني، ۽ ڪئپٽن اير - مرڊو ان طرف ڌيان ڏيڻ لڳو. ڌاڙيلن جا ٽولا واگر مان روز ڪاٺياواڙ وڃي، ملڪ کي ويران ۽ برباد ڪري ايندا هئا. ڪئپٽن فيلن نالي

هڪ انگريز عملدار جي هڪ سنڌي قاتل کي، جو نواننگر مان ڀڄي ويو هو، تنهن کي ڀڄ جي دربار ۾ نوڪري ڏني ويئي هئي. مشهور ڌاڙيل حسن ناڪئي، ۽ اهڙي قسم جي ٻين ماڻهن کي حڪومت جي تختگاه ۾ رهڻ جي اجازت ڏني ويئي هئي. جڻ ته هڪ عهدنامي جي شرطن جون اهي ڀڄڪڙيون ڪافي نه هيون. فتح محمد پاڻ سنڌپور ۾ چوڪي قائم ڪرڻ ۽ اهو ملڪ پنهنجي قبضي ۾ آڻڻ جي ارادي سان ڪڇ جو رڻ ٽپي، پارڪر ۾ فوج وٺي ويو.

عهدنامي جي انهن ڀڄڪڙين تي ڪئپٽن اير - مرڊوي سخت اعتراض ورتو. هو مانڊويءَ ۾ پنهنجو ڪاروبار پورو ڪري، ڪاٺياواڙ ۾ مورويءَ جي شهر ڏانهن هليو ويو. جتان جميندار کي سندس وعدا ياد ڏياريا ۽ کيس انهن جي پاڙ پٽن لاءِ تنبيهه ڪيائين. هن ڪائس شاھ داراب جي ملڪيت موٽائي ڏيڻ جي گهر ڪئي، جنهن ممبئيءَ سرڪار کان مدد گهري هئي. ساڳئي وقت فتح محمد کي چيو ويو، ته جيڪڏهن هو سنڌي خوني ۽ ڌاڙيل اسان جي حوالي نه ڪندو، ته انهن ڪڏن ڪرتوتن لاءِ کيس جوابدار نھرايو ويندو. انهيءَ اعتراض تي سنڌپور مان فوج هٽائي ويئي هئي، ۽ اڳ جي ڌاڙيلن وغيره متعلق اڃا ڳالهائون هليون پئي، ته فتح محمد مري ويو. زنجيريءَ جون ڪٽل ڪڙيون پوريون ڪري، اسان هاڻي پنهنجو قصو وري شروع ڪريون ٿا.

فتح محمد جي مرڻ کان پوءِ، ڪڇ جي حڪومت جون واڳون هن جي ٻن وڏن پٽن، ميان حسين ۽ ميان ابراهيم جي هٿ ۾ آيون. اهي ٻئي جوان هڪٻئي کان مختلف هئا. ميان ابراهيم کي عقل، همت ۽ ڦڙڻائي هئي، بلڪ پويون به وصفون ته بلڪ حد کان وڌيڪ هئس. هو ننڍو ڀاءُ هو، تنهن هوندي به هن حڪومت جي ڪاروبار ۾ چڱو بهرو ورتو هو، ۽ هن کي وڏي مشهور قلعي ”ڪن ڪوٽ“ جو ناظر مقرر ڪيو ويو هو. هن جو ڀاءُ ضعيف دل، سست ۽ غير مستقل مزاج سمجهيو ويندو هو. تنهنڪري هو ڀڄ ۾ پيءُ جي نظر ۽ سنڀال هيٺ رهندو هو. مرڻ کان ڪجهه وقت اڳ فتح محمد، جڳجيون مهتا نالي، هڪڙي ناگر برهمڻ جي صلاح مصلحت تي هلندو هو. هن جي ايمانداريءَ ۾ کيس پورو پورو اعتماد هوندو هو. هن جي وصيت هئي، ته سندس پٽ، مهتا جي صلاح مشوري تي هلن ۽ سندس تعظيم ۽ تڪريم ڪن. پر انهيءَ شخص جي اثر کان جميندار جا رشتيدار ناراض هئا، ۽ هن جا پٽ ساڻس حسد ڪندا

هئا. اهو اثر خاص ڪري هنن جي ماءُ، جمل ٻائيءَ کي پسند نه هو. جمل ٻائي هڪڙي سادي طبيعت جي عورت هئي. هوءَ مونڊرا جي حاڪم ميان سوتي جي اثر هيٺ هوندي هئي، جو ان وقت جو هڪ نهايت شرير ۽ فسادِي شخص هو. ۽ جنهن سان هن جي عزازت هئي. جيستائين فتح محمد جيئرو هو، تيستائين هو پنهنجن عزيزن کي لغام ۾ رکندو ايندو هو. پر هن جي مرڻ کان پوءِ، هو مچرجي پيا. ميان ابراهيم پيءُ جي مرڻ جي خبر ٻڌي ڪن ڪوٽ کان موٽي آيو ۽ مرتئي جي رسمن ادا ڪرڻ جي بهاني تي ميان محمد سوتي، ملڪ محمد، ڏوسل ويڻ ۽ ٻين مسلمان عملدارن کي دعوت ڏئي پُڇ ۾ گهرايائين. اتي هڪدم جڳجيون مهتا جي خلاف هڪ جماعت ٺهي ويئي ۽ هن کي مارڻ جو منصوبو رٿيو ويو.

انهيءَ منصوبي ۾، فتح محمد جي وڏي پٽ، ميان حسين کي شامل ڪونه ڪيو ويو هو. شايد ائين سمجهيو ويندو هو، ته هو مهتا جو طرفدار آهي يا ممڪن آهي، ته هنن ائين سمجهيو هجي، ته هو بزدل ۽ غير مستقل مزاج ماڻهو آهي، تنهنڪري کيس اهڙي ڪم ۾ شريڪ نه ڪرڻ گهرجي، جنهن ۾ رازداري ۽ پختي ارادن جي ضرورت هئي. پر انهيءَ سازش جي خبر يحيٰ نالي هڪڙي عرب جميندار کي پئجي ويئي، جنهن کي جڳجيون جي مدد سان دربار ۾ نوڪري ملي هئي. هن کي جڏهن منصوبي جي خبر پئي، تڏهن هو همت ڪري، پنهنجن هموطنين سان مهتا جي جان ۽ مال کي هر حال ۾ بچائڻ لاءِ نڪري نروار ٿيو.

معاملو انهيءَ حد کي پهتو هو، جڏهن راءِ راهدين گذاري ويو. ان وقت وري هڪ واقعو ٿيو، جنهن جهيڙي کي مذهبي رنگ ڏيئي، ڌرين کي وڌيڪ پڙڪايو. اهو بدقسمت حاڪم ڪيترا سال مغز سالر نه هئڻ سبب نظربند هو. هن کي ٻين وهمن سان گڏ اسلام لاءِ هڪ قسم جو جنون هوندو هو، ۽ آزاديءَ جي زماني ۾ سرڪاريءَ مملڪت ۾ زوريءَ اسلام پکيڙڻ جي ڪوشش ڪئي هئائين. ٻين ڏينهن ۾ هو وڌندو هو، ۽ هر وقت مذهبي ڳالهين ڪندو هو. هن متقي ۽ پرهيزگار شخص وانگر فاقا ڪڍڻ شروع ڪيا هئا، ۽ وصيت ڪئي هئائين، ته سندس مڙھ هڪ ننڍي مسجد ۾ پورايو وڃي، جا هن خاص انهيءَ مقصد لاءِ محل جي اڱڻ ۾ ٺهرائي هئي. هيءَ ڪا اهڙي وصيت نه هئي، جنهن کي ميان ابراهيم ۽ هن جا ٻيا مسلمان دوست سولائيءَ سان نڪرائي سگهن:

تنهنڪري هنن فوتيءَ جي خواهش شرعي نموني ۾ پوري ڪرڻ لاءِ هڪدم ڪوشش ڪرڻ شروع ڪري ڏني. فوتيءَ کي رواج موجب دفن ڪرڻ لاءِ مڪمل تياريون ڪيون ويون. هوڏانهن جڳجيون مهتا چار - پنج سو راجپوت وٺي، زوريءَ لاش کڻي ڏاڍي ڪريا ڪرم سان چڪيا تي جاڙهيو. هندوان تي ڏاڍا خوش ٿيا.

هيءَ ڪاروائيءَ محل جي زالن جي چرچ تي ڪئي ويئي هئي، جن جي نظر ۾ لاش جو پورڻ هڪ وڏو پاپ جو ڪم هو. ميان ابراهيم ۽ هن جي ڌر کي دست اندازيءَ ڪرڻ جو وجهه نه مليو. شايد اهو ڪم هنن جي طاقت کان ٻاهر هو. تنهنڪري راءِ راهه دين جي رک وڃي سندس وڏن جي رک سان ملي. مسلمان جي نظر ۾، مهتا جي روش هڪ وڏي بي ادبي هئي. ان ڪري هڪ طرف هن جا دشمن پاڻيءَ کان نڪري ويا، ۽ قوم جو هڪ زبردست فوجي طبقو سندس خلاف ٿي ويو. ٻئي طرف هن پنهنجو اثر عربن ۾ وڃايو، جي هن وقت تائين سندس پرجهلو ۽ مددگار هئا. انهن حالتن ۾، گاديءَ لاءِ منصوبا ۽ سازشون شروع ٿي ويون. اهي منصوبا ڪيترا هفتا نهايت زهريلي نموني ۾ هلندا رهيا. جڳجيون ۽ چهاريجي سردارن، پائيجي ٻائي جي حتي پٽ ۽ راءِ راهدين جي پائتي، لدويان جي طرفداري ڪئي. ٻيءَ ڌر فيصلو ڪيو ته مانسنگهه کي تخت تي ويهارجي، جو راهدين جو هڪ ٻانهيءَ مان پٽ هو.

اهي ٻيئي رقيب ننڍيءَ عمر جا هئا ۽ ملڪ جي ڪاروبار جي خبر ڪانه هين. مسلمان ڌر جي لاءِ ٻيئي هڪجهڙا هئا. هنن کي فقط هڪ گڏو ڪپندو هو. جنهن جي نالي ۾ هو پنهنجا ذاتي مقصد پورا ڪن. لدويا ٻنهي مان ننڍو هو ۽ حتي وارث هو. پڪو شايد ان تي پوي ها، پر ميان ابراهيم هن جي رقيب جي فائدي ۾ هو. ميان ابراهيم جو هن جو طرف ورتو، ان لاءِ ضروري آهي، ته ميان ابراهيم جي مختصر تاريخ ڏجي: هن وقت کان ٻه سال اڳ، ميان ابراهيم جي مانسنگهه جي پيڻ ڪيسر ٻائيءَ سان محبت ٿي ويئي هئي. ڪيسر ٻائي به هن کي پيار ڪندي هئي يا گهٽ ۾ گهٽ مصاحبتاً ڏيکاريندي هئي، ته ساڻس پيار اٿس. ميان ابراهيم مخفي طرح ڪيسر ٻائيءَ سان ملڻ لاءِ محل ۾ ايندو هو. ته مانسنگهه هن جي مدد ڪندو هو. انهيءَ راز جي خبر معلوم سنگهه نالي هڪ مارواڙي جميندار وڃي فتح محمد کي ٻڌائي. هن موقعي تي فتح محمد هن جي اعليٰ اخلاق جي پوري پوري ثابتي ڏني. راءِ سان مائتي ڳنڍڻ ۾، هن

جي ذاتي عزت افزائي ٿئي ها ۽ اها مائٽي هاڻ ممڪن به هئي. انهيءَ رشتي ڪري ڪڇ جي حڪومت پشت پيشت سندس خاندان ۾ رهندي اچي ها، پر هن اهي فائدا پنهنجي فرض ۽ ناموس سان خريد ڪرڻ نٿي چاهيا. تنهنڪري هن هڪدم پٺ ڪري دربار ۾ اچڻ کان منع ڪئي، ۽ حڪمر ڏنائينس ته، دارالسلطنت ڇڏي وڃي واکڙ ۾ رهي. پيءُ جي مرڻ کان پوءِ، ميان ابراهيم پُڄ واپس اچي، وري ڪيسر ٻائيءَ سان پنهنجا تعلقات شروع ڪيا. ڪيسر ٻائيءَ جي چوڻ تي هن حقي وارث بدران ڪيسر ٻائيءَ جي پيءُ کي مدد ڪرڻ جو وعدو ڪيو. ميان محمد سوئي کي 50,000 ڪوڙيون رشوت ملي. انهن ٻنهي گڏجي مانسنگهه کي، راءِ ڀاري يا ڀرملجي جي لقب سان تخت تي ويهاريو.

انهيءَ انتخاب تي چهاريجن جو ڪوبه اعتراض ڪونه ورتو ٿو ڏسجي. انهن مان گهڻا، ته پنهنجن گهرن مان به نه نڪتا ۽ جيڪي ملڪ ۾ وهيو واپريو پئي، سو ٻڌو اڻ ٻڌو ڪري ڇڏيائون. ٻين کي رشوت ملي يا ڊپ ۾ رهي اعتراض ڪونه ورتائون. راءِ ڀرملجي ارڙهن ورهين جو هو، جڏهن هو تخت تي ويٺو. هن جي سموري حياتي محل جي ملول ۽ اونداھين ڪونين ۾ گذري هئي، تنهنڪري تخت تي ويهڻ ڪري هن جي طبيعت ۾ ڪوبه ڦيرو ڪونه آيو. البت، ڪڏهن ڪڏهن هن کي عام ماڻهن جي اڳيان پنهنجي نمائش ڪرڻي پوندي هئي، ته ته هو ۽ سندس سوٽ لدوبا، هميشه نظربند هوندا هئا. چون ٿا، ته بند ۾ هو هڪٻئي سان ڏاڍيءَ محبت سان رهندا هئا ۽ منصوبا ڪندا هئا، ته موندرن جي سردار جي طاقت کيئن ڏاهجي. پر ميان حسين جلد حڪومت جون واڳون پنهنجي قبضي ۾ ڪيون، ۽ پُڄ ۾ هرهنڌ سپاهي رکيائين. اها ڳالهه ممڪن نه هئي، ته نظربند شهزادن جون رٿون کي ڪامياب ٿينديون. پر، ميان محمد سوئي جي هنيلي ۽ سرڪش روش، آخر ميان حسين جي ستل جوش کي جاڳايو. هن کي اڳيئي غصو هو، جو کيس پوري عزت ڪانه ملندي هئي، تنهنڪري هن مصلحانن کي مخفي طرح ڇڏي وڃي، جڳجيون مهتا جي ڌر سان ڳالهيون ٻولهيون شروع ڪيون.

انهيءَ وچ ۾ انگريز سرڪار، فتح محمد جي مرڻ کان پوءِ، وري ميان حسين کي وڪيل موڪلڻ جي اجازت گهري هئي. ميان حسين ڪجهه لکپڙهه کان پوءِ، انگريزن کي عرض ڪيو ته پُڄ ۾ وڪيل موڪليو وڃي. انهيءَ خدمت

لاڙ رگهوبا اڀا چونديو ويو، جو هڪ هوشيار ۽ آزمودگار شخص هو. مان هن کي ذاتي طرح سڃاڻان ۽ ڪيترا دفعا ساڻس ڳالهيون ٻولهيون ڪيون اتر. هن کي هدايتون ڏنيون ويون هيون، ته هو ڪڇ جي حڪومت سان نرمائش ۽ تحمل کان ڪم وٺي. هو جڏهن ڪڇ ۾ پهتو، تڏهن اتي مٿيون ڏيکاريل حالتون هيون. هن ڌرين جي وچ ۾ پئي، مهتا ۽ ميان حسين جي وچ ۾ دوستي پڪي ڪرائي. هو ٻيئي سفارت جي مقصد جي فائدي ۾ هئا، رگهوبا اڀا جي ڪارواين جو نتيجو هيءُ نڪتو، جو ڪئپٽن اير. مردو کي مورويءَ مان ڀڄ موڪليو ويو ۽ جڳجيوڻ مهتا، جنهن کي عربن جي مدد هئي، تنهن کي هاڻي انگريزن جي وڪيل هئڻ ڪري، ايتري همت ٿي جو ميان حسين کي چيائين ته: ”جيسٽائين ميان محمد سوئي کي موقوف نه ڪيو ويندو، تيسٽائين مان دربار جي ڪنهن به حيثيت ۾ نوڪري نه ڪندس“. ميان حسين، مهتا جي اها گهر قبول ڪئي. پر ميان محمد ڀڄ ڇڏڻ لاءِ تيار نه هو، ۽ هر نموني ۾ ڪوشش ڪيائين، ته ڪئپٽن اير. مردو ڀڄ نه اچي. پر جڏهن هن جون اهي ڪوششون ناڪام ٿيون، تڏهن هو غصي ۾ ناراض ٿي موندڙن موٽي ويو. ميان حسين کي به سندس ڀاءُ ۽ جڳجيوڻ مهتا جي روش پسند نه هئي، پر هو دارالسلطنت ۾ رهي پيو ۽ واجهائيندو رهيو، ته نتيجو ڪهڙو ٿو نڪري! ساڳئي وقت هو پنهنجي عيش عشرت ۽ نفس پرستيءَ ۾ مشغول هو.

ڪئپٽن اير. مردو کي ڪڇ جا عملدار عزت سان پيش آيا. هن ڏٺو، ته جڳجيوڻ مهتا ۽ ميان حسين، انگريز سرڪار سان دوستانا تعلقات قائم ڪرڻ جا خواهان آهن. سنٽيلور جي معاملي تي به بحث ٿيو، هن عذر ڏنو، ته سندن نظر ۾ ڪڇ جي دربار کي اوڏانهن فوج موڪلڻ جو حق هو. هنن جي خيال ۾ سنه 1809ع جي عهدنامي جي صحيح معنيٰ ۽ مقصد اهو هو، ته ڪمپنيءَ ۽ سندن دوستن جي ملڪن تي حملانه ٿين. سنٽيلور، راڌنپور جي نواب جي ملڪيت هئي، ۽ نواب ڪمپنيءَ جو طرفدار نه هو. هنن اها ڳالهه قبول ڪئي، ته فتح محمد ڊاڪو حسن ناڪئي کي ڀڄ ۾، شهزادي داراب جي جهاز جي ڦر ٿيڻ کان پوءِ گهرايو هو. پر چيائون، ته سامان جي قيمت ايتري نه هئي، ان ۾ فقط ٿورا ايراني زيور هئا. ڌاڙيل برابر ميان محمد سوئي جي نوڪريءَ ۾ هو. هنن اهو ذمو پاڻ تي کنيو، ته هو هن جي پانهن ڪانئس وٺي، انگريز سرڪار

کي سزا ڏيڻ لاءِ حوالي ڪندا. هو سنڌي قاتل کي به اسان جي حوالي ڪرڻ لاءِ تيار هئا، بشرطيڪ هو ڪڇ ۾ هجي. هنن اها ڳالهه قبول ڪئي، ته اسان جون واڳون جي خلاف شڪايتون حقيقي هيون ۽ هو واڳون جي ڌاڙيلن کي سزا ڏيڻ لاءِ فوج موڪلڻ لاءِ تيار هئا. ۽ ڪئپٽن ايم. مردو کي دعوت ڏنائون، ته هو به فوج سان گڏجي هلي. ميان حسين ان ڳالهه جو اقرار ڪيو، ته سندس حڪومت ضعیف هئي. هو انهيءَ ڳالهه ۾ راضي هو، ته انگريز پيل وچ ۾ پئي ڪڇ ۾ امن امان قائم ڪن ۽ حڪومت جون واڳون حقي وارن کي ڏيارين.

انهن مان ڪيتريون رٿون خاطر خواهه نه هيون، پر انگريز سرڪار جي خوشنوديءَ حاصل ڪرڻ لاءِ دربار، موندرن جي سردار کان حسن ڌاڙيل جي گهر ڪئي ۽ ميان حسين 12- اپريل تي 300 ماڻهو وٺي، ڪئپٽن ايم. مردو ساڻ ڪري واڳون تي ڪاهي ويو. ميان محمد سوئي، جنهن نموني ۾ گس گساڻ ڪيو ۽ جو جواب ڏنو، سو ڏيکاري ٿو، ته هو ڪهڙي قسم جو ماڻهو هو ۽ سچ تي هلندو هو يا نه ۽ ڪڇ جي سرڪار لاءِ ڪيتري عزت هئس. جنهن وقت کيس خط پهتو، ان وقت ڌاڙيل سندس نوڪريءَ ۾ ڏنو ويو هو. هن جو جواب هيءُ هو ته: ”توهان جو چوڻ آهي ته انگريز ڪئپٽن، ايم. مردو اچي ويو آهي، هنن کي ڇا ڪبي؟ ناڪو حسن ته ڪراچيءَ ۾ ويٺو آهي.“ جڏهن فوج واڳون ۾ پهتي، تڏهن گهڻا سردار ميان حسين جي چانوڻيءَ ۾ اچي پيش پيا. هن پلاسو ۽ رابور ۾ چونڪيون قائم ڪيون ۽ صوبي ۾ وري صلح سانت ٿي ويو. پر هن وٽ ايترا وسيلو نه هئا، جو هو پڪي پائي تي امن امان قائم ڪري سگهي. تنهنڪري هو جلد پڇ موٽي آيو ۽ ڪئپٽن ايم. مردو، ڪاٺياواڙ هليو ويو. هن کي خطري هئي، ته ڪڇ جا حڪمران، پنهنجي سرڪش رعيت کي قبضي ۾ رکي نه سگهندا.

انهيءَ وچ ۾ ابراهيم ميان، جو فوج سان گڏجي واڳون ويو هو، سو اڃا موندرن جي ڌر جو طرفدار هو. هو روز پاءُ کي انگريزن جي طرفداريءَ ڪرڻ لاءِ نديندو هو. پاءُ جي موٽڻ کان پوءِ، ابراهيم ميان ڪن ڪوٽ ۾ ترسي پيو، ۽ پيلي ۽ واڳون جي ٻين ڌاڙيلن جي هر نموني حوصلا افزائي ڪرڻ لڳو. آخر هن کليو ڪلايو پنهنجي پاءُ ۽ پڇ جي حڪمرانن جي خلاف جنگ جو اعلان ڪيو، ۽ اسڪرنا جهڙي لڄ ۽ فساد ڏيکاري ماڻهوءَ ۽ محمد سوئي سان گڏجي، انجر جي

ضلعي ۾ ڦرلٽ ڪئي ۽ ڌاڙا هنيا ۽ دربار جي شهر فتح ڳڙھ ۽ ان جي قلعي تي زوريءَ قبضو ڪيو. اهڙيءَ طرح ڪڇ جي اوڀر واري حصي ۾ ڦرلٽ ۽ فساد پئي هليا، ته ٻئي طرف مانڊويءَ ۾ به وڳوڙ ۽ خونريزي هئي. موندرن جي سردار جي چرچ تي، ڏوسل ويڙ ۽ ملڪ محمد، پنهنجي مالڪ سوڀراج هنسراج کان مانڊوي وٺڻ جي ڪوشش ڪئي، پر هنن جو منصوبو ظاهر ٿي پيو ۽ هنن شڪست کاڌي. خانہ جنگي زور سان شروع ٿي ويئي ۽ دربار کي ان جي خراب نتيجن بند ڪرڻ جي طاقت ڪانه هئي. ملڪ تن - چئن مختلف ڌرين ۾ ورهائجي ويو. سڀني ڌرين جو مقصد هو ته غريب ڪڙمين ۽ ڪاسبين کي ڦڙڻ. جن جي حالت اڳيئي ڦرين لُٽين سبب نهايت قياس جوڳي هئي. واگر جي ڌاڙيلن کي به لُڙ ۾ مزو اچي لڳو ۽ هر طرف ملڪ ۾ خواهه ٻاهر پنهنجو چار پڪيڙيائون. گائڪوار ۽ پيشوا جا سٺ ڳوٺ، ڪاٺياواڙ ۾ ناس ڪري ڇڏيائون. انهن ڏوهن کي بند ڪرڻ لاءِ ڪي به اثرائتا قدم ڪونه ڪيا ويا. آخر انگريز سرڪار لاچار ٿي ڌرين کي اطلاع ڏنو ته: ”اسان ۽ اسان جي دوستن جون فوجون ڌاڙيلن جي پٺيان سندن گهرن تائين واگر ۾ ڪاهي وينديون، ۽ فوج جو سمورو خرچ پڇ جي دربار کي پرڻو پوندو. تنهن کان سواءِ راءِ، جا رنم نوانگر جي ڄام کي لهڻدو هو، سا اڳئين نقصان جي عيوضي ۾ پاڙي ويندي. انهيءَ اطلاع ۽ موندرن جي ڪاميابيءَ جو، حسين ميان جي ضعيف دل تي چڱو اثر پيو. هن ڪجهه سوچ ويچار کان پوءِ، آخر پاڻ کي پاڻ جي رحم ڪرم تي ڇڏي ڏنو. جنهن سان سندن ماءُ هنن جو ٺاهه ڪرايو. ڪڇ وري به انگريزن جي مخالفن جي هٿ ۾ اچي ويو ۽ اڳيان وعدا سڀ وساريا ويا. حسن ڌاڙيل، جو پڇ ۾ نظر بند هو، تنهن جي ٻانهن ڏيڻ کان انڪار ڪيو ويو - سنڌي قاتل، ابراهيم ميان جي نوڪري ۾ رهيو - اسان جيڪي گهرون ڪيون هيون، سي ميان ابراهيم ۽ هن جي طرفدارن ٻڌيون ۽ ان ٻڌيون ڪري ڦاڙي ڇڏيون.

ڀائرن جي انهيءَ ٺاهه کان پوءِ جلدئي، هڪ وحشتناڪ واقعو ٿيو - جڳ جيون مهتا هڪ محنتي ۽ ڪارائتو ماڻهو هو. تنهنڪري پهريائين هن کي لازمي طور وزير ڪري رکيائون. پر هن، حڪمران ڌر جي خلاف ايترا، ته ڏوهه ڪيا هئا، جو انهن جي معافي ملي نٿي سگهي. انهيءَ ڪري هن جي قتل جو منصوبو وري نئين سر جاڳايو ويو. عرب به هاڻي هن ڏانهن سرد مهر تي ويا

هئا. ڪيترن هن کان ڳرا قرض کنيا هئا. ازانسواءِ، هن کين دربار جي طرفان پيشگيون به ڏنيون هيون. هو هاڻي هن جا قرضي هئا ۽ اهو فڪر هون، ته هن مان جند ڪيئن ڇڏائجي. اهڙين حالتن هيٺ ابراهيم ميان هڪ مخفي قاصد موڪلي، يحيٰ جميندار کي رشوت ڏيئي بي ايمان ڪيو. عرب سبيئي جڳجيون کان برطرف ٿيا. هنن کي جا سرڪاري خزاني مان پيشگي ڏني وئي هئي، سا سموري معاف ڪئي وئي هئي ۽ انهن جي مکيه اڳواڻن مان هڪ - هڪ کي 6000 ڪوڙيون، انعام ڏنيون ويون. اهي ڪاروايون ڳجهه ڳوهه ۾ ڪيون ويون هيون.

ممڪن آهي ته ميان حسين کي انهن ڳالهين جي دير سان خبر پئي هجي، جڏهن معاملو هن جي وس کان ٻاهر نڪري ويو هو. جڳجيون کي خبر ٿي ڪانه رهي، جيستائين دشمنن جون رٿون ٺهي راس ٿيون. هڪڙي ڏينهن اوچتو ڏٺائين، ته سندس گهر کي ميان ابراهيم ۽ موندرن جي سردار جي پاءُ جعفر سوئيءَ جي سرڪردگيءَ هيٺ هٿياربند سپاهين محاصرو ڪيو آهي. جڳجيون کي پنهنجا به بدترين دشمن ڏسي خاطري ٿي، ته حملي ڪندڙن جو ارادو ڪهڙو هو. تنهنڪري هن نااميد ٿي مقابلي ڪرڻ جو فيصلو ڪيو، ۽ پنهنجن ملازمن جي مدد سان سڄا سارا ڇهه ڪلاڪ لڙندو رهيو. آخر در تي توبون چاڙهيائون، ۽ ان کان پوءِ وڌيڪ مخالفت ڪرڻ اجائي هئي. هو انهيءَ شرط تي پيش پيو، ته هن کي فتح محمد جي پٽن جي محل ڏي وڃڻ ڏنو ويندو، جتي هو معافيءَ جي درخواست ڏيندو. محاصرو ايترو، ته وقت هليو هو جو ميان ابراهيم پاڻ انهيءَ ٺاهه کان اڳ هليو ويو هو، ۽ هن جي جاءِ تي سندس هڪ ملازم ابراهيم حبشي جميندار حاضر هو. جڳجيون جو هن تي اعتبار هو. ابراهيم ضامن پيو، ته جڳجيون کي هٿ ڪونه لائو ويندو، بلڪ هن جڳجيون کي ميان حسين جي گهر تائين سلامت پهچائڻ جو ڪم به پاڻ تي هموار ڪيو. بدبخت مهتا، انهيءَ ڳالهه تي اعتبار ڪري، گهر کان ٻاهر گهٽيءَ ۾ نڪتو، ۽ آخر هو ماڻهن جي پيڙ ۽ گوڙ مان لنگهي، حسين ميان جي گهر جي دروازي تي پهتو. اتي هن، ظالمن کان جيئدان گهريو ۽ ماڻهن کي منٿون ڪيائين، ته ميان ابراهيم ان وقت دريءَ کان بيهي کيس طعنا ڏيڻ لڳو، ته تون اهو آهين، جنهن پنهنجو ملڪ انگريزن کي ڏنو وڪيو. ائين چئي، حڪم ڏنائين، ته ونوس، جعفر سوئي ۽ هن جي ماڻهن هڪدم انهيءَ حڪم جي پيروي ڪئي.

ساڳئي ڏينهن صبح جو جڳجيون جو پيءُ، رامچندر مهتا، دستور موجب دربار ڏانهن سلامي لاءِ ٿي ويو، ته هن کي ميان ابراهيم جي چوڻ تي جهلي، گهٽا ڏيئي ماريو ويو. ميان ابراهيم پوءِ هلايو، ته هن خودڪشي ڪئي هئي. ٻيو پيءُ ۽ خاندان جو آخري فرد ڪوبرجي، جو گهڻي وقت کان بيمار هو، ۽ جنهن کي شايد سندس ناتوانائيءَ ۽ گهٽ حيثيت سبب ڇڏيو ويو هو، تنهن پنهنجي خاندان جي بربادي ڏسي، پنهنجي حياتي پوري ڪرڻ جو فيصلو ڪيو. ٿورن ڏينهن کان پوءِ، هن پاڻ کي برهمڻ جي رواج مطابق جيئرو زمين ۾ پورايو. هنن جو ويساھ هو، ته ائين ڪرڻ سان ظالمن تي قادر جو قهر نازل ٿئي ٿو. انهن خوني ڪارواين کان پوءِ، مهتا جو گهر ڦر لاءِ سپاهين جي حوالي ڪيو ويو. هن جي ملڪيت جو وڏو حصو حڪومت ضبط ڪيو؛ بلڪ ائين چئجي، ته حسين ۽ ابراهيم ميان غضب ڪيو. ملڪ جو ڪاروبار به هنن مهتا وليجي ۽ لڪميداس جي مدد سان پنهنجي هٿ ۾ کنيو. جڳجيون مهتا جي پُڄ ۾ عزت هوندي هئي. هن جي دکڏاڪ ۽ بيرحميءَ جي قتل جي ڪري، ماڻهن ۾ هڪ نفرت جي لهر پيدا ٿي. ميان حسين انهن ڪارواين ۾ گهڻو يا ڪليوڪلايو حصو کونه ورتو هو. انهن ڏوهن لاءِ محمدسوڻو ۽ سندس پيءُ جعفر جوابدار هئا. هو پاڻ کي ماڻهن جي لعنت کان بچائڻ لاءِ موندن هليا ويا. کين اهو ڊپ هو، ته شايد انگريز سرڪار به دست اندازي ڪري.

اڃا انهن دکڏاڪ واقعن جو تاءُ مس ڀرو ٿيو هو، ته ميان ابراهيم کي پنهنجن ڏوهن جي جواب ڏيڻ لاءِ بارگاهه ايزديءَ ۾ سڏ ٿيو. هن پنهنجي پيءُ، لڪميداس ۽ ٻين دوستن جي صلاح سان پنهنجن عملدارن ۽ خاص ڪري جڳجيون مهتا جي قاتلن کي انعام اڪرام ڏيڻ لاءِ هڪ خاص ڏينهن مقرر ڪيو هو. هر سڀ وڏي طمطراق سان ميان حسين جي جاءِ تي گڏ ٿيا هئا، اضافي جي اميد ۾، جي ماڻهو اتي آيا هئا، انهن ۾ مارواڙي جميندار معلوم سنگهه به هو، جنهن ميان ابراهيم ۽ ڪيسرپائيءَ جو راز فتح محمد کي ٻڌايو هو. هن جو چوڻ هو، ته مون به ڪيترا سال دربار جي وفاداريءَ سان خدمت ڪئي آهي ۽ مون کي به ان جو بدلو ملڻ کپي. ميان ابراهيم کي هن لاءِ ڪهڙي محبت هوندي، سو عاقل خود سمجهي سگهن ٿا. تنهنڪري کيس گاريون ۽ ڌڪا ڏئي ڪڍي ڇڏيو ويو. مارواڙيءَ کي به جو لڳي منيان، سو ڇا ڪيائين، جو هڪدم ميان ابراهيم تي

ڪٿاريءَ جو وار ڪري کيس اتي پورو ڪري ڇڏيائين. ماڻهن ۾ حراس چانئجي ويو. ميان حسين کي اچي ڏکڻيءَ ورتو ته اجهو ٿو منهنجو وارو به اچي. هن لکميداس کي ٻئي ڪمري ۾ وٺي وڃي پناهه ورتي. پر هنن کي اجايو ڊپ ٿيو هو. قاتل کي ٿڌي تي ماري، ٽڪرا ٽڪرا ڪيو ويو. اها خبر پڇاڙيءَ تائين ڪانه پئي، ته هن کي ڪي صلاحڪار به هئا يا نه.

عام طرح ائين سمجهيو وڃي ٿو، ته معلوم سنگهه دربار ۾ خون ڪرڻ لاءِ سهي سنڀري ويو هو. اها ڳالهه هن مان ظاهر آهي، ته هو هٿيار ڪپڙن ۾ لڪائي، مخفي طرح دربار ۾ ڪشي ويو هو. هو ان کان ٿورو وقت اڳ محل مان چونڪي ڏيئي موٽيو هو. گهڻن ماڻهن جو خيال هو، ته هن کي راءِ جي چرچ هئي، پر ڀرملجي ان وقت ارڙهن ورهين جو هو. هن اڳي خونريزيءَ لاءِ پنهنجو رايو ڪڏهن ڪونه ڏيکاريو هو. هن جي ٻين گناهن ۾ هن گناهه جي ڳنڍڻ لاءِ خاص سبب ڪونه آهي. ماڻهو جيڪي ڌرين کي چڱيءَ طرح سڃاڻن ۽ جن اهو واقعو اکين سان ڏٺو آهي، تن جو چوڻ آهي، ته ان وقت معلوم سنگهه کي اهڙي ڪم ڪرڻ لاءِ ڪو سبب ڪونه ڏنو ويو هو. حقيقت هيءَ ٿي ڏسڻ ۾ اچي، ته ميان جو مارواڙي زميندار جي ڪنهن مائٽياڻيءَ سان رستو هو. ان سان گڏ هن جو ايمان به ڪيو ويو هو. ميان ابراهيم اڃا پنجويهن ورهين جو مس هو، جڏهن سندس قتل ٿيو. هو هڪ بداخلاق ۽ بي اصول ماڻهو هو، تنهنڪري هن جي وفات تي ماڻهن کي ڏک ڪونه ٿيو هوندو. پر هو جوان نهايت سخي، بهادر ۽ خوشخلق هو. پنهنجي خاندان ۾ هي ئي هڪڙو شخص هو، جنهن کي پئس جي عقل جو حصو ورثي ۾ مليو هو. تنهنڪري هن جي وفات تي، فتح محمد جي پرائڻ دوستن کي نهايت گهڻو صدمو پهتو. هنن جي نظر ۾ هو ڪهڙو به نالائق هو، پر زميندار ٿي ويو. فتح محمد پنهنجن پٽن کي چڱيءَ طرح سڃاڻندو هو ۽ پيشگوئي ڪئي هئائين، ته کائنس پوءِ سندس گهراڻي جو خاتمو ٿيندو.

ميان حسين کي ڀاءُ جي قتل جي خبر ٻڌي، هراس وٺي ويو. هن کي اها سٺ ڪانه هئي، ته دوست ڪير آهي ۽ دشمن ڪير آهي؟ هن کي مايوسي وٺي ويئي. ڊيپڙي جو مرض، ته اڳيئي هوندو هوس، سو در بند ڪري وڃي گهر ۾ عربن جي پهري هيٺ سمهي پيو. پهريائين، ته راءِ ۾ شڪ پيس، ۽ حڪم ڪيائين، ته محل تي حملو ڪيو وڃي. راءِ قسم ڪيو، ته مان بي قصور آهيان،

تنهن هوندي به عرب فوج دربار ۾ هميشه لاءِ رکي ويئي. هن آئيندي جي خوف کان احتياطاً پُڇ ۾ جي به - ٽي سؤ مارواڙي سپاهي هئا، تن کي مارايو يا شهر نيڪالي ڏني وئي. انهن واقعن ڪري ملڪ ۾ ولولو پئجي ويو. دارالسلطنت جا دروازا ڪيترا ڏينهن بند هئا ۽ آمدورفت بلڪل ڪانه هئي. ميان حسين کي ايترو ته هراس وٺي ويو، جو هو ٿڌيءَ دل سان ڪوبه ڪم نٿي ڪري سگهيو. حڪومت جي ڪاروبار هلائڻ لاءِ ڪوبه مضبوط ۽ سالم دل ماڻهو ڪونه هو، تنهنڪري حڪومت جون واڳون عرب جميندارن جي هٿ ۾ اچي ويون ۽ هو ملڪ جو ڪاروبار هلائڻ لڳا. هنن پنهنجي فائدي لاءِ ڳريون ڍلون ۽ محصول وصول ڪرڻ شروع ڪري ڏنا. حڪومت جي اهڙي ڪمزور حالت ڏسي، بچو، چوٻاري ۽ رهاپور ۽ ٻين شهرن، پُڇ کان خودمختيار هئڻ جو اعلان ڪيو ۽ انگريزن کان مدد ۽ پناهه گهريائون. ميان حسين، پاڻ جي خون کان پوءِ گهر کان ٻاهر ڪونه نڪتو. آخر هن محمد سوئي کان مدد گهري. محمد سوئي کي خبر هئي، ته ماڻهن کي هن لاءِ نفرت آهي، تنهنڪري هو بيماريءَ جو بهانو ڪري، پڇ اچڻ کان نٿائي ويو، ۽ اٽلو پنهنجن ملازمن کي چيائين، ته ڳريون ۽ ڌاڙا شروع ڪريو. اهڙيءَ طرح ملڪ ۾ فساد ويو وڌندو. هوڏانهن واڳر ۾ ڌاڙيل پنهنجون ڪاروايون ڪندا رهيا. انگريز سرڪار وري ميان حسين جي اڳيان پنهنجا مطالبو پيش ڪيا. هن کي ڊپ، ته اڳيئي هو، ۽ اها به خبر هئس، ته حڪومت بيوس آهي. انهيءَ ڪري سمجهيائين، ته هيءُ هڪ سونهري موقعو آهي، جو هٿان وڃائڻ نه کپي. تنهنڪري انگريزن سان ڳالهين ٻولين ڪرڻ لاءِ هڪ وڪيل موڪليائين.

پر ميان حسين کي حڪومت جو ڏانءُ ڪونه هو. هن جي بداخلاقيءَ جي سڀني کي خبر پئجي ويئي هئي. ملڪ تي جيڪي هن مصيبتون مڙهيون هيون، تن جو ماڻهن کي پورو پورو احساس هو. هر هڪ معزز ماڻهوءَ جي اها ئي مرضي هئي، ته اهڙي ذليل ۽ ڪميضي ماڻهوءَ کان ملڪ جو قبضو ڇڏائڻ کپي. عام ماڻهن جو رايو به هاڻي راءِ ۾ ملجيءَ جي طرف ٿي ويو هو ۽ هنن سيويراج هٿسراج جهاريجي سان مخفي ڳالهيون هلايون. تنهن کان پوءِ جلد ئي مانڊويءَ مان عيوضي آيا، جن اچي راءِ جي اطاعت ڪئي. سيويراج پاڻ توڙي اسڪرنسا ۽ ٻيا سردار به فوجون وٺي اچي حاضر ٿيا. ميان حسين کي عرب جميندار

گهڻيون ئي توڻيون ٽپيا ڏنا، پر هو همت جهلي نه سگهيو. جڏهن ڏنائين، ته هن جو ڪوبه واهي نه آهي، تڏهن پرملجيءَ سان ٺاهه ڪيائين. هو پُڇ مان نڪري ويو، ۽ کيس انجر، بيجو، بادرگڙهه ۽ ڪن ڪوٽ ڏنا ويا. پڇاڙيءَ جو هن کي هڪ خلعت ڏئي، مانَ شان سان روانو ڪيو ويو. هو پنهنجا عرب سپاهي به پاڻ سان انجر وٺي ويو، جو نئين سرڪار ڪن به شرطن تي انهن کي پُڇ ۾ رهائڻ لاءِ تيار نه هئي. اهڙيءَ طرح، سموري مخالفت ختم ٿي. شهر جون ڪنجيون وڏيءَ ڌام ڌور سان راءِ جي حوالي ڪيون ويون. راءِ سيويراج هنسراج ۽ اسڪرنسا کي پنهنجو وزير مقرر ڪيو ۽ ملڪ ۾ حال في الحال امن امان قائم ٿي ويو.

برطانيا سرڪار به واجهائي رهي هئي، ته پڇ جو حشر ڇا ٿو ٿئي؟ هنن جو خيال هو، ته جي حڪومت حتي وارثن کي ملندي، ته سندن مطالبن جي حق رسي ڪئي ويندي، تنهنڪري هنن هاڻي وري راءِ کي درخواست ڪئي ۽ راءِ جي وڪيل سان ڳالهين ٻولين هلائڻ لاءِ تيار ٿيا. پر راءِ جي روش مان جلد ظاهر ٿيو، ته هن کي اسان سان ٺاهه ڪرڻ جو ارادو ڪونه هو. هن وقت تائين ڪڇ جي دربار جي واگر جي ڌاڙيلن کي ظاهري مدد ڪانه هوندي هئي، پر هاڻي پرملجي ڪليوڪلايو ڌاڙيلن جي سردار سرمانيا کي خلعت ڏئي، جهيڙو وڌايو. تنهن کان سواءِ ڪڇين اير. مردو جي گماشتي کي به زوريءَ پڇ ڇڏاڙيائين: بهانو ڏنائين، ته برطانيا سرڪار سان ڳالهائون ٻولهين لاءِ ڪمپنيءَ جي مانڊويءَ واري گهوڙن جي دلال، سندرجي سيڙجيءَ کي مقرر ڪندس.

پر ڪڇ ۾ وري وڳوڙ پيدا ٿيو. ڪن ڪوٽ جي موروثي سردار، ڪن ڪوٽ تي اوچتو حملو ڪري، ميان حسين جي فوج کي هڪالي ڪڍيو. ڇهن هفتن جي اندر سيويراج هنسراج ۽ اسڪرنسا جا پاڻ ۾ اختلاف ٿي پيا. اسڪرنسا پُڇ مان نڪري وڃي محمد سوتي سان شامل ٿيو. جنهن موندرن ۾ بغاوت جو جهنڊو کڙو ڪيو هو، ۽ هر هنڌ فوج پئي گڏ ڪيائين. ملڪ ۾ وري گوڙ فساد ۽ خانه جنگي شروع ٿي وئي هئي. راءِ به فوج وٺي موندرن تي چڙهائي ڪئي. آخر اختياريءَ وارن ساڻس ڳالهائون ٻولهيون ڪرڻ قبول ڪيون. محمد سوتي هڪ مهيني کان پوءِ، شهر موٽائي ڏيڻ جو وعدو ڪيو. بشرطيڪ راءِ پنهنجي فوج وٺي موٽي وڃي. سڄائيءَ ڏيکارڻ لاءِ ميان محمد پنهنجو پيءُ ميان جعفر، ضامن طور راءِ جي حوالي ڪيو. پر

انهيءَ مدي گنڻ کان اڳ ميان جعفر موندن کان پڇي ويو. ۽ اتان پاءُ سان گڏجي دربار جي مخالفت ڪيائين.

راءُ ڀرملجيءَ جي حڪومت جلد بدنام ٿي پئي. موندن کان موٽڻ بعد جلد ئي راءُ شادي ڪئي. ۽ ان موقعي تي گهڻائي ماڻهو پڇڻ آيا. راءُ ۽ سندس عملدارن ماڻهن سان چڱو برتاءُ ڪونه ڪيو. راءُ خاص ڪري جهاريجن جي سردارن جي سخت بيعزتي ڪئي. جيتوڻيڪ هو انهن جي ئي مدد سان تخت تي ويٺو هو. هن خواصخواه اسنبيا جي سردارن تي حملو ڪري، هنن شهر ناس ڪري ڇڏيو ۽ سندس گهر تي ڳريون چٽيون وڌائين، جنهنڪري سردارن ۾ ڏاڍو جوش پيدا ٿيو. راءُ جي پنهنجي ملڪ ۾ عزت ڪانه هئي. هن جي وزيرن هاڻي راءُ لاءِ ٻاهرين ملڪن ۾ دشمن پيدا ڪيا. ڪاٺياواڙ ۾ جوريا جي قلعي وٺڻ لاءِ انگريزن ۽ گائڪوار جون فوجون موڪليون ويون هيون. سيويراج هنسراج اتان جي باغين کي کليوڪلايو بارود ۽ ٻي مدد پئي پهچائي.

پر جوريا جو قلعو خلاف اميدن جي تمام آسانيءَ سان فتح ٿيو ۽ ڪڇ جي حڪومت تشويش ۾ پئجي وئي. راءُ جون ٻه اکيون کليون ۽ اچي ڊپ ورتس. انهيءَ ڪري هن انگريزن سان هن وقت صلح ڪرڻ ۽ پنهنجن ڏوهن جي معافيءَ وٺڻ جو فيصلو ڪيو. هن واگر جي ڌاڙيلن کي سزا ڏيڻ جي ارادي سان هڪ زبردست فوج وٺي، انهن جي ضلعي تي ڪاهي ويو. هن بلاسوا، رهاپور ۽ ڪانسير فتح ڪيا ۽ مشهور ڌاڙيل سرمانيا کي ماريايائين. جنهن کي اڳي هن مدد ڪئي هئي ۽ انعام ڏنا هئا. پر اها ڳالهه ظاهر هئي، ته هن اهي قدم ڊپ وڃان کنيا آهن. درحقيقت هو ان ڳالهه ۾ راضي نه هو. هو پڇڻ کان ٻاهر پندرنهن ڏينهن کان وڌيڪ ڪونه رهيو ۽ ڌاڙيلن جي ڪارواين بند ڪرڻ لاءِ ڪي اثرائتا قدم به ڪونه کنيايائين. ڏسجي ٿو، ته سرمانيا اتفاق سان يا راءُ جي مرضي خلاف ماريو ويو هو. سرمانيا جو اولاد به هن جهڙو ئي رهزن هو ۽ راءُ انهن کي پناهه ڏيڻ جو وعدو ڪيو.

واگر ۾ راءُ ڀرملجيءَ جي اچڻ ڪري ڌاڙيلن جون ڪاروايون ڪجهه وقت مهمل رهيون، پر راءُ جي فوج جو نڪرڻ ۽ ڦرلٽ جو زور شور سان شروع ٿيڻ. خود ڪيپٽن ايم. مردو جي چانوڻيءَ تي، مورويءَ جي ڀرسان حملو ڪري، کيس زخمي ڪيو ويو. تورڙن مهينن جي اندر ڪاٺياواڙ ۾ هڪ سو ڇٽيهه

ڳوٺن ۾ ڦر ڪئي ويئي۔ چاليهه هزار چوپايو مال چورائجي ويو هو ۽ اٺن لکن جي ملڪيت جو نقصان ٿيو هو. انهيءَ کان سواءِ انگريزن ۽ گائڪوار جي حڪومت انهن بيجا ڪارواين کي بند ڪرڻ لاءِ ڏهن لکن رپين کان وڌيڪ رقم فوج تيار ڪرڻ تي خرچ ڪئي هئي. پيچ دربار اسان جي تحمل کي ڪمزوري ڪري سمجهيو هو. هاڻي خاطري ٿي چڪي هئي، ته راءِ کي پنهنجي باغي رعيت قبضي آڻڻ جي نه طاقت هئي، نه مرضي، تنهنڪري ڪئپٽن اير، مردو کي هدايتون ڏنيون ويون، ته ڪانس اڳين گناهن لاءِ عيوضي کي طلب ڪري ۽ آئيندي لاءِ خاطري وٺي، ته ڌاڙا هڻائڻ بند ڪيا ويندا. ساڳئي وقت هن کي اهو به چيو ويو، ته هو سرمانيا جي ٻارن پجن جي گهر ڪري ۽ راءِ کي چوي، ته هن ڪوڙن بهانن تي، اختلافن جي فيصل ڪرڻ لاءِ وڪيل موڪلڻ کان نٿائي، انگريزن جي جيڪا هٿڪ ڪئي ويئي هئي ۽ انگريزن جي وڪيل کي جو بي آبرو ڪري پيچ مان ڪڍيو هئائين، تنهن لاءِ معافي وٺي. انهن مطالبن جو مقرر وقت اندر، صاف صاف جواب ملڻ کپي. ساڳئي وقت راءِ کي ڊيچارڻ لاءِ، انگريزن ۽ گائڪوار جي گڏيل فوج، ڪرنل ايسٽ ۽ وينل راءِ ڏيونجي جي سرڪردگيءَ هيٺ، رڻ جي سرحد ڏانهن موڪلي ويئي.

پيرملجي مدي جي اندر انهن مطالبن جو جواب ڪونه ڏنو، پر تورن ڏينهن کان پوءِ، هن هڪڙو بي معنيٰ خط، ڪئپٽن اير، مردو ڏانهن لکيو، جنهن ۾ اسان جي سوالن جو ڪوبه ذڪر ڪونه هو. تنهنڪري متحد فوج، ويناسير وٽ، ڪڇ جو رڻ ٽپي واندياهه ڏانهن وڌي۔ واندياهه جو سردار ۽ ٻيا گهڻا سردار هڪدم متحد فوجن جي اڳيان پيش پيا. هن کان اڳ مانڊويءَ ۽ موندرن جي سردارن اسان سان ڳالهائين پولهيون هلايون هيون، ۽ هاڻي هو پيرملجيءَ کان باغي ٿي ويا هئا. ڪئپٽن اير، مردو هنن سان پيهر ڳالهائين پولهيون شروع ڪري ڏنيون، ته جيئن هو دربار سان وري ٺهي نه وڃن. هن پڻ راءِ ڏانهن ٺاهه لاءِ خط لکيو ۽ کيس عرض ڪيائين، ته ڳالهين هلائڻ لاءِ وڪيل موڪليو وڃي. چهاريجن جي مکيه سردارن کي اطمینان ڏيارڻ لاءِ، هڪ اشتهار پٿرو ڪيو ويو، جنهن ۾ انگريزن جي ڪارواين جا سبب ڏنل هئا. ۽ سردارن کي خاطري ڏني ويئي هئي، ته جيڪڏهن هو پنهنجن علائقن ۾ خاموش رهندا، ته سندن گهرو معاملن ۾ ڪنهن به قسم جي دست اندازي نه ڪئي ويندي، ۽ نڪي انهن جي صلح ۾ ڪو رخو وڌو ويندو.

انگريز سرڪار جو مطلب فقط ڪڇ جي دربار کان بيهڙيءَ جي لاءِ معافي، اڳين نقصانن جو عيوضو، ۽ آئيندي لاءِ خاطريءَ جي راءِ وٺڻ جو آهي. هر ڪنهن نموني جا اُپاءُ ورتا ويا، ته جيئن رستي تي شهرن ۽ ڳوٺن جي ماڻهن سان ڪابه دست اندازي نه ٿئي. جنهن وقت فوج ٻڃي تائين پهتي، ته ماڻهن کي پورو پورو اطمینان ٿي ويو، ۽ هو فوج کي سيدو سامان خوشيءَ سان ڏيڻ لاءِ تيار ٿيا.

انهيءَ وچ ۾، راءِ پرملجي نڪا فوج گڏ ڪئي هئي ۽ نه انگريزن سان ڪي ڳالهيون ٻولهيون هلايون هئائين، ۽ نه وري هنن سان مقابلي لاءِ ڪا ٻي تياري ڪئي هئائين. هن کي اميد هئي، ته سند جا مير کيس ڪا مدد ڪندا، پر ممبئيءَ جي سرڪار اڳي ئي احتياط کان ڪم وٺي، ميرن کي پنهنجن مقصدن کان واقف ۽ دست اندازي ڪرڻ کان منع ڪئي هئي. جيئن نازڪ وقت ويجهو ايندو ويو، تيئن راءِ سيويراج هنسراج، محمد سوئي ۽ ڪن ٻين مخالف ڌرين جي سردارن سان ٺاهه ڪرڻ جي ڪوشش ڪئي. هن چهاريجن کي به پُڇ ۾ گڏ ٿيڻ لاءِ ڪوٺ ڏني، پر انهن مان ڪن ٿورن سندس سڏ اونايو ۽ انهن کي به وڙهڻ جو ارادو ڪونه هو.

ڪرنل ايسٽ جي فوج پيميسر تائين وڃي پهتي، جو دارالسلطنت کان ٿي منزلون ۽ انڇر کان هڪ منزل پري هو، ۽ ان جي رستي تي ڪابه مخالفت ڪانه ٿي. ڪڇين اير، مردو جو ارادو هو، ته ستو پُڇ وڃي ۽ اتي اهڙو عهدنامو ڪجي، جو سندس سرڪار جي مرضيءَ مطابق هجي. پر هيءَ رت هڪ نهايت ئي بدترين واقعي جي ڪري ڦيرائي پيئي. فوج جڏهن پيميسر ۾ پهتي، تڏهن معلوم ٿيو، ته پاڻيءَ جي تلاءُ ۾ ڪڇڪ ۽ ان سان گڏ سنڪيو به وڌو ويو هو. ساڳئي وقت خبر ملي، ته پُڇ جي رستي تي سڀني ڪوهن ۾، اهڙيءَ طرح زهر ملايو ويو هو. پهريون شڪ راءِ پرملجيءَ ۾ پيو، پر پوءِ جلد ئي معلوم ٿيو، ته اها شرارت انڇر جي گهوڙيسوارن ڪئي هئي، ۽ ان جي لاءِ ميان حسين جوابدار هو. انهن حالتن هيٺ لاڙم هو، ته فوج کي احتياط کان سواءِ اڳتي وڌڻ نه کپي. ان فيصلي کان پوءِ، اهو ضرور هو، ته عارضي طور ڪنهن اهڙيءَ جاءِ تي قبضو ڪجي، جتان ڪاٺياواڙ جي دوستاني ساحل سان اچ وڃ جو رستو قائم ٿي سگهي. انهيءَ ڪري ميان حسين کي حڪم ڪيو ويو، ته هو انڇر ۽ ان جي ماتحت جو توني جو قلعو هو، سو انگريزن جي فوج جي حوالي ڪري، پر هن انهيءَ

تجويز تي اعتراض ورتو. تنهنڪري فوج اڳتي وڌي. انجر جي قلعي جي سامهون توپون کڙيون ڪيون. آخر جڏهن توپن قلعي ۾ شگاف ڪيو، تڏهن قلعي وارا پيش ٿيا. حسين ميان کي سزا ڪانه ڏني ويئي. هو ان وقت کان وٺي گمناميءَ جي حالت ۾ مورويءَ ۾ رهي ٿو. ۽ هن جو گذران دربار جي سخاوت تي آهي.

انجر کان پوءِ، يڪدم تونا وريو ويو. ڪئپٽن ايمر. مردو وري راءِ کي هڪ خط جي رستي، انهن ڪارواين جي ضرورت جي سبب کان آگاهه ڪيو. ۽ کيس وري خاطري ڏنائين، ته اهي قلعا ٺاهه کان پوءِ واپس ڪيا ويندا. راءِ کي وري تاڪيد ڪيو ويو، ته هو پنهنجا وڪيل موڪلي ٺاهه جون ڳالهيون ٻولهيون هلائي. انهن شهرن جي فتح ڪرڻ کان پوءِ، ٻئي ڏينهن تي محمد سونو، انگريزن جي چانوٿيءَ ۾ اچي پيش پيو ۽ راءِ ۽ سيويراج هنسراج وٽان ٺاهه لاءِ خط پهتا.

خيال هو، ته سردارن ۽ عام رعايا جي نظر ۾ راءِ جبراً تخت هٿ ڪيو هو. تنهن کان سواءِ انگريزن کي اهو خيال به ويٺل هو، ته جيتريقدر ٿي سگهي، اوتريقدر حقيقي وارث کي گاديءَ تي ويهائڻ کپي، تنهنڪري ڪئپٽن ايمر. مردو کي هدايت ڪئي ويئي، ته هو ان معاملي ۾ چهاريجن جو رايو معلوم ڪري، ته سندن خيال لدوبا متعلق ڪهڙو هو ۽ هن سان ڪڇ جي حقيقي راءِ جي حيثيت ۾ عهدنامو ڪري. پر پرملجي جي برخلاف ڪوبه ڪونه نظر آيو، تنهنڪري صلح جون ڳالهيون ٻولهيون انهيءَ سان ئي هلائين پيون.

جڏهن فوج دارالسلطنت جي ويجهو لڙڪونڊ ۾ پهتي، تڏهن ڀڄ جا وڪيل آيا ۽ چيائون، ته راءِ کي اسان جا شرط قبول آهن. راءِ سڀني مطالبن جي عيوض مکيه چهاريجن جي ضمانت سان، ويهن لکن رپين جو دستاويز لکي ڏنو ۽ ان کان سواءِ سال ۾ ٻه لک ڪوڙيون خراج طور ڏيڻ جو وعدو پڻ ڪيائين. آخر ڊگهين ڳالهين کان پوءِ، ٻن حڪومتن جي وچ ۾ صلح ۽ دوستيءَ جو عهدنامو صحيح ٿيو. اڳين گناهن جي عيوضي ۽ آئيندي جي خاطريءَ کان سواءِ عهدنامي جا ٻيا مکيه شرط هي هئا: پهريون، ته اسان واکر کي هيسائي راءِ جي زير سايي ڪنداسين، پيو انجر جو شهر ۽ ضلعو انگريز سرڪار جي حوالي ڪيو ويندو. ان کان پوءِ، ڪئپٽن ايمر. مردو انجر ۾ ڪليڪٽر ۽ ڪڇ جو سفير ٿي رهيو.

فصل: 3

سنه 1816ع جي عهدنامي کان وٺي سنه 1819ع جي

عهدنامي تائين

نئين عهدنامي جا شرط راءِ پرملجيءَ جي لاءِ تمام فائدي وارا هئا. هن جو مشڪوڪ حق تسليم ڪيو ويو ۽ اهو به هندستان جي هڪ اهڙيءَ حڪومت تسليم ڪيو، جا ان کي پائداري ڏئي سگهي ٿي. انگريزن جي فوج، واگر کي ٻن - ٽن هفتن جي اندر فتح ڪيو، ۽ راءِ جي طرفان چاليهه ڪوڙيون في جوڙي جي حساب سان، سردارن تي محصول مقرر ڪيو ويو. مانڊوي، موندرن، سيساڳڙهه ۽ ٻچاڻو وغيره جا باقي عملدار، هي حالتون ڏسي هڪدم پيش پيا. پرملجيءَ حياتيءَ ۾ پهريون دفعو، ملڪ کي خانہ جنگيءَ کان آزاد ۽ پاڻ کي خودمختيار ڏٺو.

توري وقت کان پوءِ، انگريزن جرمانِي ۽ خرچ جي ويهن لکن رپين مان پنهنجو حصو، جو اٺن لکن رپين کان وڌيڪ هو، ۽ ٻن لکن ڪوڙين جو ساليانو خراج راءِ کي معاف ڪيو. انهيءَ سخاوت تي راءِ کي تعجب به لڳو ۽ خوشي به ٿي. باقي رقم هن سولائيءَ سان باغي سردارن تي ڏنڊ وجهي، ۽ انهن ماڻهن کان چنڊا وٺي، جن ملڪ جون ڍلون وصول ڪيون هيون، پوري ڪئي. محمد سوتو ئي هڪڙو سردار هو جنهن چيو، ته مون ۾ مالي مدد ڪرڻ جي طاقت ڪانه آهي. پر، پُڄ جي سرڪار هن کان ڪنهن نه ڪنهن رستي ڇهه لک ڪوڙيون پيڙي ورتيون.

ڪڇ ۾ اهڙيءَ طرح امن امان قائم ٿيڻ کان پوءِ، انگريزن جي فوج ملڪ خالي ڪري ويئي. فقط هڪ ننڍڙي چونڪي انڇر ۾ قائم ڪئي ويئي. ۽ درٻار کي پنهنجي ڪاروبار هلائڻ جي پوري پوري آزادي ڏني ويئي. ميان نٿو جي مدد سان ميان حسين جو ساٿي، لڪميداس ويلجي، وزير مقرر ٿيو. راءِ جا فوجي صلاحڪار چهاريجا، ونڄڻ جو نوگهجي ۽ ڪوٽڙيءَ جو پراگجي ٿيا. انهن مان ڪوبه انگريزن جو طرفدار ڪونه هو، ۽ نه انهن ۾ ڪنهن به قسم جو ويساهه رکجي سگهيو ٿي. لڪميداس هڪ قابل، پر مغرور ۽ تنگدل برهمڻ هو.

چون ٿا ته هن جو جڳجيون مهتا جي خون ۾ هٿ هو. پراگجي جهاريجو هڪ بيوفا ۽ دغاباز شخص هو. خوش قسمتيءَ سان هڪ راءِ جي پيڻ، ڪيسر بائي، هڪ قابل ۽ وفادار صلاحڪار هئي. چون ٿا، ته مائي ڏاڍي دانا هئي، ۽ هن جي ئي اثر هيٺ راءِ ڪجهه وقت عقل ۽ بردباريءَ سان ڪاروبار هلائيندو رهيو. ڪڇ ۾ انگريزن جي دست اندازيءَ سنڌ جي ميرن کي سخت رنج پهچايو ۽ سندن دلين ۾ شڪ شبها پيدا ڪيا. ممبئيءَ مان هنن کي بار بار سمجهاڻيون ڏنيون ويون، پر سندن دلين ۾ اطمينان ڪونه پيدا ٿيو. هنن هڪدم پئڇ قاصد موڪليا، ظاهري طرح هڪڙي لکپت جي واپاريءَ کان ڪنهن حيدرآباد جي واپاري جي قرض وصول ڪرڻ لاءِ بهانو ڪيائون، پر درحقيقت راءِ سان سازش ڪرڻ جي خيال سان، ميرن اسان جي ڪڇ ۾ ڪارواين جو احوال، نهايت مبالغوي سان، پنهنجي آقا، ڪابل جي بادشاهه محمود شاه ڏانهن موڪليو ۽ هن کي التجا ڪيائون، ته هو اهو سوال سڌو هندستان جي اعليٰ سرڪار وٽ اٿاري. تنهن کان پوءِ، جلد ئي خبر پهتي، ته مير شڪارپور ۾ فوج گڏ ڪري رهيا هئا. ان کان سواءِ اهي به افواهه هئا، ته افغانن جون فوجون سنڌ اچي رهيون هيون. سنڌي وڪيل دربار ۾، پنهنجو مقصد مخفي رکي نه سگهيا. هنن دربار کي ان ڳالهه کان ذهن نشين ڪيو، ته انگريزن جهڙي جبري پاڙيسريءَ سان دوستيءَ رکڻ مان انت فائدو ڪونه هو. هنن پڻ اهڙو اشارو به ڏنو، ته ضرورت جي وقت ميرن جون فوجون راءِ ڀرملجي جي حوالي ڪيون وينديون. مطلب ته دوستيءَ ۾ رخني وجهڻ جي هر ممڪن ڪوشش ڪئي وئي. پر خوش قسمتيءَ سان، ڪڇ جي حڪومت کين صاف جواب ڏنو، پوءِ سندن پل ڪهڙو به مقصد هجي- وڪيل ناڪامياب ٿي حيدرآباد موٽي ويا.

انهيءَ سفارت کان پوءِ، خود ڪابل جي بادشاهه، هندستان جي گورنر جنرل ڏانهن پنهنجو اعتراض لکي موڪليو. خط جي شروع ۾ لکيل هو ته: ”اسان کي خاطري آهي ته حضور عالي، راءِ جي ملڪ تي چڙهائيءَ جي اجازت ڪانه ڏني هوندي.“- بادشاهه سلامت جو خيال هو، ته کيس ڪڇ جي حڪومت تي هڪ مبهم حق هو، جنهن جي اڳي اسان کي خبر ڪانه هئي. ”ڪڇ افغان حڪومت جو هڪ حصو آهي، تنهنڪري ان سان به دست اندازي ڪانه ڪئي وڃي.“ وزير فتح خان جو خط پڻ بادشاهه جي رقيقي سان گڏ آيو هو، سو ته ان

کان به وڌيڪ پُر معنيٰ هو. ان ۾ لکيل هو ته: ”شاهي قديم ۾ خبر پهتي آهي، ته انگريزن جي قوم جي ڪن فرنگين، جن کي عقل کان وڌيڪ همت آهي، تن کي اهڙو حوصلو ٿيو، جو اسان جي شاهي مملڪت جي سرحد جو هڪ ضلعو آهي، دست اندازي شروع ڪري ڏني اٿن. هيءُ خبرون ٻڌي حضور اعليٰ جي دل ۾ غصو پيدا ٿيو ۽ شاهي فرمان جاري ڪيائون، ته حڪومت جي سڀني ضلعن جي ناظمن کي ارشاد ڪيو وڃي، ته هو تيار رهن، ۽ وڌيڪ حڪمن جو انتظار ڪن.“ وزير اڳتي هلي فرمائي ٿو ته: ”جيڪڏهن اهي ماڻهو باز نه اچن ۽ اهڙي قسم جون خبرون وري بادشاهه سلامت کي پهتيون، ته به لڪ دوراني ۽ ايلات، چار دستا ايڪن ۽ تيمورين جا، ماکوڙين ۽ مڪڙن جيترا هزارا، خلجين، اندرين، ٽونڪن، مڪوسن، خوجاين ۽ ڪوهستانين جون قومون، خيل باشين ۽ مغلن جون فوجون، ڪناري، ترخان، شرناري، هنمود، ڪٽڪ، بنگا وڏا ۽ ننڍا، دائودي، روا ۽ محمودڙئي ۽ يوسف ڙئي ٽڪرن خواهه پٽن جا، ۽ ناگائون ۽ امان جا ماڻهو، نواب سيويند خان والي ڪڇ واليه، ۽ ديرن ۽ ملتان جا ناظم، ۽ بلوچن، بروهين، مزارين ۽ رڪن سود دوله ۽ امير سود دوله جون فوجون، مع بلوچن جي فوج ۽ توبخاني ۽ شاهخاني جي. اهي سڀ طاقتون سمند جي چولين کان به وڌيڪ بادشاهه جي حڪم مطابق انهن کي گهيرو ڪري فنا ڪنديون ۽ دوستيءَ جو خاتمو ڪيو ويندو، تنهنڪري بهتر آهي، ته توهان هنن کي منع ڪري، اهڙين بيجا ڪارواين کان باز آڻيو.“

هن لاف زنيءَ ۽ بادشاهه جي فوجن جي زبردست فهرست، مارڪئس آف هيسٽنگس جي دل ۾ ڌرو به لرزو ڪونه پيدا ڪيو. هن خيال ڪيو يا فيصلو ڪيو، ته هيءُ خط جڙتو ڪري سمجهڻ کپي. صاحب جن هڪ دوستانه خط وزير ڏانهن لکيو. ان ۾ لکيل هو ته: ”ڏسڻ ۾ ٿو اچي ته ڪابل مان جي اسان کي خط پهتا آهن، سي ٻنهي حڪومتن جي بدخواهن جا لکيل آهن، جن جي مرضي آهي، ته اسان پاڻ ۾ وڙهون، ته کين فائدو پهچي.“ ان خط ۾ وزير کي اهو به ياد ڏياريو ويو هو، ته ڪڇ ڪڏهن به افغان مملڪت جو حصو ڪونه ٿي رهيو هو. ۽ مختصر لفظن ۾ انگريزن جي ڪارواين جو مقصد کيس سمجهايو ويو هو. ساڳئي وقت کيس اهو به چيو ويو، ته خط جڙتو ٿو نظر اچي، ڇاڪاڻ ته: ”اسان کي خبر آهي، ته فتح خان جهڙو دانا، آزمودگار ۽ سياڻو ماڻهو ائين

ڪڏهن ڪونه سمجهندو، ته انگريز سرڪار ڪو اهڙين گذر پيڪين کان ڊڄي ويندي. وزير کي معلوم هوندو، ته انگريز سرڪار ڪڏهن به پنهنجي طاقت جو بيجا فائدو وٺي، پاڙيسرين تي حملو نه ڪندي ۽ انگريز سرڪار تي هن وقت تائين جنهن به اڳرائي ڪري حملو ڪيو آهي، سو پاڻ فنا ٿيو آهي.

جڏهن صاحب بهادر جو خط افغانستان ۾ پهتو، تڏهن ڪابل ۾ حالتون بدلجي ويون هيون. قاصد جنهن جي هٿان هي خط موڪليو ويو هو، تنهن کي رنجيتسنگهه جي فوج رستي ۾ گرفتار ڪيو هو ۽ هو ڪيترا هفتا انهن جو قيدي هو. هو جڏهن پشاور ۾ پهتو، تڏهن وزير سڪن سان مقابلي ڪرڻ جي هيار ڪري رهيو هو. سڪن کي اٽڪ تي حملي ڪرڻ جو ارادو هو. فتح محمد چالاک مشرقي سياستدانن وانگر هڪدم انهيءَ خط جو فائدو ورتو. دشمنن تي رعب ويهائڻ لاءِ، حڪم ڪيائين، ته خط کي توڻ جي سلامي ڏني وڃي. ساڳئي وقت چانوئيءَ ۾ وڃي ماڻهن کي وڏي آواز سان ٻڌايائين، ته اسان جي دوست، هندستان جي گورنر وٽان سنيهو پهتو آهي.

مارڪئس آف هيسٽنگس کي وزير هڪ نهايت مبالغوي آموز مشرقي محاورن سان پيريل خط لکيو. ڪپٽن ايم. مردو جنهن جي معرفت اهو خط پهتو، تنهن کي خاطري ڏني ويئي هئي، ته حضور جن جي خوشبودار خط جي مٺي ۽ مفرح خوشبوءِ هن جي مغز جي هر هڪ ڪنڊ ڪوچي ۾ پهتي، ان کي معطر بڻايو آهي. جنهن وقت هن خط پڙهيو، تنهن وقت کان وٺي هن جي دل ۾ انگريز سرڪار ۽ ڪابل جي حڪومت جي وچ ۾ دوستيءَ جو غاليجو، محبت جي محل ۾، هميشه ويڄايل هوندو. ان کان سواءِ، قاصد کي هدايت ڪئي ويئي هئي، ته هو پنهنجن مالڪن کي ٻڌائي، ته بادشاهه سلامت جي اميد هئي، ته انگريز سڪن جي مقابلي ۾ نه فقط سندن مخالفت ڪندا، مگر سندن مدد ڪندا. اسان اڳتي هلي وري سنڌ اڳئين وانگر ڪابل جي مطيع ڪنداسين. جيڪڏهن توهان کي ڪي سنڌ متعلق ڪو مقصد هجي، ته اسان توهان جي مدد ڪنداسين. پڇاڙيءَ جو وزير اهو تماشو هن طرح ختم ڪري ٿو. لکي ٿو ته: ”ڪلڪتي ۾ جي خط پهتا آهن، تن جي اسان جي ملڪن کي به خبر ڪانه آهي، ممڪن آهي ته ڪنهن سنڌي گماشتي ڪابل ۾ اسان جي ڪنهن نمڪ حرام منشيءَ وٽان رشوت ڏئي، منهنجون ۽ ٻين عملدارن جون مهورون چورائي، اهي خط هٿرادو جعلسازي ڪري ٺاهيا هجن.“

انهيءَ وچ ۾ ڪڇ جي حڪومت ثابت ڪري چڪي هئي، ته هو اسان جي اعتبار جا لائق نه آهن. تعجب آهي، ته هيترن لکن ريسن جي معافيءَ، اٽلر سندن دٻين ۾ شڪ پيدا ڪيا. سند جي سازشين به هتي هٽ ڪيو. راءِ کي جي وڌيڪ اختياري هٿ ۾ آئي، تنهن باقي سندس مغز ڦيرائي ڇڏيو. سنڌ اتفاق سان ڪاڏي ٻاهر ويل هو: تنهنڪري دربار هن جي غير حاضريءَ جو فائدو وٺي، تونا بندر وٺڻ جو فيصلو ڪيو. انهيءَ مقصد لاءِ عهدنامي جي شرطن جي خلاف پڇ ۽ عرب سپاهي ڀرتي ڪيا ويا. پر اهي سازشون ڪڍڻ اير. مردو جي بيداريءَ ۽ چالاڪيءَ ڪري اُسري نه سگهيون. هن ڪڇ جي نار جي ڪاٺياواڙ واري طرف کان. اوکا منڊيل مان فوجون گهرايون ۽ ساڳئي وقت دربار کي زور ڀريائين ته نين فوجن ۾ خنڀ ڪئي وڃي. آخر گهڻي گس گسائڻ کان پوءِ، اهي مطالبو لڇار قبول ڪيا. سڌب ته انگريز سرڪار جي هر رٿ کي لاپرواهيءَ سان نظرانداز ڪيو ويو، هن وقت واکو جي اثر ۾، پارڪر جي کوسا قبيلي جي ڏاڙيلن، ڏاڙا هٿن شروع ڪري ڏنا، پر راءِ پنهنجي حد کي به ڏاڙن کان بچائڻ لاءِ ڪو قدم کونه کنيو: ۽ نه هو پنهنجن دوستن جي ملڪ کي بچائڻ لاءِ اُڀاءُ وٺڻ لاءِ تيار هو.

دربار جي روش نهايت خراب ۽ اعتراض جوڳي هئي، ۽ حالتون ڏينهون ڏينهن وڌيڪ خراب ٿينديون ويون. لڪميداس ۽ هن جي ڌر بي طرفدار هئا ۽ هنن کي ڪنهن به وقت انگريز سرڪار سان هٿ ڳنڍڻ جو ارادو کونه هو. پر هنن جو اثر ڏينهون ڏينهن گهٽيو ٿي ويو، ۽ راءِ خراب صلاحڪارن جي چنبي ۾ اچي ويو هو. هو رات ڏينهن نشي ۾ چور هوندو هو. هو پنهنجو وقت رڌيل ۽ ڪميٽن ماڻهن جي سنگت ۾ گذاريندو هو، جي هن کي هر وقت سندس نون دوستن يعني انگريزن ۽ هنن جي عيوضيءَ ڪڍڻ اير. مردو جي خلاف پڙڪائيندا هئا. انهن خبيثن ۾ موتهجي نڪر نالي، هڪ شيطان هو، جو هن جو بدترين صلاحڪار هو. بدبخت راءِ کي جيڪي به مصيبتون پيش آيون، تن لاءِ هو جوابدار هو.

انهن ڳالهين جو نتيجو پڇاڙيءَ ۾ خراب نڪرڻو هو. حڪومت جون واڳون راءِ جي بدڪار دوستن جي هٿ ۾ اچي ويون، ۽ هن جي طمع عيش لاءِ هر نموني جو ظلم ۽ بي انصافي ڪئي ويئي. عام ماڻهن ۾ خيال ويٺل هو، ته

انگريز، راء جا دوست آهن، ۽ هو هن جي هر حالت ۾ مدد ڪندا. انهيءَ ڳالهه جو فائدو وٺي، هن واپارين ۽ ٻين شاهوڪار ماڻهن کان وڏا قرض ورتا. جڏهن هو ٽڪجي پيا، ته پوءِ زور زبردستيءَ کان ڪم ورتو ويو. آبادگارن کان ائين مهينن جي ڍل اڳواٽ وصول ڪئي وئي، ۽ گهرو عملدارن ۽ ضلعن جي ناظمن کان ويهه لک ڪوڙيون بدترين نموني جي عيش عشرت ۾ اڏائڻ لاءِ زوريءَ جرمانن جي طور وصول ڪيون ويون. پيرملجي پاڻ محل مان ٻاهر اصل ڪونه نڪرندو هو. ملڪ جو ڪاروبار درٻار تي ويو ۽ هو ويو ماڻهن جي نظرن ۾ ڪرندو. هن فتح محمد جي ڌيءَ کي بد راه ڪيو، ۽ چيائين ته ميان ابراهيم منهنجي پيڻ سان ائين هليو هو، تنهنڪري هن کان انتقام وٺڻ لاءِ اهو ڪم ڪيو اٿم. هر ڪنهن جون زالون گهڻين ۾ ڦاسائي، محل ۾ وٺي ويندا هئا، جتي هنن جي عصمت دري ڪئي ويندي هئي ۽ سندن زيور لٽا ويندا هئا. ڪوبه دنيادار ماڻهو ملڪ ۾ سلامت ڪونه هو. چهاريجا سڀ پنهنجن زمينن تي هليا ويا، ۽ هو پُڇ جي ويجهو به نه ايندا هئا. وزير اڳيئي انگريزن جي خلاف هوندا هئا. هو هاڻي پنهنجي ملڪيت ۽ اقتدار وڃائي ويٺا هئا؛ تنهنڪري هنن ڪپڙن اير. مردو ڪي استدعا ڪئي، ته هو وڃ ۾ پئي، سندن جان بچائي. انهيءَ عملدارن کي هدايتن موجب، دست اندازيءَ ڪرڻ جي اجازت ڪانه مليل هئي، پر هن پنهنجي اثر سان سندر جي سيڻوڇي، جي پائڻي، رتنسيءَ کي وزارت ۾ شامل ڪرايو. سندر جي، ايسٽ انڊيا ڪمپنيءَ جو هڪ پراڻو وفادار ۽ لائق ملازم هو. اميد ڪئي ويئي، ته هو پنهنجي دانائيءَ ۽ عقل سان پيرملجي کي پنهنجي قبضي ۾ آڻي، کيس برين عادت ۽ خراب دوستن جي صحبت کان ڇڏائيندو.

شاهي سفير (ڪپڙن اير. مردو) پنهنجي سر به اهڙي ڪوشش ڪئي، پر هو ان ۾ ناڪام ٿيو. بدقسمتيءَ سان رتنسي به راء کي پنهنجي چنبي ۾ آڻي نه سگهيو، جو کيس سڌاري. راء جون بدعادتون ۽ انهن جا برا اثر خراب صورتون اختيار ڪرڻ لڳا. آخر راء کان هڪ اهڙي خطا ٿي، جنهن ثابت ڪيو، ته هن کي ڪوبه اصول يا انسانيت ڪانه هئي. پائيجي پاوا جو بدقسمت پٽ لدوبا، پنهنجي سوٽ جي گاديءَ تي ويهڻ کان پوءِ، دربار جو سياسي قيدي ٿي رهيو هو. پر هن تي سخت پهرو ڪونه هوندو هو ۽ بعضي بعضي هن کي راء جي بدمستين ۽ محفلن ۾ شامل ڪيو ويندو هو. هڪ رات راء ۽ هن، دير تائين

گڏجي شراب پيتو ۽ آخر هڪٻئي سان دوستيءَ جو دم هڻي جدا ٿيا. پنجن منٽن کان پوءِ، هو محل جي اڱڻ مان لنگهي رهيو هو، ته هن تي ڪن هٿياربندن ماڻهن حملو ڪري، کيس وڏيءَ بيرحميءَ سان ماري ڇڏيو.

راءُ پهريائين انڪار ڪيو، ته ڪو هن بيرحم ۽ مردود ڪم ۾ ڪو سندس هٿ آهي. چيائين ته: هيءُ ڪم منهنجن پهريدارن منهنجي اجازت کان سواءِ ڪيو آهي: ايتريقدر جو بندوق هٿ ۾ کڻي هو قاتلن جي اڳواڻ کي مارڻ لاءِ تيار ٿيو. پر پوءِ جلد خبر پئي، ته هن لدوبا جي قتل جو حڪم پاڻ ان وقت ڏنو هو، جڏهن لدوبا ڪائس موڪلائي نڪتو هو ۽ هن پاڻ اکين سان لدوبا کي محل جي دريءَ مان خون ٿيندو ڏٺو هو. ڏوه جي ڏوهارين کي ڪنهن به قسم جي سزا ڪانه ڏني وئي هئي. ڏوهارين جو اڳواڻ عبدالڪريم نالي هڪ عرب جميندار هو. هن کي نوڪريءَ مان، ته برطرف نه ڪيو ويو، پر اٽلو کيس اضافو، ٻيا انعام ۽ اقرار ڏنا ويا. پر اڃا ٽي مهينا به نه گذريا، ته انهيءَ شيطان تي خدائي قهر نازل ٿيو: پُڄ ۾ هڪڙي سپاهيءَ هن جي حڪم سان هڪ گانءَ ماري وڌي، هندن ۾ اچي تاءُ پيو. عبدالڪريم، سپاهيءَ کي هندن جي ڏمر کان بچائڻ جي ڪوشش ڪئي، پر راءِ حڪم ڏنو، ته عبدالڪريم ۽ ڏوهاري ٻنهي جو خاتمو ڪيو وڃي.

لدوبا جو خون هڪ فضول ۽ جبر جو ڪم هو. هن ڪو شڪايت جو سبب ڪونه ڏنو هو. هن پنهنجا ڏک سور وساري ڇڏيا هئا. هن کي جيڪڏهن ڪو حق هو، ته ان جي دعويٰ ڪانه ڪئي هئائين. راءِ کي هن مان ڪو خوف ڪونه هو، ۽ راءِ جو حق چهاريجن تسليم ڪيو هو ۽ کيس انگريز سرڪار جي ٽيڪ هڻي. راءِ جي جيڪڏهن چشم پوشي ڪجي، ته چئجي ته هن اهو حڪم اوجھو نشي جي حالت ۾ ڏنو هو. پر هن جي روش مان ظاهر آهي، ته هن جي دل ۾ اجايا ۽ بي بنياد شڪ پيدا ٿيا هئا. لدوبا جي قتل کان پوءِ به هو، هن جي ڪٽنب تي ظلم ڪندو رهيو.

راءِ جي انهيءَ وحشياڻي ڪارروائيءَ جي ڪري، ڪڇ ۾ هن لاءِ سخت نفرت پيدا ٿي. چهاريجا سردار هاڻي پڇتائڻ لڳا، ته هنن ڇو لدوبا جو حق مارجڻ ڏنو هو- پر ڏڌو کير ٿڻ ۾ نه پوي. ڪيترن سردارن ظاهر ظاهر راءِ کي لدوبا جي خون لاءِ ننڍيو. انهيءَ ڳالهه تان ابراسا ۾ ونجڻ ۽ سنڌ سردارن جي وچ ۾

اختلاف پيدا ٿيا. ڀرملجيءَ کي جا پياد وارن سان دشمني هئي، سا انهن تازن واقعن جي ڪري گهٽ ڪانه ٿي هئي: تنهنڪري هو به هڪدم جهيڙي ۾ ٽپي پيو ۽ سندن تي ڏنڊ وجهڻ جو خيال ڪيائين. اڳتي ڏيکاريو ويندو، ته انهيءَ بي انصافي جي ڪري هن پنهنجو تخت ڪيئن وڃايو.

انهن واقعن جي خبر ممبئيءَ ۾ پهتي، ۽ مقتول شهزادي جي وڏا جي پيءُ به پنهنجي درد ڀري دانهن موڪلي. لدوبا جو سهرو ڪاٺياواڙ جو هڪ ننڍڙو سردار هو، ۽ هو انگريزن جي پناهه هيٺ رهندو هو. هن رحم ۽ انصاف جي نالي ۾ پڪار ڪئي، ته راءِ کان حساب ورتو وڃي. وڌيڪ چيائين، ته منهنجي ڌيءَ جنهن کي ستون مهينو پيٽ آهي، سا پُڄ ۾ قيد آهي، هن کي هڪدم اتان ڪڍي، سندس حوالي ڪيو وڃي. لدوبا جا ٻار اڳي انهيءَ بهاني تي ماري ويا هئا، پر اهي ته نياڻيون هيون. هاڻ بدبخت ماءُ ۽ هن جي نني ٻار سان به ساڳي تعدي ٿيڻ جو امڪان هو: تنهنڪري ڪئپٽن اير. مردو کي هدايت ڪئي ويئي، ته راءِ کي ٻڌائي، ته هن جي دربار ۾ جيڪو هولناڪ واقعو ٿيو هو، تنهن تي انگريز سرڪار کي سخت صدمو پهتو هو. انهيءَ ڪري انگريزن جو به بد ٿيو هو، ڇاڪاڻ ته دربار کي سندن ٽيڪ هئي. تنهنڪري ڏوهين کي سزاياب ڪرڻ کپي. فوتيءَ جي وڏا جي حفاظت ڪرڻ ضروري هئي. ساڳئي وقت چهاريجن جي سردارن ڌي به خط لکيا ويا، ته گورنر ۽ سندس ڪائونسل کي اُميد آهي، ته وڏا ۽ ان جي ٻار سان عزت ۽ مروت جو برتاءُ ڪيو ويندو. هنن کي عرض ڪيو ويو، ته انهيءَ ڪم لاءِ هوراءَ کي لکن ۽ هن سان ملي، مٿس پنهنجو پورو پورو اثر هلائين.

انهيءَ درخواست راءِ جي دل ۾ انگريزن لاءِ شڪ ۽ نفرت پيدا ڪئي. چيائين، ته هيءُ هڪ گهرو معاملو آهي ۽ ان ۾ بيروني دخل نه ٿيڻ کپي. جيڪڏهن اها ڳالهه چوري وئي، ته پوءِ اسان جي دوستي ڪانه رهندي. ان کان پوءِ، هڪدم پنهنجون فوجون ابراسا مان واپس گهرائي ورتيون ۽ ٻين هنڌ ڀرتي ڪرڻ لڳو ۽ اهڙيون تياريون ڪرڻ لڳو، جي هڪ دوستائي ۽ صلح پسند حڪومت جي شان وٽان نه هيون. دربار ۾ قرض ڏئي، ان جو موٽائي وٺڻ جو سوال وري اٿاريو ويو. هڪ رٿ تيار ڪئي ويئي، ته گاهه جي گاڏين ۾ هٿيار بند ماڻهو موڪلي، انجر وٺڻ جي ڪوشش ڪجي. پُڄ ۾ جو انگريزن جو

ديسي وڪيل هو، تنهن جي هٿڪ ڪئي ويئي. راءِ جي وڙهڻ تي مرضي هئي، پر اهڙي همت ڪانه هئس.

پرتي ڪيل فوجون، پارڪر جي کوسن کي گوشمالي ڪرڻ جي بهاني تي واگر موڪليون ويون هيون. پر سفير کي راءِ جي طبيعت جو هاڻي ڪافي آزمودو ٿي چڪو هو: تنهنڪري ٻيون فوجون گهراڻي انجر جي چونڪيءَ کي مضبوط ڪيو. هڪڙي انگريزي فوج گجرات مان گهراڻي، رڻ ڏانهن موڪلي ويئي. دربار کي استدعا ڪئي ويئي، ته هو رستي ۾ ان کي سروسامان جي مدد ڪن، مگر مدد ڏيڻ کان صاف جواب مليو. اٽلو راءِ پنهنجن فوجن کي هوشيار ڪيو ۽ پنجويهه توپون تيار ڪيون ويون. فوجون فقط اشاري لاءِ تيار بيٺيون هيون، پر وري کين اوچتو هٿيارن رکڻ جو حڪم مليو- شايد راءِ جو نشوون ٿي ويو هو يا ڪنهن دوست جي صلاح جو اثر ٿيو هوس. جڏهن اسان جي فوج انجر ڏانهن وڌي، تڏهن هن پُڇ ڪان ڏهن ميلن جي مفاصلي تي سپاهين جو هڪ دستو بيهاري ڇڏيو، ته جيئن انهن ٻن شهرن جي وچ ۾ آمدرفت جو رستو بند ٿي وڃي. پر ٿورن ڏينهن کان پوءِ، هي سپاهي، سفير جي استدعا تي رتسيءَ جي صلاح سان هٽايا ويا.

هوڏانهن وري حيدرآباد جي عجيب دربار، راءِ جي ڪارواين کي بلڪل مختلف نقطه نگاهه کان ڏسي رهي هئي. هنن کي جڏهن لدوبا جي قتل جي خبر پيئي، تڏهن راءِ سان همدردي ڏيکارڻ لاءِ هڪ وڪيل موڪليائون ۽ راءِ کي چواڻي موڪليائون، ته اسان جي توهان سان دوستي آهي. چهاريجن جي باغي سردارن جي خلاف ڪا مدد ڪپيو، ته اسان حاضر آهيون- ڪڇ جو گهرو معاملن بنسبت سنڌ ۾ عجيب غريب خبرون پهتون هيون. ميرن کي ڊپ ٿيو، ته راءِ هاڻي وري انگريزن کان مدد گهرندو. هنن تي انگريزن جو پوت اڳي ئي سوار هو، تنهنڪري سمجهيائون، ته جي راءِ کي اسان مدد ڪنداسين، ته کين انگريزن اڳيان هٿ ڊگهيڙو نه پوندو- ميرن جي وڪيل جي خوب آڇيان ڪئي ويئي، پر هنن مدد وٺڻ کان انڪار ڪيو. ڇاڪاڻ ته هو ان جي عيوض لکپت بندر، جو سنڌونديءَ جي اڀارين شاخ تي آهي، ڏيڻ لاءِ تيار نه هئا. لکپت بندر ميرن جي سرحد جي ويجهو آهي ۽ سنڌين جي هميشه ان ۾ نظر پئي رهي آهي. راءِ هڪ بي لغام گهوڙي وانگر ظلم زبردستي ۽ عيش پرستي ڪندو رهيو. هو سواءِ پنهنجن بدڪار رفيقن جي ٻئي ڪنهن سان ڪونه ملندو هو. هن کي نه اندر

جي آواز جي پرواهه هوندي هئي، ۽ نه ماڻهن جي دڪ جي. لدويا جي وڏو، هڪ ٻانهيءَ جي معرفت پنهنجن دوستن ڏي هڪ چٽي موڪلي هئي، جا ڏيکاري ٿي، ته ان وقت محل جي ڪهڙي حالت هئي. ان خط ۾ هوءَ لکي ٿي، ته راءِ ضرور سندس عصمت دري ڪندو ۽ سندس معصوم ٻار کي به پورو ڪندو. ٻار کي لکياداس وزير آزيون نيزاريون ڪري بچايو. پر ويچاري مائيءَ جو ڪهڙو حشر ٿيو، تنهن جو اڄ ڏينهن تائين پورو پتو ڪونه پئجي سگهيو آهي. ڪڇ جي هاڻي اهڙي ذليل حالت ٿي هئي، جهڙي راءِ راه ڏين جي حڪومت ۾. البت انگريز سرڪار جي ڊپ ڪري کلي ڪلاهي بغاوت ۽ فرقيبازي ڪانه هئي. راءِ کي انگريز سرڪار لاءِ سخت نفرت ۽ ڏڪار هئي. هن جو اهڙو ته مغز خراب ٿي ويو هو، جو هو هر موقعي تي پنهنجي نفرت جو اظهار ڪندو هو. هو ڪيپٽن اير. مردو جو جڏهن نالو وٺندو هو، تڏهن کيس گهٽ وڌ ڳالهائيندو هو. هو جڏهن نشو ڪندو هو، تڏهن دل کولي همت سان لاف هڻندو هو، ته انجر ضرور واپس وٺندس. بعضي ته عملي قدم کڻڻ جي به ڪوشش ڪندو هو. هن انجر جي واپارين تي ايڏيون مومار ڍلون وڌيون، جو هو تونابندر ڏانهن ڪجهه موڪلي نه سگهندا هئا. اهڙيءَ طرح هنن جو واپار صفا بيهي ويو. هن جي ڪمال حماقت اها هئي، جو حڪم ڪيائين، ته ڪوبه جهاز انجر جي واپارين جو مال نه کڻي.

انهن اڳرائين تي سفير اعتراض ورتو. هن اڳ به ڪيترا دفعا راءِ کي نصيحت ڪئي هئي، ته خراب عادتون ڇڏي ۽ بدڪار صلاحڪارن کي نوڪريءَ مان ڪڍي. ڪيپٽن اير. مردو جي جان خطري ۾ هئي ۽ کيس باقاعدي خون جي ڌمڪي ملي هئي، پر تنهن هوندي به هو همت ۽ مردانگيءَ کان ڪم وٺي، راءِ وٽ ويو ۽ نصيحت ڏنائينس، ته ڪڏن ڪروتون مان کيس اوس نقصان رسندو. ڪيپٽن اير. مردو جي ملاقات جو احوال مون کي ميجر نوبل ڏنو هو، جو ساڻس گڏ هو. تنهن کان پوءِ، راءِ جي نوڪرن به هن جي ارادن جي تصديق ڪئي آهي. هو سڀ ان ڳالهه تي اتفاق راءِ آهن: ته راءِ نڪر موهنجيءَ، ڪيپٽن کي مارائڻ جو حڪم ڏنو هو. پر جڏهن ڪيپٽن اير. مردو اچي درٻار ۾ حاضر ٿيو، ته هن جي همت هارجي ويئي ۽ منصوبو ترڪ ڪيو ويو. پر انهن موقعن تي سفير ۽ هن جي عملي جي درٻار ۾ پوري آڇيان ڪانه ڪئي ويئي هئي: بلڪ کين سپاهين ۽ ملائمن محل جي اڱڻ مان لنگهندي ٿيلها ڏنا هئا. هنن جي سلامن جو جواب به ڪونه ڏنو ويو. عام ماڻهن جي حڪم يا گهٽ

۾ گهٽ اجازت ڏني ويئي هئي، ته هنن کي گهٽ وڌ ڳالهائين ۽ مٿانئن ننڍيون ڪن. راءِ پاڻ، جڏهن جڏهن ڪڇين اير. مردو ساڻس ملڻ ويندو هو، ته نشي ۾ چور هوندو هو. هن ڪڇين جي ڪابه صلاح قبول نه ڪئي ۽ پنهنجن گناهن قبول ڪرڻ کان انڪار ڪيائين. عهدنامي ۾ شرط هو، ته هو پنهنجون فوجن گهٽائيندو؛ پر ان باري ۾ ڪڇين جو مشورو ٻڌو اڻ ٻڌو ڪري ڇڏيائين. مطلب ته سفير جي ڪابه تقاضا پوري نه ڪيائين، جنهنڪري هن کي لاچار واپس موٽڻو پيو.

هن صوبي ۾ ناراضپي ۽ بدانتظاميءَ جي حد تي چڪي هئي. نٿو مهتا ۽ ٻيا وزير جان بچائي پڇي ويا. لڪميداس ۽ هن جي ڌر انگريزن جا طرفدار ٿي ويا. راءِ سندن ۾ دست اندازي ڪئي ۽ چهاريجن جي سردارن تي خراج مڙهڻ جي ڪوشش ڪيائين، جنهنڪري پياد ۾ سخت ناراضپو پيدا ٿيو. هن ممبئي سرڪار ڏي خط لکيو، ته اسان اڳي روڪ خراج ڪڏهن ڪونه ڏنو آهي، ۽ استدعا ڪيائون، ته جيڪڏهن اها بيجا ڍل اسان کان زوريءَ وصول ڪئي وڃي، ته توهان اسان جي مدد ڪريو. پڇاڙيءَ جو چيائون، ته ڪڇ جي ڪاروبار جي سڌارڻ لاءِ انگريزن جي حڪومت جي دست اندازيءَ جي ضرورت آهي. ممبئي سرڪار چهاريجن سردارن ۽ سندن حاڪم جي جهڳڙي ۾ ڪاهي پوڻ مناسب نه سمجهيو. راءِ جو حق هنن پاڻ تسليم ڪيو هو: تنهنڪري هنن فيصلو ڪيو، ته اسان تيستائين ڪو به قدم ڪونه ڪنداسين، جيستائين راءِ اڳرائي ڪري اسان جي سامهون نه پوندو. پر راءِ جلد کين اهڙو موقعو ڏنو، پرملجي ڏينهن ڏينهن سست ٿيندو ٿي ويو. آخر هن انجر جي شهر تي اوچتو حملي ڪرڻ جو فيصلو ڪيو، جنهن تي ڪن ڳوٺن تي هن اڳيئي بيجا اختيار هلائڻ جي ڪوشش ڪئي هئي. انهيءَ ارادي سان هن مياڻن ۽ ٻين ماڻهن، جن کي فوجي ڀتي تي درٻار جون زمينون مليل هيون، تن کي پئچ ۾ گهرايو. پوءِ پنج هزار ماڻهو ۽ يارنهن توپون ساڻ ڪري لکنوءَ تي چڙهائي ڪيائين. ان کان اڳ هن ڪيترن چهاريجن کي دڙڪا دلان ڏيئي، پنهنجيءَ فوج ۾ شامل ڪيو هو.

راءِ سفير کي برعلائي چيو، ته مان واگر ۾ ڪن باغين کي سزا ڏيڻ وڃان ٿو. پر اها ڳالهه ظاهر ظهور ڪوڙي هئي، ڇاڪاڻ ته واگر مان هن پنهنجون سڀ فوجون واپس گهرائي ورتيون هيون. هوڏانهن انجر ۾ سندس مقابلي لاءِ تياريون ڪيون ويون هيون، جنهنڪري لاچار اهو قصد ڇڏڻو پيس. پر هن انگريز

سرڪار جي هٽڪ ڪرڻ ۽ عهدنامي جي پيڇڻ جا ٻيا طريقا اختيار ڪيا. هن اوچتو ڪڇ جي اوڀر ۾ آرسير جي شهر تي چڙهائي ڪئي، جنهن جو سردار سفير جي پناهه ۾ انجر ۾ دربار سان ڪن مسئلن جي فيصلي لاءِ رهيو پيو هو. ڪئپٽن اير. مردو راءِ جي هن بيجا روش تي سخت اعتراض ڪيو ۽ کيس ياد ڏيارائين، ته عهدنامي جي شرط موجب هن ۾ واگر جي جميندارن جي وچ ۾ جي اختلاف هئا، تن جو فيصلو ڪمپنيءَ کي ڪرڻو هو. انجر جي سردار ڪلياڻ سنگهه کي حضور واليءَ جي عرض تي اختلافن جي فيصلي ڪرڻ لاءِ گهرايو ويو هو. انهيءَ رقي جي پڇاڙيءَ جا لفظ هي هئا: ”جيڪڏهن تنهنجي آرسير کي ختم ڪرڻ جي خواهش آهي، ته تون ڀلي ائين ڪر: پر ان جو مطلب اهو ٿيندو، ته تون انگريز سرڪار سان ناتن ٽوڙڻ لاءِ آماده آهين“.

راءِ انهيءَ اطلاع جي ڪا پرواهه ڪانه ڪئي، بلڪ سڀني جي مشوري جي خلاف، هن نڪر موهنجي ۽ هن جي ساٿين جي چوڻ تي، آرسير جو گهيرو جاري رکيو. ٻن مهينن کان پوءِ، جڏهن ڏنائين، ته ڪاميابيءَ جو اميد خير کي آهي، تڏهن وري ڪئپٽن اير. مردو سان هيٺانهين ورتائين ۽ لڪيائينس، ته مون کي تنهنجي ۽ تنهنجي سرڪار لاءِ نهايت عزت آهي. پر ان خط ۾ سندس ڪارواين تي جو اعتراض وريو ويو هو، تنهن ڏانهن ڪوبه اشارو ڪونه هو. مگر هاڻي اهي سڀ ڳالهون اجايون هيون، ۽ عهدنامو اڳيئي معطل ڪيو ويو هو. مارڪئس آف هيسٽنگس پترو ڪيو هو، ته راءِ ڀرملجي عوام جو دشمن آهي ۽ هن سان لڙائي ڪرڻ لاءِ هدايتون ڏيئي ڇڏيون هئائين. لارڊ صاحب جو مقصد هو، ته ڪڇ ۾ اهڙي حڪومت قائم ڪجي، جا سن 1816ع جي عهدنامي مطابق انگريزن سان دوستانه نموني سان هلي. راءِ ڀرملجيءَ جي برين عادتن جهڙي ماڻهو کان اهڙي اميد رکڻ اڃائي هئي. تنهنڪري حڪم ڏنو ويو، ته چهاريجن جي مدد سان راءِ کي معزول ڪيو وڃي ۽ سردارن کي چيو وڃي، ته هو مسند تي ڪنهن اهڙي ماڻهوءَ کي ويهارين، جنهن کي هوان جو حقي وارث سمجهن. انهن حڪمن کي عملي جامي پهراڻڻ لاءِ انجر ۾ سروليمر گرانٽ ڪيئر جي سرڪردگيءَ هيٺ فوجون ڪنيون ڪيون ويون. اتي ساڻن وسراجي، ٻه ڀراڳجي، الياسجي ۽ مياتجيبي ۽ پنج وڏا ڪڇ جا چهاريجا سردار به اچي شامل ٿيا، ۽ چيائون، ته اسان راءِ جي خلاف هر ڪاروائيءَ ۾ شامل ٿيڻ لاءِ تيار آهيون.

انهيءَ وچ ۾ راءِ، آريسير جي سردارن سان ٺاهه ڪري تڪڙو تڪڙو پُڄ موٽي آيو، جتي هو اوچتو بيمار ٿي پيو، تنهنڪري هو پاڻ ڪابه تياري ڪري يا حڪم ڏيئي نه سگهيو، پر هن جي طرفدارن ۽ مقربين هڪ چڱي خاصي فوج تيار ڪئي. انگريزن جي فوج جڏهن دارالسلطنت کي ويجهو پهتي، تڏهن انهن سان سندن ڪجهه مقابلو ٿيو. پوءِ ڪئپٽن ايم. مردو، راءِ کي اطلاع ڏنو، ته اسان جي سرڪار جو ارادو آهي، ته ڪڇ جي حڪومت جو ڪاروبار چهاريجن جي پياد جي صلاح سان نئين سر ٺاهجي. کيس اهو به چيو ويو، ته جيڪڏهن هو مخالفت ڪندو، ته کيس ان جو نتيجو پوڳڻو پوندو، پر جي آڻ مڃيندو، ته کيس بچاءُ ڏنو ويندو ۽ سندس جوڳي عزت ڪئي ويندي. هن اطلاع جو جواب ٻئي ڏينهن ڏنو ويو، جڏهن پورجي جي جابلو قلعي تي، جو پُڄ جي شهر جي ويجهو آهي، زوريءَ ڏاڪڻيون رکي قبضو ڪيو ويو. ان تي راءِ، ڪمياداس وزير جي معرفت اچي سفير جي تنبوءَ ۾ حاضر ٿيو، جتي هن کي انگريزي فوج جي حفاظت ۾ رکيو ويو. هن سان هر ممڪن مروت ڪئي ويئي، پر ساڳئي وقت ڪوشش ڪئي ويئي، ته جيئن هو پڇي نه وڃي. هن جي صحت جو خاص خيال ڪيو ويو، هن جي بي اعتدالين ۽ بيمارين جي ڪري اهڙي حالت ٿي ويئي هئي جو هو بيهي ۽ ڳالهائي به نٿي سگهيو.

ٿورن ڏينهن کان پوءِ، راءِ ڀرملجي باقاعدي معزول ڪيو ويو ۽ هن جي رهائش جو انتظام فتح محمد جي محل ۾ ڪيو ويو. چهاريجن سردارن کي اجازت ڏني ويئي، ته هو پنهنجي مرضيءَ مطابق هن جو جانشين انتخاب ڪن. عام راءِ اها هئي، ته مقتول شهزادي لدوبا جو معصور ٻار چونڊيو ويندو. پر پڙهندڙن کي ٻڌي تعجب ٿيندو، ته پياد يڪراءِ ڀرملجيءَ جي ٽن ورهين جي اڪلوتي پٽ کي انتخاب ڪري راءِ ڏيسل جي لقب سان گاديءَ تي سرفراز ڪيو. چون ٿا، ته هيءُ وزير لڪمياداس مهتا جي چوڻ تي ڪيو ويو هو. جيڪڏهن اها حقيقت آهي، ته هن پنهنجي قربانيءَ ۽ فراخدي لاءِ بيشڪ ڪيرون لهڻيون. ياد هوندو، ته راءِ ڪنهن وقت هن جي رت جو پياسي هو ۽ هن جي ملڪيت ضبط ڪرائي هئائين. پر لڪمياداس ۽ ٻين گهڻن سان مون ان معاملي متعلق ڳالهايو آهي. هنن جو منڍ کان وٺي اهو خيال هو، ته ڀرملجي فطرتاً ظالم ۽ ڪنور دل نه هو، مگر هو هڪ نيچ ۽ بدڪار ڌر جي هٿ ۾ ضعيف ۽

گمراه پُتلو هو، وزير جي دل، راءِ جي زوال کان پوءِ، هن ڏانهن نرم ٿي ويئي هئي. راءِ جي معزوليءَ ۾ سڀ راضي هئا، پر تنهن هوندي به چهاريجن سردارن جي مرضي هئي، ته حڪومت سندن نالي ۾ هلائي وڃي. جڏهن اها صلاح قبول نه پئي، تڏهن چيائون، ته قيد ۾ راءِ جي عزت ڪئي وڃي ۽ گادي هن جي خاندان ۾ رهڻ کپي. تاريخ ثابت ڪري ڏيکاريو، ته پياد جو فيصلو وڌيڪ معتول هو. جيڪڏهن هولدوبا جو ناتوان ۽ معصوم ٻار چونڊين ها، ته ان مان ڪو سود ڪونه ٿئي ها. ساڳئي وقت هنن اهو به فيصلو ڪيو هو، ته جيڪڏهن ڏيسلجي بنا اولاد مري ويو، ته هن جو وارث لدوبا جو پٽ ٿيندو. پر لدوبا جو پٽ ٿورن هفتن کان پوءِ مري ويو ۽ ڪڇ جي شاهي خاندان جي حتمي شاخ جي وارث پائيئجي ٻاوا جو نسل هميشه لاءِ ختم ٿي ويو.

ان کان پوءِ، ملڪ جي ڪاروبار سڌارڻ جو ڪم شروع ڪيو ويو. ۽ راءِ ڏيسل جي صغيراڻپ ۽ حڪومت هلائڻ لاءِ عيوضين مقرر ڪرڻ جو بندوبست ڪيو ويو. چهاريجن کي چيو ويو، ته هو ان ڪم لاءِ ماڻهن جو ڪافي تعداد منتخب ڪن. هنن ڪڇ جا سڀ کان وڌيڪ طاقت وارا ٻه چهاريجا سردار هڪڙو روه جو وسراڻي ۽ ٻيو ننگرڇيءَ جو پريتراجي اوڌوڄي نالي هڪڙو راجگور برهمڻ، وزير لڪميداس وليجي ۽ سيٺ رتنسي چينا چونڊيا. انهن کان سواءِ هنن انگريز سفير جو نالو به ڏنو، پر ان تي گورنر جنرل پهريائين اعتراض ورتو، ڇاڪاڻ ته هن جي مرضي هئي، ته ڪڇ هڪ آزاد رياست ٿي رهي. پر چهاريجن جي پياد ۽ ٻين چونڊيل عيوضين جي استدعا تي لارڊ صاحب قبول ڪيو، ته ڪپٽن اير. مردو انهيءَ جماعت جو صدر ٿي رهي.

پُڇ ۾ جي قدم کنيا ويا، تن تي گهڻو ڪري سڀني طبقتن جا ماڻهو راضي هئا. لکپت بندر کان سواءِ، ٻئي ڪنهن به شهر، نئين راءِ ۽ عيوضين جي جماعت جي حڪومت تي اعتراض ڪونه ورتو. لکپت ۾ عرب فوجون هيون ۽ انهن جي صداقت ۽ وفاداريءَ ۾ پهريائين ڪجهه شڪ هو، پر لکپت به سواءِ ڪنهن فوجي ڪاروائيءَ جي آڻ مڃي. اهڙيءَ طرح ڪاروبار پختي پائي تي بيهارڻ کان پوءِ، راجگذار حڪومت جي مختلف کاتن ۾ سڌارن ڪرڻ جو ڪم شروع ڪيو. ڀرملجي جيڪي ڪنڌ پڳا خرچ ڪري، اجايون فوجون رکيون هيون، سي موقوف ڪيون ويون. ملڪ جي بچاءَ ۽ حڪومت جي مدد لاءِ هڪ

انگريزي فوج رياست جي خرچ تي مقرر ڪئي ويئي. راءِ جي محل جي حفاظت خلاصي جھاريجن جي حوالي ڪئي ويئي ۽ راءِ جيڪي ڪميشن رڌيل ماڻهو انهيءَ اهر فرض لاءِ رکيا هئا، تن کي برطرف ڪيو ويو.

راءِ جا ظلم ۽ زبردستيون اڃا مس بند ڪيون ويون ۽ انگريز سرڪار جي مدد سان هڪ نئون ۽ بهتر دستور قائم ڪيو ويو. ته قدرت جو ڪوڀ اچي ڪڇ جي ظالمن مٿان ڪڙڪيو. اوچتو هڪ عجيب قسم جو زلزلو ٿيو، جنهن ملڪ جا سڀ ڪوٽ ۽ قلعا پٽ تي ڪيرائي، خاڪ ۾ ملائي ڇڏيا. انگريز سرڪار کي ڪيتري وقت کان انهن شر ۽ بغاوت جي ڪاشيانن ڏاهڻ جو خيال هو. پر قدرت اهو ڪم پاڻ ڪرڻ مناسب ڄاتو. ملڪ جو نقصان ٿيو، سو تصور کان ٻاهر آهي. فقط پُڇ ۾ ست هزار گهر پٽ تي ٽري پيا، ۽ ٻارنهن سؤ ماڻهو دٻجي مري ويا. انجر ۾ به ايترو ئي نقصان ٿيو. مانڊويءَ ۽ ٻين وڏن شهرن ۾ به ڪافي جاني ۽ مالي نقصان ٿيو. هن پيانڪ حادثي سببان جي ٻيون علامتون ظاهر ٿيون هيون، تن جو ذڪر ڪرڻ هتي ضروري نه آهي. انهن جو احوال ممبئيءَ جي ادبي سوسائٽيءَ جي مخزن ۾ اڳيئي ڇپجي چڪو آهي.

انهن ڪارواين مطابق ۽ ٻن حڪومتن جي وچ ۾ دائمي ۽ باعزت دوستي قائم ڪرڻ لاءِ هڪ نئون عهدنامو ڪيو ويو، جنهن ۾ سنه 1816ع واري عهدنامي جي شرطن کان سواءِ، ٻيا ڪيترا شرط هئا، جي ملڪ ۾ نئين حالتن پيدا ٿيڻ ڪري لازمي ٿيا هئا. ڏسڻ ۾ ايندو، ته انگريز سرڪار کي راءِ جي اندروني ڪاروبار ۾ مداخلت ڪرڻ جو بلڪل ارادو ڪونه هو. ساڳئي وقت سرڪار اهو ذمو پاڻ تي کنيو هو، ته راءِ جي طاقت کي ڪو لوڏو ڪونه ايندو ۽ ملڪ جي وحدت کي اندروني خواهه بيروني دشمن کان بچايو ويندو. اهڙيءَ طرح جھاريجن سردارن تي به وڏي عنايت ڪئي ويئي. هنن انقلاب جي زماني ۾ اسان جي مدد ڪئي هئي، تنهنڪري هنن جو اسان تي حق هو. اسان هنن کي خاطري ڏني، ته سندن ملڪيتون سلامت رهنديون، بشرطيڪ هو وعدو ڪندا، ته نيائين جي هٿيا نه ڪندا. انهن پاري رعايتن جي مقابلي ۾ انگريز سرڪار کي نالي ماتر فائدو پهتو آهي. اسان کي پُڇ جي دربار مان فقط ٻه لک ۽ اسي هزار رپيا ساليانو خراج ملندو آهي، جو ضروري فوج جي خرچ جي اڌ کان به گهٽ آهي. هوڏانهن دربار کي انجر ۽ ان جي ماتحت وارا علائقا واپس ڪيا

ويا آهن. انهن دوستيءَ جي فائدين کي شمار ڪندي، اسان کي بالڪ هتيا بند ڪرڻ ۾ جا اخلاقي فتح حاصل ٿي آهي، سا وسارڻ نه ڪبي. ڪڇ ۽ ڪاٺياواڙ ۾ انهيءَ وحشتناڪ رسم بند ڪرڻ جي اسان شروع کان وٺي ڪوشش پئي ڪئي آهي، ۽ هاڻي ان جو رواج گهڻو گهٽ ٿي ويو آهي.

ڪڇ ۾ اسان جي اچڻ کان اڳ، جي حالتون هيون، انهن تي جيڪڏهن غور ٿو ڪجي، ته چئجي ٿو ته نئون انتظام ملڪ لاءِ مفيد ثابت ٿيندو. جيڪڏهن اسان مداخلت ڪري پنهنجي اختياريءَ ۽ انصاف جو هٿ نه ڊگهيڙيون ها، ته هن وقت تائين فسادن ۽ بدانتظاميءَ جي ڪري ملڪ جو نالو نشان به نه هجي ها. ڪڇ، سنڌ جي فوجي ظالمن جي فولادي چنبي ۾ اچي وڃي ها، يا اڳي وانگر مڪاني ستمگرن جو شڪار هجي ها. تحقيق اهو تصور ڪرڻ محال آهي، ته حڪومت جون بدڪاريون ۽ بدعنوانيون ۽ بدبخت صوبي جي ماڻهن جي بداخلاقي، جن لاءِ خونريزي ۽ بغاوت رواجي ڳالهيون آهن، ملڪ کي ڪٿي پهچائين ها!

قلم تازو، 15- جون 1829ع، جتي اسان پنهنجو قصو ختم ڪيو هو، ان وقت کان وٺي ڪڇ کي انگريزن جي حڪومت جي نعمت حاصل پئي ٿي آهي. اتفاق سان گوڙ فساد پيو ٿيندو آهي، پر ان جو ڪارڻ ڏڪار يا اهڙا ٻيا طبعي سبب هوندا آهن، جن تي ڪابه انساني حڪومت قابو پائي نٿي سگهي. سنه 1823ع ۽ 1824ع ۾ بارش بلڪل ڪانه پئي، ان ڪري ڪڇ جهڙي ملڪ ۾، جنهن جي آبپاشيءَ جو سارو دارومدار آسمان جي رحم تي هوندو آهي، جا تڪليف ٿي هوندي، ان جو تصور ڪري نٿو سگهجي. گهڻا ماڻهو گجرات لڏي ويا، جتان هو پوءِ، جڏهن پاڻيءَ جي ڪميءَ جي شڪايت دور ٿي، تڏهن موٽي آيا. ٻيا جي گهٽ صلح پسند هئا، سي پارڪر ۽ سنڌ ۾ ٿپي ويا. اتي هنن فوجي سپاهين ۽ ٻين صوبن جي جانبازن سان گڏجي ٽولا ٺاهي، ڪڇ ۾ ڏاڙا هنيا، ڳوٺ ڦريا ۽ ساڙيا. سن 1825ع ۾ ڪجهه برسات پئي، ان سال ريجنسي جي چوڻ تي نائب سفير جي نظرداريءَ هيٺ ڍالن وصول ڪرڻ جو هڪ نئون ۽ ڪم آزاد طريقو اختيار ڪيو ويو. ان ڪري ملڪ ۾ ڪجهه ٺاپو ٿي ۽ ڏاڙيلن جون ڪاروايون گهٽ ٿيون. انهن مان گهڻن بک جي ڪري اهو ناجائز پيشو اختيار ڪيو. جڏهن ملڪ وري سائو ۽ سبز ٿيو، تڏهن هنن ڇپ چپاٽيءَ ۾

موت تي اچي پنهنجون بنيون وسايون ۽ دربار گهڻو ڪري سڀني کي سواءِ چند ماڻهن جي ڪرم فرمائي، زمين آباد ڪرڻ جي اجازت ڏني.

سنڌ جي حڪومت انهن چورن ۽ ڌاڙيلن کي هميشه پناهه پئي ڏني آهي، جنهنڪري اسان جا انهن سان وقت بوقت مت پيدا ٿيا آهن. ٻين موقعن تي، هڪڙو سن 1829ع ۽ ٻيو سن 1825ع ۾، ميرن کي هيسائڻ لاءِ، ته جيئن هو عهدنامن جي پيڪڙي نه ڪن، اسان کي ڪڇ ۾ فوج جو مظاهرو ڪرڻو پيو هو. سن 1823ع ۾ انگريزن ۽ ڪڇ جي حڪومتن جي وچ ۾، هڪ نئون عهدنامو ٿيو هو. هن جي شرطن مطابق انجر ۽ ان جي ماتحت علائقا راءِ کي واپس ڏنا ويا. انهن جي عيوض هن اسان کي اناسي هزار رپيا ڏيڻا ڪيا. تخمينو ڪيو ويو هو، ته اها رقم انهن علائقن جي آمدنيءَ جيتري آهي. راءِ صاحب کان ڪل اسان کي ٻه لک ۽ اناسي هزار رپيا ملندا آهن. ڏڪر ۽ ٻين سببن ڪري اهو خراج باقاعدي ڪونه ڏنو ويندو آهي. وقتن تي اسان اهو خراج معاف به ڪري ڇڏيو آهي. بهرحال، اهو اسان جي خرچ لاءِ ڪافي نه آهي. اها حقيقت آهي ته اسان جي عاليشان سلطنت جي لاءِ ڪڇ هڪ سرحدي صوبو آهي. پر انهيءَ جا فائدا مشڪوڪ آهن. ڪڇ اسان جي خزاني تي هڪ دائمي ۽ اجايو بوجو آهي. ڪڇ جي دوستيءَ مان اسان کي وڏا ۽ ڏنا وائڻا نقصان ٿيا آهن. پر هن موضوع تي وڌيڪ اپتار ڪرڻ جي ضرورت نه آهي.

هن تذڪري ۾ جن شخصن جا نالا ڏنل آهن، تن متعلق وڌيڪ معلومات دلچسپيءَ کان خالي نه ٿيندي. ڪئپٽن اير. مردو، سن 1819ع جي عهدنامي کان پوءِ جلدي وفات ڪري ويو. هن جي وفات ڪري سندس لاءِ ملڪ کي سخت صدمو پهتو ۽ ڪڇ جي يورپي خواهه ديسي رهاڪن کي ڏک ٿيو. هو سچ پچ ته ڪڇ جو هڪ وڏو خيرخواه هو. هو واگر جي علائقي ۾ پلنسوا جي ڀرسان برون وادي ۾ گذاري ويو، ۽ دفن به اتي ئي ڪيو ويو. مڪاني ماڻهو هن جي قبر جي نهايت خبرداريءَ سان حفاظت ڪندا آهن، ۽ پري پري جا ماڻهو ان جي زيارت ڪرڻ ايندا آهن. هڪڙي شريف ماڻهوءَ کي ان کان وڌيڪ پيو ڪهڙو محنت جو اجر ڪڍي! راءِ ڏيسل هاڻي تيرهن ورهين جو ٿيو آهي ۽ اميد ڪئي وڃي ٿي، ته هو رعيت جي دل جون مرادون پوريون ڪندو. هن پيچ جي پادريءَ ريورنڊ مسٽر گريءَ کان ڪجهه انگريزي سکي آهي ۽ هن بزرگ، جوان شهزادي جي دل ۾ حسابن ۽ ٻين علمن لاءِ شوق پيدا ڪيو آهي.

هن جو پيءُ، سابق راءِ پرملجي، اڃا نظر بند آهي. هو ويچارو اڃا چوٽيهن ورهين جو به نه آهي ۽ ان مان ڏهه ورهيه بند ۾ گذريا اٿس. پنج ورهيه تيا، ته مون هن کي ڏٺو هو. ان وقت هن جي تمام رحم جهڙي حالت هئي ۽ هو فتح محمد جي محل ۾ رهيل هو. هن کي سندس معزوليءَ جي وقت کان وٺي پٽ يا گهر جي ٻئي ڪنهن به ڀاتيءَ جي منهن ڏسڻ جي اجازت ڪانه ڏني ويئي هئي. ڪرنل پائنجر سن 1825ع ۾ پيچ جو سنڀر مقرر ٿيو. هن کي سندس حال تي رحم آيو ۽ سرڪار کان اجازت ورتائين، ته هن کي ڪنهن وڌيڪ آرام واريءَ جاءِ تي رهايو وڃي. ان وقت کان وٺي هو پنهنجي پٽ جي محل ۾ رهندو آهي، جتي کيس وڏا آرائش ٿيل ڪمرا مليل آهن. ائين آهي، ته هن تي انگريزي فوج جو پهرو بيٺل آهي، ته جيئن هو پيچي نه وڃي، پر ان کان سواءِ کيس هر نموني جون ٻيون سهوليتون ڏنيون ويون آهن. هن کي هفتي ۾ ٻه دفعا ٻاهر هوا خوريءَ لاءِ هڪ يورپي عملدار ۽ ڪن سپاهين سان گڏجي وڃڻ جي اجازت هوندي آهي. هو گهڻو وقت پنهنجي پٽ، راءِ جي صحبت ۾ گذاريندو آهي. هو پٽ جي تعليم ۾ گهڻي دلچسپي وٺندو آهي ۽ هن لاءِ محبت اٿس. هو هاڻي اهڙو ڳنڀير ۽ معتبر لڳندو آهي، جو ڪو ڪونه چئي سگهندو ته هو اڳي هڪ مڪار قاتل ۽ ڪنور ظالم هو، جنهن رعت تي هر قسم جي مصيب آندي هئي. هو ڪجهه قدر پرهيزگار آهي ۽ چون ٿا ته سوٽ جي خون لاءِ سچ پچ پڇتايو اٿس، ۽ توبه تائب ٿيو آهي. انهيءَ واقعي هن جي دل ۾ ضمير تي گهرو اثر ڪيو ٿو ڏسجي. هن سن 1827ع ۾، پنهنجن ڀاڻن جي پراسچيت ڪرڻ لاءِ لدوبا جي مٽي، گهڻو ڪري، ڪريا ڪرم سان، گنگانديءَ جي پاڻيءَ ۾ اڇلاڻ لاءِ، برهڻن هٿان، بنارس جي پوتر شهر ڏانهن موڪلرائي هئي. زواليت جا اهي فائدا آهن. گهٽ ۾ گهٽ راءِ پرملجيءَ تي ان جو چڱو اثر پيو آهي. راءِ راهه دين جا هڏا به تازو بنارس موڪليا ويا آهن، ان لاءِ ته هن جي آتما کي شانتِي حاصل ٿئي. ڇاڪاڻ ته هو پنهنجن وڏن جي ڌرم کان ڦري ويو هو، ۽ پنهنجي مذهب جي جنون ۾ ملڪ کي آزاريو هئائين.

راءِ پرملجي جي پيٽ ڪيسر ٻائيءَ جي شادي ڪاٺياواڙ ۾ جهونا ڳڙهه جي نواب سان ڪرائي ويئي هئي. چون ٿا، ته اتي هن کي ڪنهن حيلي سان مارايو ويو هو. ڪڇ جا ماڻهو چوندا آهن، ته هن جي جُشي ۾ زهر وڌو ويو هو. پهرئين

عهدنامي کان پوءِ، محمد سوتي ۽ سيويراج هنسراج کان زوريءَ وڌيون رقمون، جي هٿن غبن ڪيون هيون، وصول ڪيون ويون هيون. ان کان پوءِ هٿن جو اقتدار گهٽ ٿي ويو، هو پيئي سن 1818ع ۾ مري ويا. چون ٿا، ته کين زهر ڏنو ويو هو. ميان حسين جي ذليل زندگي اڃا پوري ڪانه ٿي آهي، هو سال ۾ ٻه دفعا پُڄ ويندو آهي، جتي سندس پيءُ ڪمال حاصل ڪيو هو ۽ پاڻ بدناميءَ ۾ رهيو هو. هن جو ذليل ۽ فريب بدن ڏيکاري ٿو. ته هو ڪهڙن شغلن ۾ مشغول آهي. هن جي پيڻ جنهن جي راءِ ۾ ملجيءَ عصمت دري ڪئي هئي، سا هڪ فاحش ۽ بازاری عورت ٿي چڪي آهي.

سن 1819ع جي عهدنامي کان پوءِ، ڪڇ جي حڪومت جو ڪاروبار انگريز سفير، وزير لڪميداس ۽ سينٽ چينا جي هٿن ۾ هوندو هو. جماعت جا چهاريجا ميمبر دست اندازي ڪونه ڪندا هئا، سن 1825ع ۾ ثابتي ملي هئي، ته چهاريجن جو مکيه سردار روھتن وارو وسواجي ڪن باغين سان بغاوت ڪرڻ جهڙي خط و ڪتابت ۾ ملوث هو: تنهنڪري هن کي پنهنجي عهدي تان لاهي، شهر نيڪالي ڏني وئي هئي ۽ هن جاءِ تي پيو سردار مقرر ڪيو ويو هو. ان کان پوءِ وري رتنسي کي هٿايو ويو، جو هن ڏانهن رياست جي بقايا رهيل هئي ۽ هن جو ڪيترن ذليل ۽ ڪڏن ڪمن ۾ هٿ هو، جن جي ڪري هو پاڻ ۽ سرجي سيئو جي جو سارو خاندان تباھ ٿي ويو ۽ انگريز سرڪار ڪانئن بدظن ٿي. راءِ ڏيسل، ملڪي ڪاروبار ۾ دلچسپي وٺي رهيو آهي، ۽ اڪثر دربار ڪندو آهي. پر مکيه ڪاروبار اڃا سفير لڪميداس جي هٿ ۾ آهي. عام خيال هو، ته هن جو به انهن ذليل ڪمن ۾ هٿ هو، جن جو مٿي ذڪر ڪيو ويو آهي. پر هن وقت هو نهايت ايمانداريءَ سان ڪم ڪري رهيو آهي. ڪڇ ۾ هن وقت هيءُ ئي هڪ شخص آهي، جو پنهنجي نسل ۽ لياقت جي ڪري مٿي چڙهيو آهي.

17- اپريل 1830ع مارچ ۾ جڏهن سرجان مالڪوم پُڄ ويو هو، تڏهن

حڪم ڏنو هئائين، ته سابق راءِ ۾ ملجيءَ تان پهرو لائو وڃي.

- سفارتخانه پُڄ، 1- جنوري 1830ع

پڄاڻي

ڪڇ جي رهاڪن جو هيءُ احوال مون ڪجهه سال ٿيا، ته هڪ دوست لاءِ لکيو هو، ان کان پوءِ حالتون بدلاجي ويون آهن، پر تنهن هوندي به اهو احوال هت ڏجي ٿو. ڏسڻ ۾ ايندو، ته مسٽر ايلفنسٽن ۽ ڪئپٽن ايسر. مردو، جيڪي هن عنوان تي لکيو آهي، تنهن کان وڌيڪ، سواءِ ڪن راببن جي، هن مضمون ۾ ڪجهه ڏنل نه آهي.

تخمينو ڪيو ويو آهي، ته هن وقت ڪڇ ۾ ٽي لک پنجاهه هزار ماڻهو رهن ٿا، جن جو ٽيون حصو مسلمان آهن، ۽ باقي مختلف ذاتين جا هندو آهن. اڳي آبادي وڌيڪ هوندي هئي، پر هاڻي ڪيترن سببن ڪري گهٽجي ويئي آهي. سنه 1816ع ۾ جو گجرات ۽ ڪاٺياواڙ ۾ ڏڪر ۽ مرض پيو هو، تنهن ۾ ڪڇ جي اڌ آدم شماري ڇٽ ٿي ويئي. راءِ لڪا، غوري ۽ راهه دين جي ظلمن ۽ فتح محمد جي لڙاين وٽر ملڪ جو خانو خراب ڪيو. ان کان پوءِ، ڪيترا سال ساندھ برسات ڪانه پئي آهي، جنهنڪري ڪيترا ڪڙمي پيٽ گذران لاءِ سنڌ يا ٻين ملڪن ڏانهن لڏي ويا آهن.

ڪڇ جا رهاڪو هندستان جي هن ڀاڱي جي ٻين ملڪن جي رهاڪن کان وڌيڪ مضبوط، جاننا ۽ ٺاهوڪا آهن. انهن مان ڪيترن ۾ خاص ڪري راجپوتن ۾ اوجھي فوجي ذات جا اهڃاڻ آهن. مٿئين طبقي جي ماڻهن جون زالون خوبصورت ليکيون وينديون آهن. ظاهري نظر ايندو، ته ماڻهو جاهل ۽ ڪاھل آهن، پر جيڪڏهن ويچار ۽ ڌيان سان ڏسبو، ته معلوم ٿيندو، ته ائين نه آهي. اوهان کي اهو ٻڌي تعجب لڳندو، ته ڪڙمي ماڻهو نهايت ذهين آهن، ڪمين جي ڪاريگري، ته اڳيئي مشهور آهي. مانڊوي جو محل ۽ پُڇ ۾ راءِ لڪا جو مقبرو، معماريءَ جا لاجواب مثال آهن. ڪڇ جا سونا روپا زيور مشهور آهن ۽ يورپي ماڻهن به انهن جو قدر ڪندا آهن. انهن ۾ اهڙي لطافت ۽ نزاکت هوندي آهي، جو سواءِ چينائين جي، ٻيو ڪوبه ايشيا جو ملڪ انهن جو مقابلو نٿو ڪري سگهي. دنيا ۾ ڪا اهڙي ڪل ڪانه آهي، جا ڪڇ جا سونارا، واڍا ٿوريءَ سمجهاڻيءَ ۽ صلاح سان

ناهي نه سگهن. مون هڪڙو انهن جو ٺهيل بندوق جو گهوڙو ڏٺو، جو اهڙو هو جو سيڪنهن تي سمجهيو، ته ولاتتي آهي.

مان نٿو سمجهان، ته ڪڇ جا رهاڪو هندستان جي ٻين ماڻهن کان وڌيڪ بداخلاق آهن، جي ائين هجي به، ته به ياد رکڻ گهرجي، ته هو وڌيڪ احتياط وارا آهن ۽ ظالم، بيرحم ۽ بداخلاق حڪومت جي اثر کان اڃا هاڻي آڃا ٿيا آهن. سنه 1819ع تائين هو اهڙي حڪومت هيٺ رهندا ٿي آيا. هو گهڻو ڪري صلح پسند، فرمانبردار ۽ ادب وارا هوندا آهن. هنن ۾ ڌاڙا ۽ خون ورلي ٿيندا آهن. سواءِ ميلاڻن جي، جن جو احوال هيٺ ڏنو ويو ويندو.

آفيئر ۽ حقي جو ملڪ ۾ عام رواج آهي. ڪڇين جي نظر ۾ آفيئر ۽ حقو هر دماغي خواهه جسماني مرض جو علاج آهن. ڪڇي گهر ۾ هوندو يا ٻاهر، مسافريءَ تي، ته حقو ساڻ هوندس. فرحت جرم سمررو وقت هو حقو چڪيندو آهي. مون راءِ جي سوارن سان مسافريءَ ڪئي آهي، هو تڪا هلندا آهن، ته به حقو پيا چڪيندا آهن. ڪڇ جي هر طبقي جي ماڻهن ۾ آفيئر جو اثر نظر ايندو. ماڻهو آفيئر جي اثر کان مست ۽ ڪاهل ٿي پيا آهن. پر جي ڏسبو، ته آفيئر جو ڪاٻو ڪيترو آهي، ته پوءِ ان جا اثر تمام خراب ڪونه آهن، آفيسي ڪم ڪرڻ کان ڪيائيندا آهن، پر ممڪن آهي ته ماڻهو فطرتاً به مست هجن. آفيئر جيسر يا دماغ کي ايترو نقصان نٿو پهچائي، جيترو پهچائڻ کپيس. روه جو جهان جو سردار وسراجي، جو ڪڇ جي تاريخ ۾ گذريل مئٽ وڙهين کان مشهور آهي، تنهن پنهنجي عمر ۾ آفيئر پئي ڪاڌو آهي، تنهن هوندي به هن تي ڪو خراب اثر نٿو ڪونه پيو آهي- ايتريقدر جو گذريل سال هن سرڪار جي خلاف سازشون پئي ڪيون، پر پڪڙجي پيو ۽ کيس سندس قلعي ڏانهن روانو ڪيو ويو. هو هاڻي اسي ورهين جو آهي ۽ خمزور ۽ لاغر ٿي ويو آهي، پر دماغ اڃا سالر اٿس، اها ڳالهه فقط ومراجيءَ جي حالت ۾ صحيح نه آهي، مون ڄاڻ ڪري معلوم ڪيو آهي، ته ڏيهي ماڻهن تي آفيئر جو تمام برو اثر ڪونه ٿو پوي، ائين به آهي جو اوڀر هندستان جو آفيئر، ترڪيءَ جي آفيئر کان گهٽ نقصانڪار آهي.

آفيم گهڻو ڪري پاڻيءَ ۾ بگاري ننڍين وڻن سان پيئندا آهن. پڙهندڙ ٻڌي حيران ٿي ويندا، ته ماڻهو ڪيترو آفيم پي سگهن ٿا. ان ۾ شڪ ڪونه آهي، ته آفيم تڪل جسر ۾ جان وجهي ٿو. هڪ لڱا مون هڪ ڪڇي سوار سان رات جو مسافري ٿي ڪئي. اسان ڏاڍا ٿڪا هئاسين. ٽيهه ميل پنڌ ڪري چڪا هئاسين. هن جي چوڻ تي مون کي لاچار بن - تن منتن لاءِ ترسڻو پيو. انهيءَ وچ ۾ هن ٽولو- ڏيڍ آفيم جو پاڻ به کاڌو ۽ پنهنجي گهوڙي کي به ڪارايائين. ان جو اثر هڪدم گهوڙي ۽ سوار ٻنهي تي پيو. گهوڙي چاليهن ميلن جي مسافري آسانيءَ سان طئي ڪئي، ۽ سوار به ڦڙت ۽ هوشيار نظر ٿي آيو.

ڪڇ جا هندو سواءِ چهاريجن راجپوتن جي، هندستان جي ٻين ڀاڱن جي هندن کان مختلف نه آهن. ملڪ جا امير امراءِ چهاريجا آهن ۽ هنن جو راءِ جي گهراڻي سان ٿورو گهڻو لاڳاپو آهي. هو پنهنجو نسل ساڪي گولاري مان ڇڪيندا آهن، جو سنڌ ۾ هزارها سال اڳ حڪومت ڪندو هو. هن جا چار پٽ: مور، انڙ، قول، ۽ منيا پائي گهڻو اختلافن سبب ڪڇ ۾ لڏي اچي ويٺا هئا. پويان به، بنا اولاد مري ويا. ساڪو ڦولائي مور جي ٽين پيڙهي هو. هن جو نالو ڪڇ ۾ اڃا مشهور آهي. نواننگر جو هاڻوڪو ڄام ۽ ڪڇ جي راجپوت چهاريجا، انڙ جي اولاد مان آهن. هُميمرجي هن جي پوين مان هو. هو چار سؤ ورهيه اڳ اتي رهندو هو. هن کي چار پٽ هئا: ڪينجر، رهائيجي، صاحبجي ۽ الياجي. راءِ ڪينجر جي اولاد مان آهي. ٻيا چهاريجا بن تن پٽن جي نسل مان آهن. هو پنهنجي ذات وڌيڪ اوچي سمجهندا آهن.

ڪڇ ۾ اٽڪل اڍائي سؤ چهاريجا سردار آهن. هنن سڀني کي سندن يا سندن وڏن جي خدمتن يا عزازت سبب راءِ وٽان جاگيرون مليل آهن، جو سندن ولي نعمت آهي. هو پياد يعني راءِ جي برادري ڪري سڏبا آهن ۽ سندس موروثي صلاحڪار آهن. راءِ جي گهر ۾ جڏهن ڪو نر ٻار پيدا ٿيندو آهي، ته شاهي جاگيرن مان کيس ۽ هن جي اولاد کي حصو مقرر ڪري ڏنو ويندو آهي. سردارن جي خاندان ۾ به ساڳئي اصول تي عمل ڪيو ويندو

آهي ۽ جاگيزون عزيزن ۾ ورهائي تقسيم ڪيون وينديون آهن، جي سردار جا ”پياد“ سڏبا آهن. ظاهر آهي، ته انهيءَ رواج ڪري جاگيزون ٿوري عرصي ۾ ننڍا ننڍا حصا ٿي ورهائجي وينديون. پر بالڪ هتيا جي وحشي رسم انهيءَ رواج جو اثر ڪجهه قدر گهٽائي ٿي، سڀڪنهن کي خبر آهي، ته اهو رواج هندستان جي راجپوتن ۾ به آهي. ڪڇ جي چهاريجن جو چوڻ آهي، ته اهو رواج، انڙ جي اولاد مان هڪ پوئين پٽ جاڙي وٽان شروع ٿيو، جنهن جي نالي پٺيان هنن جو خاندان جاڙيجو سڏبو آهي. چون ٿا، ته هن ست سؤ ورهيه اڳ، هڪ ڏينهن ۾ پنهنجون ست ڌيئرون ماري، پنهنجن پوئين لاءِ هڪ مثال قائم ڪيو هو. افسوس آهي ته هن جا پويان سندس پيرويءَ جي خلاف معصوم پٽ به ماريوندا آهن.

انگريز سرڪار شروع کان وٺي انسانيت جي تقاضا مطابق هن وحشتناڪ رواج بند ڪرڻ جي ڪوشش پئي ڪئي آهي، پر اهو رواج ماڻهن ۾ گهر ڪري ويو آهي ۽ راجپوت خاندان سمجهن ٿا، ته ان ۾ سندن فائڊو آهي، تنهنڪري شڪ نه آهي، ته چهاريجن جي ڪوٽن جي اونداهين ڪوٺين ۾، جتي کين ڪوبه ڏسي ڪونه ٿو سگهي، انهيءَ رواج تي اڃا عمل ڪيو وڃي ٿو. پُڇ دربار کي جيڪي انگ اکر مليا آهن، سي ڏيکارين ٿا، ته چوڪرين کان چوڪرا وڌيڪ پيدا ٿين ٿا. ان مان ظاهر آهي، ته نياڻين جي هتيا ڪئي وڃي ٿي. چون ٿا ته معصوم ٻارن کي، ٽنن کي آفير لڳائي يا کير ۾ آفير ٻوڙي پياري ماريو ويندو آهي.

چهاريجا، ٻين راجپوتن کي ٻانهون (نياڻيون) ڏيندا وٺندا آهن، پر هو سڀ هڪ ڏاڏي جو اولاد آهن، تنهنڪري هو پنهنجي قوم مان شادي ڪرڻ گوتر گمن ڪري سمجهندا آهن، هنن ۾ بالڪ هتيا جو وڏو ڪارڻ اهو اصول آهي. هندستاني سماج ۾ ڪنوارين ۽ اڻڀريل عورتن جو مان ڪونه هوندو آهي. جيڪڏهن چوڪر جي بالڪ اوستا ۾ شادي نه ٿي، ته اها ڳالهه هن ۽ هن جي عزيزن لاءِ رسوائيءَ جو ڪارڻ سمجهي ويندي آهي. چهاريجن جي چوڪرين لاءِ ڪڇ ۽ ڪڇ جي ڀر وارن ملڪن ۾ مڙس ملڻ مشڪل آهي، تنهنڪري جي انهن کي ڇڏيو ويندو، ته هو بدڪار ۽ بدچلن ٿينديون. سماج

جي هيءَ حالت هڪدم فقط قدرت ڦيري سگهي ٿي. اُميد آهي، ته اسان جي حڪومت جي اثر هيٺ ۽ سڌريل خيالن جي پڪڙجڻ ڪري، اهو رواج آهستي آهستي بند ٿي ويندو. بالڪ هٿيا بند ڪرڻ لاءِ جيڪي اُپاءُ اسان ورتا آهن، تن کي وڌيڪ ڪجهه ڪابه حڪومت نٿي ڪري سگهي. سنه 1819ع وارو عهدنامو، ان ڳالهه جو شاهد آهي، ته انهيءَ مقصد حاصل ڪرڻ لاءِ ڪيتريون قربانيون ڪيون ويون آهن، انهيءَ عهدنامي جي شرطن مطابق اسان چهاريجن سردارن کي انجام ڏنو هو، ته هنن جي ملڪيت کي هٿ ڪونه لائو ويندو ۽ هنن وعدو ڪيو هو، ته هو پنهنجن نياڻين کي ايڏا ڪونه رسائيندا. اهڙي طرح اسان نه فقط ملڪ جي واليءَ پر ٻن-ٽن سون سردارن سان ناتو ڳنڍيو، جو اسان لاءِ نقصانڪار آهي: پر هاڻي اسان توڙي نٿا سگهون. بالڪ هٿيا مخفي نموني ۾ ڪئي ويندي رهي ٿي، جو ان جي خبر ڪانه پئجي سگهندي آهي، ڪڇ جي راجپوتن جي وڏائيءَ ۽ ظلم جو هڪ مثال هت ڏجي ٿو: سنه 1762ع ۾ چاره جي لڙائيءَ وقت هنن ڪيترا هزار ٻار ۽ زالون قتل ڪري ڇڏيون، ته جيئن هو سنڌين جي ور نه چڙهن.

چهاريجن ۾ هڪڙي روايت آهي، ته هو جڏهن پهريائين ڪڇ ۾ داخل ٿيا هئا، تڏهن مسلمان هئا. ٻه سؤ ورهيه پوءِ، جڏهن ملڪ سمورو هنن جي قبضي ۾ اچي ويو، تڏهن هنن پاڻ تي هندڪا نالا رکايا ۽ هندن جون رسمون اختيار ڪيون. ان وقت کان وٺي هو راجپوت ڪري سمجهيا ويندا آهن، هندو ڌرم ۾ تبليغ ڪانه آهي، پر اها روايت مستند نظر اچي ٿي. هنن ۾ اڃا ڪيتريون مسلمانن جون رسمون آهن. هو قرآن مجيد ۽ شاسترن ٻنهي تي قسم ڪندا آهن. قاعدن قانونن لاءِ هو قرآن مجيد ۽ شاسترن جا حوالا ڏيندا آهن، هو مسلمان بورجي رکندا آهن ۽ انهن جي هٿ جو ڪاڏو کائيندا آهن. راءِ، هندن جي مندر ۽ مسلمانن جي مسجد ۾ عبادت ڪندو آهي. گذريل صديءَ جي وچ ڌاري، راءِ لڪا، بغداد جي مشهور ولي، پيران پير جي يادگيريءَ ۾ پُڇ ۾ هڪ روضو ٺهرايو هو. هنن جو پويون راءِ ڏيسل پاڻ هر جمعي تي، جو مسلمانن جي عبادت جو ڏينهن آهي، روضي تي قرباني ڪندو هو، پُڇ جي درٻار هر سال مانڊويءَ مان حاجين کي مڪي

شريف پهچائڻ لاءِ جهاز موڪليندي آهي ۽ مسافريءَ ۾ حاجين کي راءِ جي طرفان کاڌو خوراڪ ملندي آهي، ان ۾ شڪ نه آهي، ته هي مغلن جي زماني جو رواج آهي. مان سمجهان ٿو، ته ڪڇ جي راجائن کي انهيءَ شرط تي دهليءَ جي حاڪمن وٽان ملڪ تي حڪومت ڪرڻ جي اجازت ملندي هئي. اهو رواج اڃا هلندو اچي ٿو، اها ڳالهه ڏيکاري ٿي، ته چهاريجن جا مذهبي خيال مستقل نه آهن. ڪڇ جي شاهي خاندان کي مسلمانن سان عزازت ڳنڍڻ ۾ اعتراض ڪونه هوندو آهي، خاص ڪري جي مائٽي موزون هوندي آهي يا ان ڪري جو ڪو سياسي مقصد سڌ ٿيندو اٿن. رءِ گورا پنهنجي هڪ مائٽياڻي جي شادي سند جي حاڪم ميان محمد سرفراز ڪلهوڙي سان ڪرائي هئي. تازو راءِ ڀرملجيءَ جي پيڻ ڪيسرپائيءَ جي شادي جهوناڳڙهه جي نواب سان ٿي.

ڪڇ جا مسلمان مغربي هندستان جي مسلمانن وانگر گهٽ ذات جا آهن. ڪڇ جي مسلمانن جو هڪڙو طبقو خاص ڌيان جوڳو آهي. انهن جون عبادتون ۽ رسمون ٻين کان نراليون آهن، اهي آهن مياڻا جي ڳوٺ ۽ ڏاڙن لاءِ مشهور آهن. مياڻا چوندا آهن، ته اسان جو ۽ چهاريجن جو نسل ساڳيو آهي. چهاريجا مسلمان ٿيا هئا، پر اسان پنهنجي ڌرم تي قائم رهيا هئاسين. خير حقيقت ڪهڙي به هجي. هاڻي هنن راجپوتن وارو شان ۽ وڏائي ڪانه رهي آهي. هو قديم زماني کان وٺي اڄوت ۽ چور ٿي رهيا آهن ۽ ملڪ جي حالتن جو فائدو وٺي هميشه ڏوهه ڪندا رهندا آهن.

توهان کي ان ڳالهه تي تعجب ٿيندو ته هنن ڏاڙيلن کي ڪڇ ۾ ايترو وقت ماڻهن کي آزارڻ جي اجازت ڪيئن ڏني ويئي آهي؟ ان جو جواب هيءُ آهي، ته اهي ماڻهن لاءِ هميشه تڪليف جو باعث هئا؛ پر هو اڪثر حڪومت کي ڪم ايندا هئا. ظلم زبردستيءَ ۾ هو حڪومت جو طرف وٺندا هئا. وقتن تي هنن کي حڪومت جي طرفان جاگيرون به مليون آهن. هنن جي خدمت جو هڪڙو مثال هت ڏجي ٿو. سو هيءُ آهي، ته سنه 1817ع ۾ احمدآباد جي نواب ڪڇ تي حملو ڪيو هو، پر مياڻن هن جي رسد بند ڪري ڇڏي ۽ نواب کي لاچار واپس موٽي وڃڻو پيو.

فتح محمد جي حڪومت اهڙي زبردست هئي، جو هن کي ڌاڙيلن جي مدد جي ضرورت ڪانه هئي. جڏهن فتح محمد زور ورتو، تڏهن ملڪ ۾ سخت وڳوڙ ۽ مونجهارو هو ۽ ڌاڙيلن جو اوج هوندو هو. فتح محمد اچڻ سان ڌاڙيلن جي پاڙ پٽڻ جي ڪوشش ڪئي ۽ ان ڪري هن ڌري گهٽ ڪامياب نه ٿيو. پر پوءِ انهن مان ڪيترا ڌاڙيل موسيٰ اچي سکرين ۾ رهيا، جتي هو آباديءَ تي ڏکيو سڪيو گذران ڪندا آهن.

سنه 1823ع ۽ 1824ع ۾ جڏهن ڏڪريو، تڏهن هو سنڌ ۾ لڏي ويا. اتي هو ٻين سان ملي، ٽوليون ٺاهي، ڪڇ ۾ ڌاڙا هڻڻ لڳا ۽ ڪيترا ڳوٺ ڦري، ساڙي ناس ڪري ڇڏيائون.

سنه 1825ع ۾ ملڪ ۾ سکر تي ويو ۽ گهڻا ماڻهو موٽي اچي پنهنجن ٻنين تي ويٺا ۽ سرڪار مٿن ٻاجه ڪري کين زمينن جو قبضو ڏنو. ٻيا اڃا سنڌ ۾ رهيا ٻيا آهن ۽ موقعي ملڻ تي وري شورون ڪندا. ڪي پنهنجن ڏوهن سببان دربار جي هٿان سزائون کائي ويا آهن. انهن مان ڪيترن اهڙي مردانگيءَ سان موت جو مقابلو ڪري، قاسيون ڪاڏيون آهن، جي اڳين ڏينهن جي يادگيري ڏيارين ٿيون. ڪاش! انهن جي هڪڙي قوت ۽ همت ڪنهن چڱي ڪم ۾ صرف ڪن ها. انهن جي هڪڙي سردار کي، جنهن جو نالو امريو هو، اسان جي فوج جي هڪ دستي گذريل اپريل ۾ جهليو هو. ڪڇ جي رواج مطابق هن کي توب جي منهن وٽ بيهاري، اڏايو ويو هو. هو قيد ۾ رهي تمام هيٺو ٿي ويو هو، ۽ ڪيترا زخمو هئس، ته به هن جي دل ڪانه دهلي، مڙسيءَ سان موت کي منهن ڏنائين، هن جي روبرو سندس ڪيترا ساٿي توب جي گولي چٽڻ سان اڏامي، پرزا پرزا ٿي ويا هئا، هو نهايت همت سان توب جي اڳيان اچي بيٺو ۽ پاڻ کي ٻڌائڻ نه ڏنائين، توب جي منهن وٽ بيهي چيائين، ته مون کي اجازت ڏيو، ته مان پاڻ توب کي چوڙيان. هنن اوائلي قوم جي ماڻهن ۾ اڃا سندن وڏن جون عادتون ۽ رسمون موجود آهن، هنن جي دليريءَ ۽ سختيءَ کان صلح پسند ڳوٺاڻا ڪن هڻندا آهن. انگريزن جي فوجي چوڪين ڪجهه ماڻهن ۾ اطمینان پيدا ڪيو آهي، مياڻن جو چوڻ آهي، ته اسان جي قوم کي بد دعا ٿيل آهي، هنن جو

هر ٻري ڪم سان واسطو آهي، ڪڇ ۾ جيڪو به ڏوهه ٿيندو آهي، تنهن ۾ هنن جو هٿ ضرور هوندو آهي. ماڻهو هنن کي هٿ ڪڍي پٽيندا آهن.

جون - 1829ع

قلم تازو: مٿيون احوال سنه 1826ع جي شروع ۾ لکيو ويو هو، جڏهن ڌاڙيلن جون ڪاروايون زور شور سان چالو هيون، ان کان پوءِ ملڪ ۾ سکر ۽ حڪومت جي سٺي انتظام سببان حالتون بدلجي ويون آهن ۽ مياڻن جو نالو هاڻي ٻڌڻ ۾ به ڪونه ٿو اچي. سنه 1827ع ۾، پُڇج جي دربار هنن کي اڳين ڏوهن جي عام معافي ڏني هئي. اهو هڪ نهايت مصلحت آميز ۽ رحم جوڳو قدم هو، ان جو نتيجو اهو نڪتو آهي، جو سنڌ ۾ جيڪي ڪڇي هئا، سي واپس موٽي آيا آهن.

طبعي نقطۂ نظر کان پُڄ جو احوال

پُڄ جو سفارتخانو.

16- سيپٽمبر 1828ع

ممبئيءَ جي طبعي محڪمي جي

سيڪريٽري ڏانهن.

حضور اعليٰ!

توهان جو هن مهيني جي پهرين تاريخ تي لکيل خط پهتو. اوهان جي
23- اپريل 1828ع واري سپرنٽينڊنگ سرجنس ڏانهن موڪليل اشتهار جي
سوالن جا جواب طبعي محڪمي جي خدمت ۾ پيش ڪجن ٿا. ان سان گڏ پُڄ
جي طبعي حالتن تي منهنجا رايا پڻ ڏنل آهن.

جيمس برنس

طبعي نقط۽ نظر کان پڇ جو احوال

ڪڇ جو صوبو انھڻ ۽ ستهتر اوڀر ڊگھائي ڦاڪ ۽ ٻاويهين ۽ چوويهين اتر ويڪرائي ڦاڪ جي وچ ۾ واقع آهي. ان جي ڊيگھ اوڀر کان اولھ تائين هڪ سو پنڄهٽ ميلن کان وڌيڪ نه آهي. ان جي ويڪر اتر کان ڏکڻ تائين وڌ ۾ وڌ ٻاونجاه ميل ۽ گهٽ ۾ گهٽ پندرهن ميل آهي.

ان جي ڏکڻ ۾ ڪڇ جي نار ۽ هندي سمنڊ آهي: اتر- اوڀر ۾ اتريون رڻ آهي. جو مٿي کان آڪٽوبر تائين ڪاري پاڻيءَ سان ڀريل هوندو آهي. اولھ ۾ ڪوري ندي يا سنڌونديءَ جي اولاهين شاخ آهي. ڪڇ جو گهڻو حصو ويران ۽ بٽ آهي. شهر گهڻا قدرت جي لوڏن يا انسانن جي زيانڪاري قوتن هٿان زبون ٿي ويا آهن. ڳوٺن جي ڀرسان ٿوري ڪا آبادي آهي. باقي ملڪ ٽڪر ۽ واري آهي. ان ۾ ڪوبه سلوڪ جو ٽڪر ڪونه آهي. پاڻي جي سخت قلت آهي، ۽ جتي پاڻي آهي به، ته به ڪارو. ماڻهن جي آبادي ساڍن ٽن لکن کان وڌيڪ نه آهي. پر پيدائش ايتري به نه آهي، جو انهن جي گذران لاءِ ڪافي ٿئي: تنهنڪري سکر جي زماني ۾ ڪڇ کي سنڌ مان ان گهرائڻو پوندو آهي.

سال جا نو مهينا آبهوا معتدل ۽ خوشگوار هوندي آهي. آڪٽوبر جي مهيني کان ديسي خواهه يورپي ماڻهو ڊڄندا آهن، جو اتي روڳ ۽ بيماريون پيدا ٿينديون آهن. ۽ شايد گرمي گهٽ ٿيندي آهي. اونهاري ۾ گرمي گهڻي ٿيندي آهي. اپريل ۽ مئي جي مهينن ۾ سفارتخانو رهڻ جي قابل نه هوندو آهي. سڄو ڏينهن لڪ لڳندي آهي ۽ گهر مٽيءَ ۽ واريءَ سان لڻجي ويندا آهن. شيشي جون دريون به بچاءُ ڪونه ڪري سگهنديون آهن.

چوماسي ۾ برسات پوري پني پوندي آهي. بعضي بعضي، ته مينهن به بلڪل ڪونه پوي. جنهن ملڪ جو سارو دارومدار آسمان تي آهي، ان ۾ برسات جي قلت ڪري ماڻهن کي سخت تڪليف ۽ رنج ٿيندو آهي. پر ڏٺو ويو آهي. ته جنهن سال ۾ برسات نه پوندي آهي، ته اهو سال يورپي ماڻهو خوش گذاريندا آهن. ڪڇ سن 1823ع ۽ سن 1824ع ۾ ڏاڍو خوشگوار هو. سن 1825ع ۾ سخت برسات کان پوءِ، آبهوا بگڙي وئي.

ممبئي کاتي جي ٻين ڀاڱن جا رهاڪو ڪڇ جي آبهوا صحت بخش ڪونه ڪري سگهندا آهن. هو اوڏانهن وڃڻ کان ڪيائيندا آهن، جيستائين وڌيڪ ڀڳهار ۽ ڪوچڻو شهر نه ڏٺو ويندو اٿن. مان ڀانڻيان ٿو، ته ماڻهن کي ڪڇ بابت اڃائي غلط فهمي ويٺل آهي. پڇڻ جي ڏيهي فوج جو دفتر ڏيکاري ٿو، ته اتي سپاهين جي صحت ٻين ملڪن کان خراب ڪانه آهي. ساڳئي وقت مون ڏٺو آهي، ته ممبئيءَ جا ماڻهو، خاص ڪري نوڪريءَ وارا، ڪڇ ۾ اچڻ سان بيمار ٿي پوندا آهن ۽ وري جڏهن واپس ويندا آهن، ته نرينا ٿي پوندا آهن.

ڏيهي ماڻهن کي اڪثر بخار ۽ سنڌن جي سور جي تڪليف هوندي آهي. تعجب آهي، ته هيضه (ڪالرا) جو مرض، جو ڀر وارن ملڪن ۾ راڱا ڪندو آهي، سو ڪڇ ۾ زور ڪونه وٺندو آهي. يورپي ماڻهن کي عام طرح بخار ٿيندو آهي. منهنجو آزمودو آهي، ته بخار جو پهريون وار هميشه خطرناڪ هوندو آهي، بخار سان ٻت جون الٽيون ٿينديون آهن: ان کان پوءِ، واري جا ٻت ٿيندا آهن، ۽ ڊوڙا پوندا آهن. ڪڇ سمند جي ڪناري تي آهي، پر تنهن هوندي به بيماريءَ مان اٿڻ ۾ جيترو وقت هتي لڳندو آهي، اوترو ٻئي هنڌ ڪٿي ڪونه لڳندو آهي ۽ سو به ماڻهو بلڪل تندرست ڪڏهن ڪونه ٿيندو آهي.

هي شايد هڪ وهر سمجهيو وڃي، پر پڇڻ ۾ اسان پنج عملدار ٿي ورهيه سانده رهيا آهيون ۽ اسان سڀني کي مدي تي ڊوڙا پوندا رهندا آهن. اسان مان هر هڪ کي اچڻ کان پوءِ، جلد ئي بخار ٿيو هو ۽ ان کان پوءِ، ڇهن مهينن ۾ گهٽ ۾ گهٽ هڪ دفعو اسان مان هر هڪ کي ڊوڙو ضرور پوندو آهي. خوش قسمتيءَ سان ڊوڙو سخت نه هوندو آهي، ڪوئين هڪدم فائدو ڪندي آهي ۽ تڪليف گهڻو وقت ڪانه هلندي آهي. جسمر بخارن تي هري ويندو آهي ۽ نقصان گهڻو ڪونه ٿيندو آهي.

ڪڇ ۾ ڪي جايون تمام مهلڪ آهن، نرونا جو ڳوٺ، جو پڇڻ جي اتر - اوڀر ۾ رڻ جي ويجهو سيلائي زمين ۾ واقع آهي. سو ته خاص ڪري مشهور آهي. لڪيت بندر جو پاڻي اهڙو خراب آهي، جو ماڻهو چوندا آهن، ته هڪ ڍڪ ڀرڻ سان ماڻهو عمر ڀر ويجهي ويندو آهي. هيءُ هڪ وهر آهي، پر اهو ڏيکاري ٿو، ته ماڻهو ان شهر کان ڪيترو بد ظن آهن. مانڊوي هڪ خوشگوار ۽ تندرست شهر آهي. تازو ڪڇ جي حڪومت گهڻو خرچ ڪري، راءِ جي پراڻي

محل کي فوج جي بيمار عملدارن لاءِ سڃايو آهي، تنهن هوندي به مريضن کي گهڻو فائدو ڪونه ٿو پوي. آڪٽوبر جي مهيني ۾ سمنڊ جي هوا به فائدو ڪانه پهچائي سگهندي آهي. مون ڏٺو، ته مانڊويءَ ۾ هڪ وقت نوَ يورپي عملدار، جي پُڇ مان تازا توانا آيا هئا، سي بيمار هئا ۽ انهن جو ڪوبه پٽيوالو چاق نه هو، جو انهن جي خدمت ڪري سگهي.

مانڊويءَ ۾ چوماسي جي پڇاڙيءَ ۾ سخت گهٽ ٿيندي آهي ۽ مٿي ۾ اهڙي سخت گرمي ٿيندي آهي، جو ڇڻ ماڻهو ٻرندڙ باهه جي ڀرسان بيٺو آهي. منهنجو رايو آهي، ته ڪڇ جي آبهو اهڙي صحت بخش نه آهي، جهڙي سمجهي وڃي ٿي، پر ان ۾ شڪ نه آهي، ته اها گجرات جي ڪيترن هنڌن جي آبهو کان سٺي آهي.

پُڇ 45-67 اوڀر ڊگهائي ڦاڪ 15-23 اتر ويڪرائي ڦاڪ تي واقع آهي. چون ٿا ته سرطان جو خط يا ليڪو سومرا سير جي ڳوٺ مان لنگهي ٿو، جو رڻ جي ڏاکڻي ڪپ تي ڇانوڻيءَ کان پندرهن ميل اتر طرف آهي. جيڪڏهن نقشو ڏسبو ته معلوم ٿيندو، ته سمورو ڪڇ، سواءِ لڪپت ۽ ٻيلي جي سرطان ۽ جدي جي ليڪن جي وچ ۾ آهي.

ڪڇ جي زمين کي اتر طرف رڻ ڏانهن ٿوري سلامي آهي. رڻ ۾ جنهن نموني سمنڊ جي وير جو پاڻي ايندو آهي، سو ڏيکاري ٿو، ته رڻ سمنڊ جي سطح کان ٿورو ڪو مٿي هوندو. تنهنڪري پُڇ جون ڇانوڻيون به گهڻيون مٿي ڪونه هونديون. منهنجي خيال موجب اهي سمنڊ جي سطح کان سو فوٽن کان وڌيڪ مٿي نه هونديون. طبعي محڪمي کي ٺيڪ روشن آهي، ته مٿانهينءَ جو صحيح اندازو ڪرڻ مشڪل آهي، پر اها حقيقت آهي، ته پُڇ ۾ پاڻي ٿورن فوٽن تي ملندو آهي، ۽ رڻ جي ڪناري تي، اٺن - ڏهن فوٽن تي، شهر ۽ سفارتخانو ڇانوڻيءَ کان هيٺانهينءَ زمين تي آهي.

ڪڇ جو ضلعو، جنهن ۾ پُڇ جو شهر اچي وڃي ٿو، سو سڄي صوبي جو سڀ کان غير آباد علائقو آهي. شهر ۽ ڇانوڻيءَ جي پسگردائيءَ سال ۾ نوَ مهينا هڪ ويران پٽ هوندو آهي، جنهن ۾ گاهه جو هڪ تيلو به نظر نه ايندو آهي. ڪڇ ۾ عام روايت آهي، ته اڳين حاڪمن اها جاءِ ان ڪري پسند ڪئي هئي، جو اها ملڪ جي وچ ۾ آهي ۽ اتان ڌاڙيلن سان مقابلي ڪرڻ ۾ سهوليت ٿيندي هئي. نه ان ڪري، ته ڪو اتي آبادي وڌيڪ هئي.

پُڄ جي پسگردائيءَ ۾ زمين وارياسي ۽ ٽاڪرو آهي. پُڄيا جي ٽڪري، جا چانوٺيءَ جي اتر - اوڀر کان آهي، سا ويران ۽ خشڪ آهي. چانوٺيءَ ۾ پاڻي کوهن جو استعمال ڪندا آهن، پر اهو ڪارو هوندو آهي. يورپي عملدار سفارتخاني جي کوه جو پاڻي استعمال ڪندا آهن. اهو هڪ ئي کوه آهي، جنهن جو پاڻي منو هوندو آهي. ڏيهي ماڻهو پيپرواهه هوندا آهن. چانوٺيءَ ۾ پاڻيءَ مان ڪنهن کي ڪڏهن نقصان ڪونه پهتو آهي. برسات کان پوءِ، پُڄ جي تلاءَ ۾ پاڻي جامر هوندو آهي ۽ شهر جي ماڻهن جو سمورو دارومدار ان تي هوندو آهي. اهو گريا هنن لاءِ هڪ چشمهءِ آب حيات آهي.

پُڄ جي نزديڪ ٻه نديون آهن. هڪڙي چانوٺيءَ جي اوڀر ۽ ٻي اولهه ۾. ڪڇ جي ٻين ندين وانگر، انهن ۾ پاڻي ڪونه هوندو آهي، سواءِ برسات جي موسم جي. جڏهن اهي ڀريون ڦوڪيون وهنديون آهن. اهي نديون رڻ ۾ ڇوڙ ڪن ٿيون. ٻنهي ندين جا پيٽ هڪڙي نديءَ جي شاخ ۾، پُڄ کان ست ميل اتر- اوڀر، ڪڇ جو ڪوٽلو ڀيندو آهي.

چانوٺيءَ جي ويجهڙائيءَ ۾ سيلابي زمين يا پاڻيءَ جو دُٻو ڪونه آهي. پُڄ جو شاهي تلاءَ، جنهن جو اڳي ذڪر ٿي چڪو آهي، سو ميل پري آهي. اهو شهر جي اولاهينءَ ديوار کان شروع ٿئي ٿو ۽ سفارتخاني تائين هليو وڃي ٿو. اهو جڏهن ڀريو آهي، تڏهن سفارتخاني جي اڱڻن سان اچي لڳندو آهي. برسات کان پوءِ، ان جو سوا ميل گهيرو ٿي ويندو آهي، پر جون مهيني جي شروعات ۾ ان جو ٻه ڀاڱي ٽيون حصو سڪل هوندو آهي. تلاءَ شهر جي ديوار جي ويجهو وڌيڪ اونهو آهي. تنهنڪري اهو پهريائين سفارتخاني جي طرف کان سڪڻ شروع ڪندو آهي. اڳي باغن جي تري ۾ سيلاب ٿيندو هو. پر گذريل سال ان کي بند ڪرڻ لاءِ اڀاءُ ورتا ويا هئا، ۽ هاڻي اهو آزار بند ٿي ويو آهي. انهيءَ تلاءَ ۾ پاڻي، پُڄ جي ڏکڻ طرف، جي پيٽ آهن، تن جي پريان، ٽڪرين تان ايندو آهي. ننڍيون ننڍيون ڪسيون گڏجي هڪ واهڙ ۾ اچي پونديون آهن. واهڙ ورزگاهه سفارتخاني جي ٻن اڱڻن جي وچان لنگهي اچي تلاءَ ۾ ڇوڙ ڪندو آهي. اتر وارو وڏو رڻ، پُڄ کان تيرنهن يا چوڏنهن ميل اتر طرف آهي. سال ۾ ڪيترا مهينا رڻ پاڻيءَ هيٺ هوندو آهي. ان کان پوءِ سڪي ڪلراڻو ٿي ويندو آهي.

ڇانوڻيءَ ۾ ڪاٻ ساوڪ يا آبادي ڪانه آهي. فقط فوج جي اعليٰ عمدار جو هڪ زمين جو ٽڪر آهي، جنهن کي چوڌاري جهنگلو ڏنل آهي، ان کي باغيچي جي نالي سان سڏي سگهجي ٿو. اهو ڇانوڻيءَ جي ڪبي طرف، ۽ ان کان ٻاهر آهي. سفارتخاني جي گهرن جي اڳڻن ۾ به باغيچا آهن، پر سفارتخاني خواهه ڇانوڻيءَ ۾ گهڻي ساوڪ يا گند ڪچرو ٿيڻ ڪونه ڏيندا آهن.

ڪڇ ۾ گهڻو ڪري اولهه جي هوا لڳندي آهي. چوندا آهن، ته سال ۾ ڏهه مهينا هوا اولهه- ڏکڻ ۽ اتر جي وچ تي پئي لڳندي آهي، هڪ مهينو اوڀر لڳندي آهي، ان ۾ ماڻهو بيمار ٿيندا آهن ۽ دل خراب ٿيندي اٿن، جي اها گهڻو وقت هلندي آهي، ته وچونڌ مرض ۽ مڪڙ پيدا ٿيندا آهن. هڪ مهينو مختلف طرفن جي هوا لڳندي آهي. برسات کان پوءِ، بيماريءَ جي موسم ۾، هوا بعضي بعضي اتر کان لڳندي آهي، پر پُڇ جي ڇانوڻي کي ٽڪر ۽ قلعي جي پناهه آهي. ڪڇ جي چوماسي جي برسات زور سان اتر- اوڀر کان شروع ٿيندي آهي ۽ ڏکڻ- اولهه ۾ وڃي ماني ٿيندي آهي.

گرميءَ جي مهينن ۾ پارو سؤ کان مٿي ڊگرين تي چڙهي ويندو آهي. مون مانڊويءَ ۾ اپريل جي مهيني ۾ پارو 106 ڊگرين تي ڏٺو آهي. سياريءَ جي موسم ۾ پارو 40 ڊگرين کي وڃي پهچندو آهي. چون ٿا، ته هڪ وقت پارو 33 ڊگريون وڃي ٿيو ٿو.

ڪڇ جي هوا خشڪ هوندي آهي. پُڇ جي بارودتخاني ۾ دارون پيسن شهرن کان وڌيڪ سلامت هوندو آهي.

برسات کان پوءِ، ڪڇ ۾ تپاولي ٿيندي آهي. تخمينو ڪيو ويو آهي، ته گذريل سال آڪٽوبر ۾، پُڇ جي ماڻهن جي ٽئين حصي کي واري جا بخار ٿيا هئا. انهن بخارن ۾ ماڻهو ڪو ورلي مرنندو آهي.

ساري ممبئي کاتي ۾ پُڇ جي ئي هڪ ڇانوڻي آهي. جنهن جي ڀرسان گند ڪچرو يا ڪا به اهڙي شيءِ ڪانه آهي. جنهن مان بيسار ٿيڻ جو امڪان هجي. سفارتخانو، تلاءُ جي ڀرسان نه ٺهرايڻ کپندو هو. پر جيتريقدر مون کي خبر آهي، جي ماڻهو ان ۾ رهن ٿا، تن جي صحت پيسن کان وڌيڪ خراب نه آهي. مون کي ياد آهي، ته مان ”ڪئارٽري ريو“ اخبار ۾ پڙهيو هو، ته مليريا جو بخار نه فقط سيلابي زمينن مان پيدا ٿئي ٿو، پر خشڪ زمين ۽ ٻرندڙ جبلن وارين ايراضين ۾ به

آئي ٿو. ڪڇ جي زمين به جوالامُڪي ايراضي آهي. جيڪڏهن اها ڳالهه صحيح آهي، ته پوءِ صوبي ۾ خراب آبهوا لاءِ معقول سبب ڏئي سگهجن ٿا، پر منهنجي خيال ۾ ڪڇ جي خراب هوا لاءِ ٻيا ڪافي وڙتا سبب آهن: هڪڙو ته ڪڇ رڻ سان لڳ آهي. بيماريءَ جي موسم ۾ رڻ مان گرم بخار ٿيندا آهن. ائين آهي، ته انگلنڊ ۽ اٽليءَ ۾ تجربو ڪري ڏٺو ويو آهي، ته سيمن جا بخار سيلابي زمين کان وڌ ۾ وڌ پندرهن ميلن جي مفاصلي تائين ويندا آهن. پر گرم ملڪن ۾ بخار وڌيڪ مضر هوندا آهن، ۽ پري پري تائين پکڙجي ويندا آهن، تنهنڪري اتي حالتون شايد نرالين هجن. ڇهن هزارن ميلن جي ايراضيءَ مان جي بخار اٿندا، تن جو ضرور ويجهن صوبن تي اثر پوندو، خاص ڪري جڏهن اولهه جي هوا لڳندي. سنه 1825ع ۾ ملڪ ۾ تپاولي ۽ مڪڙ ڏاڍا ٿيا هئا، ان وقت مون ڏٺو هو، ته اتر-اوڀر تي لڳو، هيءُ هڪ رايو آهي، مان خود خاطريءَ سان چئي نه ٿو سگهان، ته ڪيتريقدر صحيح آهي. گذريل آڪٽوبر ۾ مان سنڌ ۾ هئس ۽ ان وقت منهنجي صحت اهڙي نه هئي، جو مان هوا جو رخ ڇاچي سگهان، اڳتي هلي جيڪڏهن مون کي ڪجهه معلوم ٿيو، ته مان طبعي محڪمي کي ضرور خبردار ڪندس.

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو: انڌي ماءُ جڻيندي آهي اونڌا سونڌا ٻارَ ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪُڙهندڙ، پَرنڌڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، گاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

جئن جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا؛
 ريتيءَ تي راتاها ڪن ٿا، موٽي منجهه ٻهڙ ڇڻن ٿا؛

... ..

ڪالهه هيا جي **سرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
 پهتو منهنجي من ۾ تنهنجي پَنَ پَنَ جو پڙلاءُ.“
 - اياز (ڪلهي پاتم ڪينرو)

پڙهندڙ نسل . پَنَ The Reading Generation